

STEVEN SPIELBERG DIGITAL YIDDISH LIBRARY

NO. 11522

HENT



Rivka Kwiatkowski-Pinchasik



NATIONAL YIDDISH BOOK CENTER

AMHERST, MASSACHUSETTS

NATIONAL YIDDISH BOOK CENTER
AMHERST, MASSACHUSETTS
413 256-4900 | YIDDISH@BIKHER.ORG
WWW.YIDDISHBOOKCENTER.ORG



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:

Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschhorn Foundation
Max Palevsky
Robert Price
Righteous Persons Foundation
Leif D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at digitallibrary@bikher.org

רבקה קוויאטקאווסקי-פנחסיק / הענף

א מ צ ב ז

אויפן אש פון מיין שוועסטער

בעלא קוויאטקאווסקי

געבוירן אין לאַדזש 1912

פארגאזט אין קוטנאָ

פון דער זעלבער מחברין :

„פון לאגער אין לאגער“ ארויסגעגעבן דורכן צענטראל-פארבאנד פון

פוילישע יידן אין ארגענטינע

בוענאָס-איירעס 1950

רבקה קוויאטקאווסקי-פנחסין

צעד שרייבן חיה בלומה
און ציט פריינד ישרא
אין פריינדשאפט
יפה קוויאטקאווסקי-פנחסין
ק. גאליק 6-58-2

הענט

ארויסגעגעבן ביי דער מיטהילף פון ארגון אסירי הנאצים לשעבר
ח י פ ה — ת ש י"ז

אינהאלט

5	אפשטאט א הקדמה
7	זיי זענען געקומען אין געטא
13	תליות אויפן באלוט
16	צווייגעלעך
27	אין רעגן
33	זיין פרוי
37	צווישן צוויי ראציעס
51	שבת
57	איין זופ
73	פינף מינוט נאך זיבן
91	גורל שוועסטער
100	הענט



הילע געצייכנט פון ה. שיליס

ז נ ש ט ז ט ז ה ק ר מ ה

גרויסער גאט,
וואָס האָסט געקאָנט
פון דער לערקייט
באשאפן די וועלט!
פון אלע באשעפענישן
מיך דערהויבן
צו דער הויכקייט —
פון א גלויבן...
געבענטשט
מיט דעם נאָמען
מענטש!
הער אויס מיין געבעט...

איך בין א געטאָ ייד —
פארטריבן, איינזאם און מיד.
מיין הארץ איז צערט און לער,
איך האָב קיין תפילות מער.
הער אויס מיין איינציק געבעט
און נעם פון מיר צו
פון מענטש דעם נאָמען!

נעם פון מיר צו
די פארפייניקטע נשמה,
עס זאָל זי נישט פרעסן,
נישט נאָגן דער אוימעט!

נעם פון מיר צו
דאָס באנעמען פון מיין אויער,
איך זאָל נישט הערן דאָס געוויין
פון יעדער געטאָ-מויער!

נעם פון מיר צו מיין בליק,
איך זאל נישט זען
די דראַטן, די בריק!
ווי מיינע ברידער ווערן געטריבן, געיאָגט,
ווי מיר פאלן, ווי מיר זינקען פון טאָג צו טאָג,
און פארוואנדל מיך, גאָט:
אין אן אַקס, אין א פערד, אין א הונט!

איך וויל זיין אן אַקס, אָדער א פערד!
אין שפאן אקערן די ערד!
און האָבן א ווערט...
אַ ווערט!

איך וויל זיין א פערד, אָדער אן אַקס!
במנוחה קייען דאָס גראַז,
נישט וויסן, אז עפעס בעסערס איז דאָ,
און האָבן רו...
רו!

איך וויל זיין א הונט!
דיינע שונאים צערייבן, צעבייסן!
מיט די ציין!
נישט לאָזן קיין אבר!
קיין ביין!...

גרויסער גאָט!
מאָך פון מיר
וואָס דו ווילסט:
גאָרנישט — אָדער אלץ!

צעשיט איבער דער וועלט אין זאמד,
באגראָב אין דער ערד אין זאלץ,
פארוואנדל מיך אין א שטיין,
נאָר אַ מענטש.
א מענטש קאָן איך מער נישט זיין!

לאָדזשער געטאָ 1942

זיי זענען געקומען אין געטא

אין איינעם פון די קאלטע ווינטער טעג אין באלוט, ווען די פראסט האט די משפחות פון די ארבעטסלאזע וועבער, שניידער און טישלער צוגעשמידט צו די בעטן און אפגענומען דאס לעצטע ביסל מוט איז אויפן הויף פון דער אלעקסאנדער גאס אריינגעפארן חיים מרדכי רומקאווסקי, "דער עלטסטער דער יודן".

פון דעם ערשטן טאג, וואס די דייטשן האבן איינגענומען די שטאט לאדזש, האבן זיי אים אויסדערוויילט צו זיין א הערשער, באצייכנט מיט דעם נאמען "דער עלטסטער".

ער איז געקומען מיט א שווארצן הוט, אין זיין שווארצן מאנטל; א שווערער שטעקן אין דער האנט. זיינע לאנגע, גרויע האר, צעשויערטע און ווילד ארויסגעשארטע פונעם הוט, האבן זיין פנים געגעבן אי א שטרענגן אי א גוטמוטיקן אויסזען. די בלויע, אמרואיקע אויגן האבן אבער קיין אויסדרוק נישט געהאט, ווי אין זיי וואלט זיך גארנישט אפגעשפיגלט פון זיין איבערלעבן איך.

מיט א רואיקע שטים, א טרוקענע, ווי עס האט זיך אייניקע אויסגעוויזן, האט ער אנגעזאגט די מענער, וואס האבן פארצווייפלט זיך ארומגעדרייט איבערן הויף מורא האבנדיק באטרעטן די שטיינער פון דער גאס:

...באלד קומט דא אין דער שולע פונעם הויף דער ערשטער טראנספארט יידן פון דער שטאט! גרייט פאר זיי צו א קעסל קאווע... קומט צו מיר אין דער גמינע, וועל איך אייך געבן ברויט פאר זיי... איר זאלט זיי אויפנעמען ווי ברידער און צוהעלפן, ביז איך וועל זיי אלע געבן ווייניגנען...

מרדכי חיים רומקאווסקי "דער עלטסטער דער יודן" האט זיינס אפגעזאגט און אריין אין דער קאטש.

דאס ברוינע פערדל איז אוועקגעגאנגען פאמעלעך מיט אן אראפ-געלאזטן קאפ. איבער שטאק און שטיבער זענען צעטראגן געווארן זיינע ווערטער.

... זיי קומען דא אהער! פון דער שטאט אין באלוט!
אן אימהדיקע שטילקייט האט זיך געלייגט אויף אלע ווענט, ווי דער טויט וואלט זיין שווארץ טוך אויסגעשפרייט איבער אלעמענס קעפ. גלייך

האָבן זיך פון אלע שטובן א לאַז געטאָן די פרויען מיט די קינדער, די מענער און דאָס יונגוואַרג. אפילו די זקנים, וואָס זענען זייט חדשים געזעסן אין דער היים אויס מורא פארן דייטש. פון די קעלערס און בוידעמשייבלעך זענען אלע ארויס און פול געמאכט דעם הויף איבער די ברעגעס. שטום האָבן זייערע אויגן געקוקט אויף דער שול-געביידע, ווי מען קוקט אויף א קבר.

דער הויף האָט זיך איצט אלע אויסגעוויזן ווי א בית-עולם. די ערשטע איז צו זיך געקומען די לערערקע פון דער יידישער פאָלקס-שולע אין דער שטאָט. פון דעם טאָג אָבער וואָס די דייטשן האָבן לאַדזש פארנומען, איז זי מער דאָרט נישט אהינגעגאנגען. זייער האָט זי פארשטויסן, אָפגעזונדערט.

אויף אלע רייד, אין וועלכע די יידן האָבן וועגן זיי דייטשן דערציילט ווי זיי צעראבעווען אלע יידישע געשעפטן, כאפן די מענער אויף ארבעט, פירן אויס חוזק טענץ אין מיטן גאס מיט אלטע גרויע יידן, פלעגט זי ענטפערן:

...עס זאָל נאָך קיין ערגערס נישט געשען!

דאָס וואָרט „ערגערס“ האָט אין איר באנעמונג גאָר קיין שיעור נישט געהאט. א פיינלעכער אומרו, א פארגעפיל פון זאכן שרעקלעכע, וואָס האָבן נישט קיין נאָמען אין איר פאָרשטעלונג האָט ווי א וואָרעם גענומען טאטשען איר מוח, איר הארץ.

— זאָלן זיי אינדרו אלע איצט צוזאמענפרעסן אין א געטאָ? אויס-הונגערן, פארניכטן? — האָט זי אומגלויבליך געפרעגט, ווי דאָס אלץ וואָס טוט זיך ארום נאָר א חלום געווען.

דער שוסטער בעריש, א נידריק, פאדארט יידל מיט תמיד רוטע, פארלאָפענע אויגן איז צו איר צוגעשטאנען:

— איר זייט דאָך א געלערנטע פרוי, וואָס הייסט דאָס אייגנטלעך א געטאָ? אמאָל איז עס דאָך שוין געווען, דאָס הייסט, ווי איז עס דאן געווען? ער האָט מיט פשטות געקוקט אויף איר צארטן, לענגלעכן פנים, געווארט אויף אן אויפקלערונג, א טרייסט וואָרט, אז אין געטאָ האָבן שוין יידן געלעבט.

דאָס וואָרט געטאָ האָט זיך זייט חדשים געטראָגן איבער די לאַדזשער גאסן ווי א שווערע מאסע צוגעפרעסט, נישט געלאָזט אָטמען. אָפגענומען דעם שלאָף פון די אויגן גיהנומדיקע בילדער געמאָלט אין די לאנגע איין-סופיקע נעכט. אייניקע פאריאָגט פון זייער היים און זייערע נאָנטע אין די דערפער, אָדער צו די רוסישע גרעניץ שטעט; אנדערע גורלדיק פארבונדן מיט זייער היים, מיט זייער שטאָם.

— וואָס איז דאָ אריינצוטראכטן וואָס אווינס איז א געטאָ? גייט איינהייצן דעם אויוון אין דער שולע, שטעלט צו אַ קעסל קאָווע... — האָט די לערערקע, די פרוי פיינער גענומען אים פארעדן, מען דארף גיין מיט א קויבער איבער שטובן זאמלען טעלער און לעפל!

זי איז טאקע אוועק מיט איר טאכטער מיט א גרויסן קויבער אין דער האנט און אין יעדער שטוב איבערגעזחזרט דאס זעלבע:

— א גוטמארגן אייד... מיר זאמלען פאר די שטאטישע יידן טעלער און לעפל... זיי וועלן באלד קומען... מען דארף צוגרייטן...

די ווערטער האבן זיך געלייגט מיט א ביטערקייט אויף אירע ליפן, זי האט געהערט זייער קלאנג און דאך נישט געקאנט גלויבן, אז זי מיטן קויבער אין דער האנט איז טאקע זי אליין און דאס זענען אירע אייגענע ווערטער. האט זיך איבער שטובן גענומען טראגן א לילה:

...וויי, וויי, זיי קומען דא אין באלוט? די רייכע יידן פון דער שטאט! פון זייערע פינע שטובן, פון זייערע פאלאצן?

האט ווער דערלאנגט א געבלימטן טעלער פון פסח'דיקן געפעס, וואס איז ער דען איצט ווערט אין אזא צייט? אן אנדערער א בלעכערנעם לעפל, א טאט...

אזא ברעך... טאקע מיט לערע הענט וועלן זיי ארויס פון די פינע שטובן? אין אזא פראסט?

די פינע שטובן פון די לאדזשער יידן זענען אויף באלוט געווען, ווי א חלום פון אן אנדערע, זאטע און צופרידענע וועלט. איז איצט דער חלום צערונען און אלע זאלן ווי גלייכע לעבן אין די נאסע, שימלדיקע שטובן און קעלער?

דאס קעסל שווארצע קאווע אין דער שולע האט געזידט און געפארעט. שווארצע, ראזעווע שטיקער ברויט געלעגן אויסגעלייגט אויפן טיש, געווארט אויף הענט, וואס וועלן זיך נאך זיי אויסציען.

דער שניי איז געפאלן שטיל, ווי איינזאמע טרערן און שטיל זיך געלייגט אויף די גליטשיקע אספאלט וועגן. א בלויע פראסט האט זיך צעשפרייט איבער שויבן אין דער לופט, די אויגן פארנעפלט, דאס הארץ פארגליווערט.

— זיי קומען אָן... זיי זענען שוין דא... האבן מיט פארבראכענע הענט מיט ליפן בלויע, פון צער אויסגעקרימטע גערעדט די באלוטער ווייבער, די שניידערינס, נופערינס, און דינסט-מיידן. די מענער ברייט אויפגעמאכט דעם טויער פאר דער עדה שטאטישע יידן.

— זיי זענען געקומען — האט דער ווינט געקלאגט איבער די באלוטער גאסן און געסלעך. איבער די ווייטע מארישינער פעלדער, איבער די פוסטע הייזלעך פון וועלכע די פוילישע בעאמטע און ארבעטער זענען אוועק אין דער שטאט, אין די יידישע וויינונגען.

— זיי זענען געקומען האט עס געוואָיעט מיט חורבן און פארוויסטונג איבער די בושעזשינער, לאגיעוויצקא און אלעקסאנדער גאסן, וואס דארפן ווערן א געטא מיט צוימען און בריקן, באוואכט טאג און נאכט פון דייטשע זאנדארמען.

איבער די שטיינער האט זיך געטראָגן דאס שטומע קלאפן פון הונדערטער פיס.

מיט קעפ גענייגטע צו דער ערד, אין טוכענע מאנטלעך, אין שאלן און טיכער איבער די קעפ פארווארפן, מיט קינדער אויף די הענט, מיט טאָרבעס און רוקזעק אויף די פלייצעס — זענען זיי געקומען. רוקזעק האָט די גאנצע שטאַט לאַדזש גענייט פון ערשטן טאָג, וואָס דער דייטשער האקן־קרייך האָט גענומען פלאטערן איבער אלע הייזער. פאר דערוואקסענע גרויסע רוקזעק מיט טאשן, פאר די קינדער קליינע מיט וויפוסטקעס אויסגעשטעפטע רוק־זעקלעך. נייען רוקזעק — איז געוואָרן א נייע פרנסה פאר הונדערטער שניידערס, וואָס האָבן טאָג און נאכט גענייט מורא האַבנדיק, אז עס וועט בלייבן א ייד אָן א זאק אויפן וועג. זענען אלע יידן אין געטאָ געקומען מיט די זעק אויף די פלייצעס, ווי א צוגעשמידטן בארג צום גוף מיט געלע לאטעס אויף קליידער.

זיי האָבן נישט געזען די פרויען און מענער אין טויער וואָס האָבן פאר בושה די קעפ באהאלטן אין די הענט, נישט געהערט זייער דערשטיקט, פארצווייפלט געווייזן; און אליין וויינען נישט געקענט. אין זייערע אויערן קלינגט נאָך דאָס חוֹק געלעכטער פון די ס.ס. און געסטאָפּאָ אנטרייבערס.

— לוסטיקער מארשירן! שוויין־יודן! — און אַ שאָס אין צוזאמ־געקנוילטן אין שרעק ארומגעארמטן יידן־צוג.
— מאמע! מא... אן אָפּגעריסן אימהדיק געשריי און פארהלשטע פיס הייבן אָן מיט איילעניש לויפן, פאלן, הייבן זיך און ווייטער לויפן. איצט אַטעמען זיי אָפּ... איבערגעקומען דעם וועג. זיי זענען זיך אויס אין פוסטע קלאסן אויף די קינדער־בענק, אויף דער ערד, נעבן די רוק־זעק. ציילן מיט די אויגן ווער איז פון דעם צוג געבליבן.

מיט אַ קאָן הייסע קאווע גייט ארום איבערן זאל דער פארמלחמהדיקער מאנופאקטור סוחר אברהם זעלצער, וואָס האָט זיך פון די ערשטע איבער־געקליבן מיט זיין הונגעזינט אין באלוט, וויל די אַרעמע יידן וועט דער דייטש צורו לאָזן און מונטערט אלע מיט געבראַכענע אומבאהאַלפענע רייד: — טרינקט יידן, דערווארעמט זיך... המן האָט אויך געהאט א מפלה! ווען גאָט וויל... גייען מיר אלע מאָרגן אהיים... נאָר א ביסל בטחון... יידן! אויף דער זאזשעווסקא און נאפירקאָווסקיעגאָ גאס זענען געבליבן גידישע יידישע הייזער הפקר, אָפּן און פריי צום רויב פון דער פוילישער און דייטשער גיריקייט.

איצט ציען זיי אויס זייערע געפרוירענע הענט נאָך אַ ביסל ווארעמעס, נאָך אַ פענעץ ברויט.

באדעקן די פרויען מיט די מאנטלעך און טיכער דעם דיל, זעצן אוועק די צעטומלטע, דערשראקענע קינדער, די פון קעלט פארשטארטע פיסלעך הילן און א האנטעל, א סוועטער, וואָס וואנזיניקע הענט האָבן אין דער לעצטער רגע געכאפט.
דער אפטייקער יוליוס מעליצקי, אן אסימילירטער ייד, וואָס האָט

זיין גאנץ לעבן קיין יידיש וואָרט נישט ארויסגערעדט, דרייט זיך איצט אַרום צווישן דעם „טראַנספּאָרט“ מיט א טאש וואטע און באנדאשן און ווייט אללין נישט, וועלכער כוח האָט אים דאָ אריינגעפירט. זיין אַפטייק, וועלכע ער האָט פונעם טאָטן, דעם ערשטן יידישן אַפטייקער אויף באלוט, געירשנט, האָט ער פיינד באקומען צוליב „זיי“, די שטענדיק טומלענדיקע, אַפגעריסענע „פּראַסטאַקעס“. ווען נישט דאָס קליינווארג, וואָלט ער אַנטלאָפן ווי די וועלט האָט אן עק! ער וויל נישט מער טראָגן דעם יידישן גורל!

און דאָך האָבן זיינע פיס אים אריינגעפירט אין דער שולע.

— איז עס געשען אין אונדזערע צייטן? ווי אזוי איז דאָס געשען?

— רעדט ער א צעחושטער צו זיך אליין קוקנדיק אויף די פרויען מיט קינדער אויף דער ערד אויסגעלייגטע.

— מען דארף נישט וויינען — פרוווט ער בארואיקן א יונגערמאן

מיט א בלוי, צעשלאָגן פנים, פון א זעץ מיט דער קאַלבע. ער בינד ארום זיינע ווונדן און מוסר'ט אים:

— איר מוזט זיך אין די הענט נעמען... מ'דארף דאָ אן אַרדנונג מאכן

מיט די ווייבער מיט די קינדער... וואָס איז אייך? האָט איר פיבער?

— ניין עס איז מיר גאַרנישט — שטאַמלט דער יונגערמאן. — זיי

האָבן אויפן וועג מיין מאמען דערשאַסן! א... לאָזט ער אַראָפּ דעם קאָפּ און פארגייט זיך ווי א פארלאָזן, אומבאהאלפן קינד אין צעוויין. מיר אלע האָבן באדארפן פריער זיך אַפּסמ'ען! אלע! אלע...

זיצט אין מיטן שטוב א יידענע אויף א זאק מיט וועש און מלבושים.

איר שייטל האָט זיך פארוקט אין א זייט. די ליפן באדעקט א שוים:

— יידן... יידן... ווער וועט מיך אריינלאָזן איבערנעכטיקן אין זיין

שטוב גיב איך די זילבערנע לייכטער! מיין זון איז א פּראַפּעסאָר אין פאלעסטינע... איך האָב קינדער אין לאַנדאָן, אין אמעריקע... אויף דער

גאנצער וועלט! זיי וועלן אייך אַפּצאָלן...

— אלע שטעלן זיך אויס אין א ריי! איך וועל אייך מיטאָג

פארטיילן! — שרייט איבער, איבערן זאל די לערערקע, די פרוי פיינער.

אויף דער ערד ליגט אן עדה יידן שטום-שווייגנד, ווי זייער לעבן

וואָלט געבליבן דאָרט, אין זייערע היימען, אין דער שטאָט. לערער און

סוחרים, קרעמער און בעל-מלאכה'ס, וויללערנער און אפיקורסים. לאַדזשער

יידן. אויגן משוגע'נע, פארצווייפלטע און שטארע קוקן ערגעץ אין אן

אומבאקאנטער ווייט און זעען גאַרנישט. נעבן ליגן זייערע זעק מיט ספרים

און ספר-תורות, מלבושים און עסנווארג, געפּעס און ארבעטס-מכשירים.

אַפּגעזונדערט פון אלע זיצט דער שרייבער ווייס, וואָס איז כמעט

מיט א לערן רוקזאק ארויס פון דער שטוב. די גאנצע נאכט האָט ער זיינע

כתבים געברענט. רויע פייער-צונגען האָבן איינגעשלונגען זיינע העלע,

זוניקע חלומות, זיין גלויבן, זיין אמת. א נאקעטער איז ער אין געטאָ

געקומען. אין זיין פארפייניקטן מוח שלאָגט זיך איין געדאנק:

— ...איך מוז אנטלויפן, ווייט! ווייט! אין דערפער אָדער וויסטע וועלדער... נישט צו זען מער קיין מענטש פאר די אויגן!
ער וויסט אָבער אין הארצן, אז ער וועט בלייבן זיצן דאָ, אויף דער באַנק, מיט אלע צוזאמען... עס איז שוין צו שפעט...
טרויערט אומבאהאַלפן די ציטערדיקע פאר אלטקייט באַבע, וואָס האָט דאָך דעם וועג איבערגעקומען:
— וואָס וועל איך איצטער טאָן... דא אין געטאָ... פארגעסן אויפן טיש די ברילן! איך זע שוין גאַרנישט... גאַרנישט! — און פירט מיט ביידע הענט איבער דער לופט, ווי געוואָלט די פינצטערקייט, וואָס האָט זיך פאר איר צעשפרייט, פארטרייבן.
הערשעלע, דאָס זיבניעריק אייניקל, וואָס זיצט, ווי תמיד אמאָנטסטן צו דער באַבע, פון אלע אירע אייניקלעך, פארזיכערט זי מיט א מוטיק צעקלונגען קולכל:
— ...זאָרג ניט באַבעשי... מאַרגן וועל איך אהיימלויפן נאָך די ברילן! איך האָב גאַרנישט מורא פאר די דייטשן! דו וועסט זען, איך וועל זיי דיר ברענגען... הערשעלע קוקט אויף זיין אלטער באַבעשי מיט גרויס רחמנות און ציט ארויף די זעק איבער אירע פארפרוירענע, גוססדיקע פיס, א גרויקייט צעגיסט זיך איבער דעם זאמלפונקט פאר די שטאַטישע יידן, שנעל פאלט צו די נאכט איבער אלע פנימער, וואָס ווילן זיך אייננארען אין דער פינצטערקייט, איינשלאָפן, פארגעסן.
אין א ווינקל האָט זיך אוועקגעשטעלט א מנין יידן און מיט אַ פלאַמיק פארבענקטער שטים געצויגן:
...אשרי יושבי ביתך!

ת ל י ו ת א ו י פ ן ב א ל ו ט

וויגן זיך דריי געהאנגענע יידן אויף א תליה.

היט זיי א „פאסטן“ מיט אן אויסגעשטעלטער שפיו. גייט אראפ און ארויף, ווי ער וואלט מורא געהאט, אז די מתים וועלן זיך אראפרייסן פון דער שטריק און אנטלויפן. דער באלוטער מארק איז נאך געווען פארהילט אין טיפן שלאף, ווען די דריי יידן זענען געבראכט געווארן צו תליה. דער ערשטער האט זיי דערזען אייזיק, דער קצב, וואס איז מיט א געשאכטן קעבלל געקומען פון דענעבנדיקן דערפל. זיינע פיס האבן א ציטער געטאן ווען ער האט דערזען די דריי מתים אין דער לופט, פאר די אויגן צעשפרייט א פינצטערניש. קוים איז ער צו צו א טויער, אוועק-געזעצט זיך אויף א טרעפל און שווער אטעמדיק געסאפעט.

— וויי, וויי צו אונדז... דריי יידן געהאנגען! פארוואס? פארוואס? אייזיק, דער גיבור שווישן די קצבים, וואס א הייב טאן אין שעכטהויז די גרעסטע בהמה איז געווען א נארישקייט, האט זיך נישט געקענט רירן פון ארט, דאס זעקל מיטן געשאכטענעם קעבלל שווער געווארן ווי א בארג, צוגעדריקט, נישט געלאזט כאפן דעם אטעם. א האלב-טויטער, מיט אויסגעזעצטע אויגן און אן אש-גרויען פנים איז ער אריין אין דער שטוב, אַנמעכטיק אנדערגעפאלן אויפן בענקל, שווער ארויסגעקערעכט:

— שלעכט, ברכה... מען האט אין מיטן מארק דריי יידן געהאנגען... איז אויף איר לארעם און געוויין אַנגעקומען א שטוב יידן, נישט געגלויבט אין אזא אכזריות, אליין ארויס אויפן מארק.

וואקסט ביי דער תליה א המון, ווערט וואס אמאל גרעסער, שטייט ווי א שטומע לוויה, ווי אן אייביקער עדות פאר הימל און ערד. א שטילער געברום טראגט זיך אין דער לופט, ווי אן אַנזאג פון באצאלונג, פון נקמה. פאר שרעק זענען די אויגן שטאר און טרוקן, די ליפן פארשלאסן, פארצויגן, פארקרימט. קלאפן אלע הערצער פארציטערט:

וואס וועט איצטער ווערן? גאט, וואס מיינען זיי מיט אונדז צו טאן? און דאס דייטשל ביי דער תליה שפאצירט זיך אראפ און ארויף, זיין פנים איז בלוי, ווי דאס בלוט וואלט זיך אים געזעצט און פארגליווערט געווארן. די אויגן וואסערדיק, ערגעץ טיף פארוואנדעלט, ער שווייגט, נאָר זיינע ליפן שמייכלען אומהיימלעך תליוניש, ווי אַנגעזאגט, אז אלע וועלן אזוי הענגען, אלע! רוקט זיך אויף ליימיקע פיס אייזיק דער קצב אהיים.

הענגען פאר זיינע אויגן שווארצע, געדיכטע וואַלקנס רויך פון די פארברענטע שולן. ער הייבט אויף זיינע אויגן צום הימל, וואָס איז זומערדיק בלוי ווי אלע יאָר, ווי ער וואַלט פון דאָרט געווארט אויף דער גערעכטיקייט, וואָס מוז קומען. קיין פרומער ייד איז אייזיק נישט געווען, נאָר צוליב דער יאטקע איז ער געגאנגען אין שול. איצט אָבער, אין די רויכן, וואָס טראָגן זיך פון אלע שולן פון דער שטאט, זעט ער א מוראדיקן סימן פון הימל. פאר זיינע אויגן צעשפרייט זיך אזא פינצטערניש, אז ער קאָן קוים דורך איר אדורכשלייכן צוריק א היים.

קומט ער צוריק, באגעגענען אים די ווייבער פון הויף פארוויינטע מיט רוטע, געשוואלענע אויגן, ווי נישט טרערן, נאָר בלוט וואַלט פון זיי גערונען. אלע קלאָגן, ישרייען צוזאַמען:

וואו זאל מיר גיין מיט די קינדער? אזא ביטערע גזרה... אין צוויי שעה דאָס הויז פארלאָזן... וואָס זאלן מיר איצט טאָן?

די דייטשן איז דאָס הויז מיט דער נאָר וואָס אויסגעמאַלטער שולע געפעלן געוואָרן פאר אַ קאָזאַרמע, און באפוילן אלע יידן זאפאָרט זיך אַפּטראָגן!

קומט אַן איין וואָגן שטרוי נאָכן צווייטן, לייגן זיי אויס די זעלנער אויף די דילן פון די קלאסן. כאפן די מיידלעך פון הויף צו פוצן די פענצטער, די טירן, דער גאנצער הויף ווערט פארוואָרפן מיט שטרוי, ווערט פול פון רויען זעלנערישן חווק-געלעכטער אויסגעמישט מיט זידל געשרייען.

פאקט שוין יעדער אליין זיין ביסל גרעט. כאפן די ווייבער ס'בעטגעוואנט, טראָגן צו זייערע באקאנטע, וועגן א נייער דירה איז נישטאָ וואָס צו טראכטן, יעדן טאָג קומען אַן טויזנטער יידן פון דער שאַט, נישטאָ שוין אפילו א פריי קעמערל. פאר גרויס שרעק האָבן זיי מורא צו וויינען, כאפן די קינדער אויף די הענט און אנטלויפן ווי פון א שרפה.

נאָר פלוצים, וואָס איז דאָס געשען? וואָס טראָגן די זעלנער דאָס שטרוי צוריק אויפן וואָגן? וואָס שעלטן די דייטשן און שפייען מיט עקל? — בעסטער הער, — רעדט די הויזוועכטערין מיט האַרץ און לייגט ארויף אירע הענט אויף איר ברייטער ברוסט. דאָס גאנצע הויז האָבן זיי פארמיסטיקט, אלע ווענט זענען באשאַטן מיט אומריינס, מיט... וואנצן! זיי פליען ארום אין דער לופט! און די שטשורעס? זיי זענען גרויס ווי די פערד... ווי... ווי... ווייניק יאָרן האַרעווע איך פאר זיי, פאר די „יודעס“, דאָס הויז זאל א פנים האָבן? נאָר עס העלפט נישט, בעסטער הער, איך קאָן דאָ גאַרנישט דערגרונטעווען!

שפייט נאכאמאָל דער אַפיציר: דאָס הויז איז מיר באַלד נישט געפעלן געוואָרן! א שאַד נאָר אזא פיינע שולע! וועק מיטן שטרוי! — באַפעלט ער די זעלנער און טראָגט זיך אַפּ אַנזאָגנדיק: — מיר וועלן זיי שוין אַנלערנען, די קרעציקע יודן! די גאנצע וועלט האָבן זיי פארפעסטעט!

פאלן די מאמעס צו צו דער הויז-וועכטערין, נעמען ארום, ווילן קושן. פאר גרויס שטוינונג קאנען קיין ווארט נישט ארויסרעדן.

— איר האט אונדז געראטעוועט, נישט אנדערש ווי... גאטס שליה... ווי זאלן מיר איך דאנקען?

— ווי דען, איך וואלט פאר זיי געקערט, פאר די שוואבעס? — נעכטיקע טעג! — ענטפערט מיט נצחון וואנדע און ווישט מיט דער שערץ דאס פנים, וואס איז מיט אנגסטן באגאסן.

פיינט האט זי זיי, מיט דער טיפסטער שנאה, די שוואבעס אין די שימל-גרינע מונדירן מיט די רויטע אויסגעפרעסענע קארקן, וואס האבן ווי א היישריק די שטאט באפאלן און צערעבעווען אלץ, אלץ! און וואס טוען זיי מיט די יידן, די מערדער, ווי האבן זיי פאר גאט נישט קיין מרא? לויפן ארום די פרויען צוזאמענעמען מתנות פאר וואנדען. לייגן אן איר קליין שטיבל פול מיט פארשידענע זאכן. ליגן אויפן טישל אנגעלייגט נייע האנטיכער, א וואלן טוך, א פאר שיד פארן זון, יעדע טראגט איר צו וואס עס פאלט אין דער האנט און שטאמלט נישט דרייט: אזא נס... אזא נס!

שטייט אייזיק ביים זעקל מיטן געשאכטענעם קעלבל און שלאגט זיך מיט דער דעה:

— אפשר צעטיילן עס פארן הויף, מאכן א שמחה פאר יידן?

נאר נישט צו פרייד גייען די נייע טעג. יעדע שעה זאגט אן א גורה.

וואקסן אויס ארום דעם געטא ווארונגס-סלופעס פאר די דייטשן:

„אכטונג, אנטלויפט פון קראנקהייטן“!

און פאר די יידן פלאקאטן אויף אלע מויערן:

„ווער ס'וועט ארויס פון יידן-שטח, ווערט באשטראפט מיט טויט“!

„ווער ס'וועט קומען אין קאנטאקט מיט אן אריער, ווערט באשטראפט מיט טויט“!

„ווער ס'וועט ארויס אויף דער גאס אן דעם יידן-צייכן, ווערט באשטראפט מיט טויט“!

...טויט! טויט! טויט!

קלאפן פארחלשט אלע הערצער:

— איז שוין נאך אלעמען? אונדזער סוף?

ענטפערט דאס יידישע בלוט פול מיט דורותדיקער שרעק:

— עס הויבט זיך ערשט אן! עס הויבט זיך ערשט אן...

צ ו ו י י ג ע ל ע ר

עס איז געווען זומער.

אין די צימערן פון יתומים-הויז, אויף מארישין* איז שטיל און
זויבער. די עלטערע קינדער זענען אוועק אין געטא, אין די שאפן, ווו זיי
לערנען זיך זיין שוסטער, שניידער און טישלער.

אויף דעם גרויסן פעלד-שטח האָט די לערערקע סאניע געשפילט
זיך מיט די קינדער. ווי א זילבערן גלעקל קלינגט זייער געלעכטער אין
ארום. די זון גלעט די קינדישע קעפלעך, און גייט נאָך ווי א גוטע מאמע
זאָרגעוודיק זייערע טריט.

די קינדער זענען פון שטאטישן יתומים-הויז אין געטא איבערגעפירט
געוואָרן אין מאַרישין און פונקט אַזוי ווי אין דער שטאָט, לעבן זיי אין
א באַזונדערער וועלט.

זייער היים איז דאָס יתומים-הויז, די דערציער זייערע טאטע-מאמע.
די פרוי מינץ, די פארוואלטערין פון יתומים-הויז, האָט נאָך אלס יונגע
לערערין אָנגעהויבן ארבעטן אין היימען פאר ארעמע קינדער. נאכן מאנס
אומקומען אין יענער מלחמה, האָט זי זיך איבערגעצויגן אין יתומים-הויז.
די קינדער זיינען געוואָרן פאר איר אלץ. זיי האָבן אויסגעפילט אירע
טעג און נעכט, אויסער זיי האָט זי גאָרנישט געזען. ווען די דייטשן האָבן
פארנומען די שטאָט לאַדזש, זיינען פיל לערער פון יתומים-הויז זיך צעלאָפן.
ווער צו א קרוב און ווער אריבער די סאוועטישע גרעניץ. די פרוי מינץ
איז אוועק אין געטא צוזאמען מיט די קינדער. זי האָט פאר זיי אויסבאהאלטן
דעם גרויל פון אלע טעג, נישט צוגעלאָזט קיין אמרו, קיין שרעק צו זייערע
קינדישע הערצלעך.

ווען די ערשטע שילער זענען אוועק זיך לערנען אן ארבעט אין
די רעסאָרטן, זענען צום ערשטן מאל אין יתומים-הויז אריינגעבראכט
געוואָרן די געטא ווערטער: „אקציעס“, „עוואקואציע“, „רעגיסטראציע“
און אלע נייעס, וואָס זיי האָבן געהערט פון די דערוואקסענע.

די קינדער זיינען כמעט קיין מאל פון מארישינער שטאָט-טייל
נישט ארויס. זיי האָבן נישט געזען די צוימען, די בריקן, און נישט באנומען.
וואָס איז אזוינס דאָס געטא. זיי האָבן זיך די דייטשן פארגעשטעלט, ווי די

* מארישין — א טייל פון לאַדזשער געטא.

גולגים פון די מעשה'לעך, וועגן וועלכע די לערערקעס סאָגיע או מאשע דערציילן; זיי האָבן ווייטער געשפילט זיך אויפן פעלד אין פייערלעשער, פאָליציאנטן, ארטיסטן און דער עיקר אין זעלנער. פון די קוסטעס האָט זיך געהערט „שלומקע אולאנס" קאמאנדע:

לינסק! רעכטס! צוואמען! פארויס!

אויפן פעלד האָבן מאַרשירט אַ גרופע יינגלעך מיט צווייגלעך אין די הענטלעך. די „ביקסן" האָט שלומקע אליין אויסגעשניטן פון די צווייגן. צו דריי יאָר איז שלומקעס מאמע געשטאַרבן. דער טאטע האָט אים אין יתומים-הויז געבראכט ביז די צייטן וועלן לייכטער ווערן און אזוי איז שלומקע שוין דאָרט פארבליבן.

דער מאמעס פנים, די היים איז איינציקווייז אין זיין זכרון צערונען. מיט א באהאלטענעם ציטער האָט שלומקע א גאנצע וואָך געווארט אויף דעם פרייטיקס צונאכט; שטענדיק מיט דער זעלבער שרעק געטראכט: — דער טאטע זאָל נאָר קומען...

שוין פון דער פרי אָן האָט ער אויסגעקוקט, נישט געקאָנט זיך דערווארטן ביז עס וועט פינצטער ווערן. א גליקלעכער און א שטאַלצער געווען, ווען דער טאטע האָט אין זיין גרויסער האנט זיין הענטל געהאַלטן און אזוי ארומגעפירט איבערן פעלד, דערציילט, ווי פאר אַ גרויסן, פון שאַפ, פון דער ארבעט, אויסגעפרעגט זיך פון אלעמען אין יתומים-הויז. — מען שלאָגט דיך שלומקע? — האָט יעדעס מאָל דער טאטע אומרויאק געפרעגט, ביי די ווערטער איז שטענדיק זיין פנים אומעטיק געוואָרן, די שטימע פארהאקט זיך, ווי דער געדאַנק אליין וואָלט אים וויי געטאָן.

— האָב נישט קיין מורא, דערצייל אלץ, האָט דער טאטע אפטמאָל איבערגעחזרט. זאָג, אפשר ביזטו הונגעריק?

— קיינער שלאָגט דאָ נישט — האָט שלומקע מיט אן ערנסט פנימל פארזיכערט, ווי ער וואָלט געוואָלט דעם טאטן בארואיקן. אַנומלט האָט דער לערער זלמן אויסגעריסן שלומקען אן אויער, ווען ער האָט אויפן טיש אויסגעגאָסן די זופ. דאָס אויער איז א גאנצע, וואָך בלוי געווען, נאָר וועגן דעם וואָלט שלומקע קיינמאָל דעם טאטן נישט דערציילט.

ווען די יינגלעך, וועלכע ארבעטן אין טישלעך-רעסאָרט פלעגן דערציילן פון די אקציעס, ווי די דייטשן כאפן מענער אויף ארבעט, האָט שלומקע געטראכט:

— צו מיין טאטן וועלן זיי נישט קומען!... אים וועלן זיי נישט נעמען...

אין איינעם א פרייטיק, ביז שפעט פארנאכט, איז זיין טאטע נישט געקומען. שלומקע איז ארויס אויף דעם וועג, אַוועקגעשטעלט זיך ווי אַ פאַרגליווערטער און אויסגעקוקט, אויסגעקוקט די ווייט. ער איז צוריק-געגאנגען אויף דעם פעלד-שטח, אנדערגעזעצט זיך אויף דער באַנק, נישט

געוואלט אריינגיין עסן נאכט-מאל, נישט געוואלט זיך לייגן שלאפן, אויסגעקוקט די פינצטירניש, געווארט און געווארט.

— קום שלאפן — האבן אים די קינדער געצויגן. דער טאטע וועט נישט קומען... ער איז מסתמא שוין פארשיקט...

— פון וואנען ווייסטו, אז ער וועט נישט קומען? — האט דבורהלע זיך אנגערופן מיט איר פארצויגן קעלעכל. רומקאווסקי האט היינט ארויס-געגעבן א ראציע... דער טאטע איז געגאנגען אין ריי...

— רומקאווסקי האט נישט געגעבן קיין ראציע — האבן די קינדער איבערגעשלאגן, די ראציע איז נאך נישט ארויסגעגאנגען...

— קום פרעגן ביי די „סיסטערס“ האט זיך געשפארט דבורלע, זיי ווייסן אלץ...

די נאכט איז שלומקע לאנג געלעגן אונטער דער דעק, נישט געוואלט קיינעם זען. יעדע וויילע געזען דעם טאטן אן אנדערן. אמאל א קראנקן, אמאל אויף א גרויסן וואגן, פול געפאקט מיט יידן. מיט עטלעכע טעג צוריק האט שלומקע געהערט, ווי די לערערקע דערציילט דעם לערער זלמן: — היינט האט מען געפירט א פארטיע...

שלומקע איז געלעגן א פארציטערטער אין שרעק און געטראכט: — וואס איז דאס א פארטיע?

שפעט אין דער נאכט איז שלומקע א מידער איינגעשלאפן. צומארגנס איז ער אויפגעשטאנען שוין גאר אן אנדערער. ער האט ווי שטענדיג מיט די קינדער געשטיפט, געשפילט זיך אין כאפערלעך, נאך ווען צו עמיצן פון די קינדער איז געקומען א טאטע אדער א קרוב, איז שלומקע מיטאמאל אומעטיק געווארן. ער האט זיך אוועקגעשטעלט אין א זייט און אונטער-געכאפט יעדעס ווארט שווייגנדיק. טיף אין זיין הערצל איז געווען באהאלטן די בענקשאפט צום טאטן, צו די פארנאכטיקע שפאצירן אויף דעם פעלד, צו דעם טאטנס גרויסע, ווארעמע הענט.

די לערערקעס האבן זיך אפט געוויינדערט:

— אזא קליינער און אזוי פארביסן... ער זאל זיך דאס ווען צעוויינען...

יעדע שטוב האט געהאט א בעל-הבית — איינס פון די קינדער. קיינעם האבן די קינדער אזוי נישט געפאלגט ווי שלומקע. זיי האבן פאר אים דרך-ארץ געהאט און האבן אים אויסגעקליבן פארן בעל-הבית פון זיין שטוב. צווישן אלע קינדער האט נאך שלומקע געקאנט אזוי שיין פארבעטן דאס בעטל, די דעק אויסלייגן גלייך אויף א „קאנט“, קיינער האט נישט געקענט דערציילן אזעלכע שיינע מעשהלעך, אזוי גוט אנפירן אין זעלנער און קיינער האט נישט געקענט אויסגעפינען אזעלכע גוטע ערטער ווו אויסבאהאלטן די „ביקסן“ פארן שונא. זיין אנצוגל איז שטענדיק ריין און גאנץ געווען, אלץ אין ארדענונג צוזאמענגעלייגט. זיינע זעלנער האבן אים אויסגעוויילט פאר א קאמאנדיר, גערופן אים מיט דעם נאמען „אולאן“. דבורהלע, דאס זעקסיעריקע מיידעלע, האט זיך שטענדיק פון דער ווייטנס צוגעקוקט ווי די יינגלעך שפילן זיך אין זעלנער, ווי זיי יאגן זיך.

פאלק, הויבן זיך אויף און לויפן ווייטער. די שפיל איז איר געפעלן געוואָרן.
זי האָט זיך אויסגעזוכט א צווייגל, צוגעלאָפן צו שלומקען און נישט דרייסט
געבעטן:

— איך וויל אויך זיין א זעלנער...

שלומקע האָט דאָס צווייגל צוגענומען און הארט געזאָגט:

— א מיידל קאָן נישט זיין קיין זעלנער!

אלע יינגלעך האָבן זיך צעלאכט און דבורהלע, א פארשעמטע, איז
צוריקגעגאנגען אין איר גרופע. די זעלנער אויסגעשטעלט אין אַ ריי האָבן
מאַרשירט איבערן פעלד ארום דעם יתומים-הויז. ווייט האָבן זיך געטראָגן
זייערע העברעאישע און יידישע לידער, וואָס דער לערער זלמן האָט זיי
אויסגעלערנט. אמליבסטן האָבן די קינדער געזונגען דאָס ליד, וואָס איינער
פון די עלטערע שילער האָט צוגעטראכט:

רומקאווסקי חיים,

גיט אונדז קלאיען...

וויל, אז אלע יידן,

זאָלן זיין זאט, צופרידן...

דאָס געטאָ זאָל ווי א זיגער גיין!

איינס, צוויי, דריי!

דער לעצטער אין דער ריי האָט געשפאנט דער קליינער אייזיק,
דער יינגסטער פון די זעלנער און סאפעדיק אַ פאַרשפעטיקטער נאָכגעצויגן:
איינס, צוויי, דריי!

שלומקע האָט זיינע זעלנער אויסגעלערנט פויזן אויפן בויך, פאלק,
לויפן, אַרומגעפירט אזוי לאַנג, ביז אויף זיין פנימל האָבן זיך באוויזן
קליינע טראפנס שווייס, דעמאָלט האָט ער באפוילן:

— איצט זאָל ווערן נאכט!

אלע קינדער האָבן זיך אויסגעצויגן אויפן גראָז, געלעגן מיט
פארמאכטע אויגן און געוואַרט, ביז שלומקע וועט ארויסנעמען פון זיין
טאש זיין פיפל און געבן א „סיגנאל“ צום קאמף.

אין איין אויגנבליק האָבן זיך די קינדער אויפגעכאפט, גענומען די
צווייגלעך אין די הענטלעך און געפאָכעט אזוי לאַנג, ביז זיי זיינען צעבראָכן
געוואָרן, ביי וועמען עס איז געבליבן דאָס צווייגל גאנץ, דער איז פון
קאמף ארויס דער זיגער. שלומקע האָט אין זיינע הויזן-קעשענעס שטענדיק
געהאלטן גרויסע, ברוינע קאשטאנעס. ווער עס האָט געווינען אין קאמף,
דער האָט באקומען אן אויסצייכענונג דריי קאשטאנעס. אזוי האָט שלומקע
געפירט זיין ארמיי.

יעדן נאָכמיטאָג נאָך דער טויטער שעה האָבן זיך די קינדער געשפילט
אין א שול. אין א שול האָבן זיי זיך געשפילט בסוד, קיינער פון די לערער
זאָל נישט זען. זיי האָבן נאָכגעמאכט די לערערס ווי זיי אונטעריכטן, ווי
זיי רעדן. מיט די זעלבע באוועגונגען, מיט די זעלבע פנים-קניישטן. אמבעסטן
פון אלע האָט כאַצעק נאָכגעמאכט די פארוואלטערין פון יתומים-הויז.

איינגעבויגן מיט פארלייגטע הענטלעך, אזוי ווי די פארוואלטערין, האָט ער ווייך פאמעלעך גערעדט:

— קינדערלעך... מען טאָר נישט קריכן אויף ביימער!... ווייל די ביימער לעבן... עס טוט זיי וויי... און איצט וועל איך איך דערציילן א מעשהלע פון א יינגעלע, וואָס האָט דווקא געקלעטערט אויף ביימער... זיי זענען געזעסן ערנסט און רואיק זיך צוגעהערט, ווי זיי וואָלטן עס געהערט צום ערשטן מאל, נאָר די אייגעלעך פון די פרייזייטיק רייף-געוואָרענע קינדער האָבן געפינקלט, די ליפן האָבן זיך פארצויגן אין א באהאלטענעם געלעכטער.

אזוי זענען אדורך צוויי יאָר.

אין געטאָ ליצמאנשטאט (לאָדזשער געטאָ) זענען געקומען טראַנספּאָרטן פון אלע לענדער פון אייראָפּע, עס זענען ארויסגעפירט געוואָרן טויזנטער אויף אַרבעט, אַ טייל איז אומגעקומען פון הונגער און קוראנקייטן. אין יתומים-הויז איז געווען א באזונדערע וועלט, א קינדערישע צעשפילטע, זאָרגלאָזע וועלט.

די לערערנס האָבן געקוקט אויף די אָפּגעברענטע, ברוינע פנימלעך און מיט שרעק געטראַכט:

— ווער ווייסט, וואָס ס'דערווארט די עופּהלעך? איז דאָס מעגלעך, אז די דייטשן זאָלן די קינדער גאַרנישט טאָן? וואָס מיינען זיי דערמיט? אין איינעם א טאָג איז אויף מאַרישין אַראָפּגעקומען חנה'לעס טאטע, מ'האָט אים באפוילן קומען מיט פערד און וואָגן מיט אלע בעל-עגלות גלייך...

— וואָס פירן? וועמען פירן? — האָט וויגדאָראָוויטש געפרעגט א צעטומלטער.

— פּרעג נישט קיין קשיות — האָט אים געענטפערט מאיר פון דער „וויסער גווארדיע“.* גיי נאָכן קינד און קיין אויג זאָל עס נישט זעען... א שאַד א רגע צו פארלירן! וויגדאָראָוויטש האָט פארלוירן דעם קאַפּ. א פארמע-ליקטער, א שמוציקער געלאָפן איבער די פעלדער פון מאַרישין, דער וועג איז געוואָרן אלץ לענגער און לענגער, קוים א לעבעדיקער אָנגעקומען צום יתומים-הויז; אריין אין דעם צימער פון דער פארוואלטערין און גלייך פון דער טיר אָנגעהויבן:

— איך בין געקומען נאָך חנה'לעך... דאָס הייסט, זי וועט ווייטער זיין ביי אייך. איך... וועל זי נאָר נעמען אויף א פאָר טעג... מענטשן רעדן... איך ווייס — האָט ער זיך געפלאַנטערט אין די רייך — די דייטשן גרייטן זיך די קינדער ארויסצופירן...

— ארויספירן! — האָט ווי אן עכאָ איבערגעחזרט די פרוי מינץ. איר הארץ האָט א זעץ געטאָן, אירע ליפן זענען ווייס געוואָרן. זי האָט זיך

* דאָס זענען געווען אַרבעטער, וואָס האָבן צעפירט מעל איבער די קאַפּעראַטיוון און בעקערייען.

אָנגענומען מיט כוח און אָנגעהויבן באַרואַיקן דעם פּאָטער. זי איז געווען א פרוי א ניכטערע, אלץ רואיק און זאכלעך באנומען. אליין גרוי ווי א טובי, האָט די פינף-און-זעכציק-יעריקע פארוואלטערין פון יתומים-הויז צוגעגעבן מוט, געטרייסט אלע דערוואקסענע ארום. די קינדער פון יתומים-הויז זענען אין איר הארץ איינגעבאקן געוואָרן, ווי אייגענע. פאר אירע אויגן זענען צוויי דורות יתומים אויסגעוואקסן, די קליינע אונטערגעוואָרפענע קינדער, וואָס פארשידענע אומבאקאנטע מענטשן האָבן אין אירע הענט געבראכט, האָט זי מיט מאמע-פרייד אויפגענומען. אויסגעהאָדעוועט, אין שול געשיקט אין ווערקשטעל, צו דער חופה געפירט. אָפּטמאָל ביינאכט הייבט זי זיך אויף פון בעט, מיטן לאנגן שלאָפּראַק און מיטן שטעקן אין דער האנט, לאָזט זי זיך איבער די קינדער-שטובן. זי שטעלט זיך אָפּ ביי יעדן בעטל באַזונדער, באַטראכט די פארשלאָפענע פנימלעך, צאָרט און ליבלעך גלעט זי מיט איר האנט איבער די קינדערשע קעפלעך, אירע ליפן באַוועגן זיך פאמעלעך, ווי זי וואָלט תפילה-געטאָן פאר די איינזאמע, פארגעסענע, פארלאָזענע קינדער. אמלענגסטן פלעגט די פארוואלטערין פון יתומים-הויז פארהאלטן זיך ביי חנהלעס בעטל און אריינרעדן אין איר ראָזע פנימל: — האָסט זיך צעפעלעך פארפלאַכטן... מיט א שנירעלע פארבונדן...

דו קאָקיעטקעלע מיינע... האָסט זיך ליב צו פוצן?

— ווארט, ווארט, זאָל זיך נאָר ענדיקן די מלחמה, וועסטו יעדן טאָג האָבן נייע שלייפן... א ווילסט? — האָט זי אריינגערעדט אין שלאָפּנדיקן קינד, קוועלנדיק פאר נחת.

ווען זי האָט דערהערט די ידיעה, וואָס חנהלעס פּאָטער האָט געבראכט, ווי שרעקלעך עס איז איר געוואָרן אויפן הארץ, האָט זי אים אָנגעהויבן טרייסטן מיט א גוטמוטיקן שמייכל:

— אלץ קאָנען זיי טאָן... נישטאָ אזא געמיינהייט, וועלכע זיי זאָלן זיך שעמען, נאָר קינדער? צוליב וואָס זאָלן זיי דאָס טאָן? צו קיין אַרבעט טויגן זיי נישט, קיין נוצן קאָנען זיי נישט געבן... גלויבט מיר — האָט ווייטער געצויגן די פרוי מינץ — מיר אלע זענען קראַנקע מענטשן... גענוג א בלעטל זאָל פאלן... מיר זאָלן לויפן!

— כ'ווייס, כ'ווייס — האָט אומעטיק געשאַקלט מיטן קאָפּ דער פּאָטער פון קינד, נאָר זעט איר, פרוי מינץ, ביי מיר איז שוין גאַרנישט מער געבליבן, דאָס איז דאָס לעצטע, ווי זאָגט מען דאָס, אן אָפּגעהיטענעם היט גאָט אליין! גיט מיר דאָס קינד אויף א פאָר טעג... איך וועל עס ערגעץ אויסבאהאלטן... — ווי איר ווילט — האָט די פארוואלטערין א מאַך געטאָן מיט דער האנט, נאָר איך בעט אייך... מאכט נישט קיין פאניק! ווייניק איז ביז היינט גערעדט געוואָרן? מיר זאָלן זיך מיט אלע רייד איבערנעמען, האָבן מיר נישט אויף וואָס צו מאַטערן זיך...

אלע קינדער האָבן נאָכגעקוקט חנהלעך, וועלכע איז מיטן פּאָטער פאמעלעך אַראָפּגעגאנגען פון פעלד-שטח און נייגערק געפרעגט:

— פארוואס גייט חנה'לע אוועק ?

עס האָט לאַנג נישט געדויערט און אויף מאַרישין האָבן אָנגעהויבן קומען קרובים. מאמעס און באקאנטע פון די יתומים, וועלכע זענען אינגאנצן געבליבן אָן עלטערן אין געטאָ. דער הויף איז געוואָרן פול מיט מענטשן, זיי האָבן אָנגעפילט די לופט מיט א יאָמער און שרעק, פארגעסן, אז ארום שטייען אויפגעציטערטע קינדער און הויך זיך געעצהעט מיט די לערערקעס : — ווי מיינט איר פרייליך סאָניע ! וואָס דארפן מיר טאָן ? — האָט פארוואָרגט געפרעגט א דאָר, פארטריקנט ווייבל. איר פנים איז געווען גרוי, די אויגן טיף אין קאָפּ אריין. ווי נישט ביים קלאָרן זינען האָט זי זיך אַרומגעקוקט איבער אלע פנימער און נאָכאמאל איבערגעפרעגט : — ווי מיינט איר ? — גיט אן עצה...

— איך מין — האָט זיך אָנגערופן א צווייט ווייבל, וועמענס מאן איז געפאלן אויף דעם וועג קיין ווארשע, איך מין, אז די דייטשן וועלן די קינדער גאָרנישט טאָן, דאָס זענען דאָך יתומים ! — האָט זי אן אויפגעטרייטלטע אויסגעשריגן. וואָס הייסט עפעס אַרויספירן ? זאָלן זיי קומען, איך וועל זיי געבן מין בראָך מיט מיינע יסורים ! — וואָס טויגן די רייד ? — האָט זיך אריינגעמישט אן עלטערער מאן, די קינדער זענען אין א סכנה, וואָס איז דאָ לאַנג צו טראכטן ? דאָ איז מיינע א פלימעניצע. איך ווייס נישט, ווער קאָן היינט זיין א קלוגער, נאָר אין א סכנה דארף מען זיין צוזאמען.

אלע האָבן געשריען, גערעדט צוזאמען :

— יאָ נעמען די קינדער, נישט נעמען ?...

אין צימער פון דער פארוואלטערין פון יתומים-הויז האָבן זיך צוזאמענגענומען די לערערס און באטראכט די לאגע. די לערערס זענען געשטאנען פארצווייפלט און נישט געפונען קיין ווערטער.

— אויב דאָס זאָל געשעען... האָט זיך אָנגערופן דער לערער זלמן, מוזו קומען צו א רעוואָלוציע, וועט נישט אומזיסט זיך גיסן בלוט ! — ווייניק גיסט זיך אונזער בלוט ? ווייניק בלוט האָבן מיר געגעבן ? — האָט מיט ביטערקייט געזאָגט די פרוי מינץ, נאָר אויב באהאלטן די קינדער, ווו איז דאָ אזא אַרט... פאר אלע ?

— און אויב די דייטשן וועלן קומען און נישט געפינען די קינדער, וועט זיין נאָך ערגער — האָט זיך אָנגערופן דער בוכהאלטער, א מענטש אן עלטערערער, א טרוקענער. אין יתומים-הויז האָט ער פארנומען די ווייטסטע צימער, „דער ליארם זאָל אים נישט שטערן“.

— לאַמיר רופן א פארזאמלונג פון אלע קרובים — האָט זיך אָנגערופן די קראנקן-שוועסטער, דאָס זענען קינדער... עס איז אן ערנסטער מאָמענט ! מיר קאָנען נישט זיין פאראנטוואָרטלעך...

— און מיט וואָס וועט איר קומען צו דער פארזאמלונג ? — האָט מיט חזק געפרעגט דער בוכהאלטער. איר ווילט אַז מאָרגן זאָל די גאנצע

געטאָ קילנגען דערפון, אז מיר מאכן פארואמלונגען... מירן נאך אלע גיין אין תפיסה!

— עס גייט נישט אין אונז, נאָר אין די קינדער — האָט ביז איבערגעריסן די פרוי מינץ. אין אָנהויב האָט זי נישט געקאָנט זיך פאַרשטעלן די אלע רייד זאָלן זיין אמתדיק, נאָר די פנימער פון די מאמעס האָבן דעם גאנצן אמת געזאָגט.

— יא, מיר מוזן זאָגן אָפן די עלטערן, וואָס זענען נאָך דאָ: ווער עס וויל, זאָל נעמען די קינדער... באהאלטן. און גלייך האָט זי זיך מיט ביידע הענט אן דעם קאָפּ אָנגעכאפט:

— גאָט מיינער! די קינדער... ווו באהאלטן?

זי איז ארויס אויף דעם הויף א דערשראָקענע, ווי זי וואָלט זיך געריכט יעדע רגע אויף די דייטשן.

די קינדער פלעגן נאָכמאכן אירע שמאַלע טריט, ווי זי שלעפט אונטער דעם ראָק, פלעגן אונטערוואַרפן פארשידענע ווערמלעך אויפן פאַרהאַנג פון איר פענצטער, אָבער עס איז גענוג געווען, זי זאָל זיך ווייזן פון דער וויינט, עס זאָל פאלן א וואַרענונג:

— דער ווייטער קאָפּ גייט... און גלייך פלעגן די קינדער שטיל ווערן. איצט אויף איר אָנקומען האָבן אלע קינדער זי ארומגערינגלט, ווי הינדלעך ארום א קוואַקע, געטולעט, געווארט אויף א וואַרעמען בליק.

— איך ווענד זיך צו איך — האָט זיך אָנגערופן די פרוי מינץ, צו די פארואמלטע — איר זאָלט באשליסן די קינדער נעמען צו זיך, אָדער לאָזן דאָ... נאָר איר מוזט פארשטיין... דערוויל נישט שטערן. ס'מוז זיין אַרדענונג...

אויף דעם הויף איז אָנגעקומען א גרופע פרויען, מענער און קינדער, זיי האָבן אין א זייט צוגערופן די פארוואלטערין פון יתומים-הויז און ציטערדיק געבעטן:

— הארציקע מאמע, נעמט מיין קינד... באהאלט צווישן די יתומים... וואָס זאָלן מיר טאָן? אין געטאָ ברענט א פייער! ווו אנטלויפן?

א מאמע פון א דריי-יעריק מיידעלע האָט אָנגעכאפט די פרוי מינץ ביים האנט און א צעטומלטע געפלאַנטערט זיך אין די ווערטער:

— איך... דאָס הייסט איך און מיין מאן וועלן ארבעטן פאר אלע יתומים ביז סוף מלחמה, ס'גאנצע לעבן, אלץ טאָן... איר זייט א מאמע פון יתומים. לאָזט נישט... לאָזט נישט מיין האַרץ זאָל צעריסן ווערן, הארציקע, ראטעוועט!

אלע מאמעס האָבן אָנגעהויבן וויינען: ראטעוועט אונזערע קינדער! דאָ וועט קיינער נישט קומען...

— אָבער איך, איך — האָט געשטאַמלט די פארוואלטערין פון יתומים-הויז — וואָס קאָן איך? וואָס ווייס איך? זי האָט זיך פארלוירן, געקוקט אויף דעם פולן הויף מיט קינדער, פרויען און מענער דערשטוינטע, פארציטערטע, צעשריגענע און נישט געוואסט, וואָס צו זאָגן.

— איך וועל ווארטן ביז מאַרגן — האָט זיך א מאמע אָנגערופן, אפשר וועט גאָט העלפן... די פרוי מינג וועט גיין צום הער פרעזעס*... בעטן... ער האָט דאָך אליין א הארץ פון א פאָטער!

— זיכער, זיכער... האָבן אונטערגעכאַפט עטלעכע פרויען — דער פרעזעס גיט אוועק ס'לעבן פאר די יתומים, ער וועט נישט צולאָזן... און מיר, וואָס קאָנען מיר?

עטלעכע קרובים האָבן די קינדער אהיימגענומען — די מערסטע נישט. איינציקווייז, איז מען זיך פאנאדערגעגאנגען. די נאכט איז צוגעפאלן. מיטאמאָל זענען אלע קינדער אדורכגענומען געוואָרן מיט אזא קעלט, אז עס האָט זיך געהערט דאָס קלאַפן פון זייערע ציין.

די פרוי מינג, ווי זי וואָלט זיך מיטאמאָל דערוועקט פון א שווערן חלום, האָט אויסגערופן צו די לערערקעס:

— א שיינעם פערטאָנאל האָב איך! גלייך פארלירן זיי די קעפּ! נעמט צוזאמען די קינדער. שוין נאכט... גאָט מיינער... וואָס איז מיטן נאכט-מאָל-ציט?

מיט אראָפּגעלאָזטע קעפלעך, ווי בלומען פאר א שטורעם, זענען די קינדער געזעסן ביים טיש, געהאלטן די לעפל אין די הענטלעך און געמישט, געמישט די זוף, צופירן דעם לעפל צום מויל נישט געקאָנט. פולע טעלעך עסן זענען געבליבן אויפן טיש. די עלטערע יינגלעך האָבן זיך אויפגעשטעלט, צו צו דער טיר און שטיין געבליבן, מורא געהאט ארויסצוגיין אויף דעם הויף, געשראָקן זיך פאר דער פינצטערניש.

— קומט שלאָפן, ווערימלעך מיינע! — האָט געיאָגט די קינדער די לערערין מאשע, קומט, קומט! — האָט זי געוואָלט, ווי שטענדיק, מיט א געלעכטער די קינדער איינעמען, נאָר אויפן פנים האָט זיך קיין שמיכל נישט געלייגט. זי האָט ערנסט צוגעגעבן מיטאמאָל:

— מירן אייך קיינעם נישט געבן, ניין, טייבעלעך מיינע!
אין די שלאָף-צימערן האָבן די קינדער שטיל צווישן זיך געשמועסט:
— וווּ פירן די דייטשן? מיינען זיי נאָר די גרויסע קינדער, אָדער אלע... ווי אזוי זעט אויס אן אקציע?

— אפשר האָט דער לערער זלמן דערציילט די דייטשן פון צעבראָ-
כענעם אויוון? — האָט א דערשראָקענע געפרעגט כאצעק — און דערפאַר...
קיינער האָט זיך צו אים נישט צוגעהערט, נאָר אברהםל האָט זיך צעלאכט:

— דו נאר איינער, דער לערער אליין האָט מורא פאר די דייטשן!
— מ'טאר נישט לאכן... האָט שלומקע ערנסט געזאָגט און ווייטער געלעגן א פארטראכטער, זיין פנימל איז געווען אָנגעשטרענגט, ווי עס וואָלט

* אזוי האָט מען אין לאָדזשער געטאָ גערופן דעם „עלטסטן דער יודן“ — מרדכי רומקאוויטש.

אים געמאטערט עפעס שווערעס, אומקלאָרעס. אין זיין בעטל איז אריין דער קליינער אייזיק און נישט דרייסט געבעטן:

— לאָז מיך אריין... איך האָב מורא אליין...

— א זעלנער האָט נישט קיין מורא — האָט שלומקע ערנסט געזאָגט און צוגעדעקט אים מיט זיין דעק, צוגערוקט דאָס קישן, ארומגענומען, צוגעטוילעט צו זיך. ביידע קינדער זענען איינגעשלאָפן מיט א טיפן, שווערן שלאָף.

פארטאָג האָט אלעמען דערוועקט א רעש פון מאשינען.

— אַנטאָן זיך אויף גיך! — האָט באפוילן די לערערקע סאַניע. זי האָט זיך באמיט צו זיין רואיק, נאָר איר פנים איז געווען געל, ווי וואַס, איר קול האָט געציטערט. די קינדער זענען מיט א פארהאקטן אַטעם ארויס פון די בעטלעך, אין איילעניש אָנגעטאָן, וואָס עס איז זיי אין די הענטלעך געפאלן. — גיב מיר מיין העמד — האָט אברהםל שטיל גערעדט צו מאַטלען. — שא... די דייטשן וועלן נאָך הערן — האָט אלע בארואיקט דער קליינער אייזיק. זיינע הענטלעך האָבן געציטערט, נישט געקאָנט צוקנעפלען די הייזלעך.

— איך... איך קאָן נישט — האָט ער געשטאמלט.

מיטאמאָל האָט שלומקע דערווען דורכן פענצטער א מאשין אָנפאַרן אויפן פעלד־שטח. פון דער מאשין איז ארויסגעשפרונגען א דייטש, א וויילע ארומגעקוקט זיך און צו צו דער פרוי מינק; מיטן בייטשל אָנגעוויזן אויף איינע פון די געביידעס פון יתומים־הויז...

— מאכט פיס! האָט שלומקע מיט זיין גאנצער קראפט א געשריי געטאָן און אויף אלע פיר ארויס פון דער שטוב, אנידערגעזעצט זיך אין גראַז, אויף דעם בויד אָנגעהויבן פויזען, אריין אין די קוסטעס, ביי א צווייגל זיך צעבלוטשיקט א הענטל, ווייטער, ווייטער גערוקט זיך נענטער צום בית־עולם־מויער. ביי דער מויער זענען געלעגן קלעצער אָנגעלייגט, ווי טרעפלעך. שלומקע איז ארויף אויף א קלאַך, מיט איין שפרונג אריבער די נידעריקע בית־עולם־מויער און מיט אלע כוחות זיך געלאָזן לויפן. פונדערווייטנס האָט זיך געטראָגן א יאָמער, אויסגעמישט מיט א רעש פון מאשינען... וואָס ווייטער שלומקע איז געלאָפן, אלץ שטילער איז געוואָרן ארום. מיטאמאָל האָט א פיף־געטאָן א מאשין, שלומקע איז אויפ־געציטערט געוואָרן, ער איז געבליבן, ווי צוגעשמידט צו דער ערד, קוים ארויסגעשטאמלט.

— ארויסגעפירט אלע זעלנער... דבורהלען... אלע... אלע... און מיט א גרויס געוויין צוגעפאלן צו א מאַרמאָרענע פליטע פון א מצבה. עס זענען אדורך פינף טעג.

שלומקע האָט צוגעפויזעט צו דער מויער, ארויף אויף א קלאַך, פאָרזיכטיק ארומגעקוקט זיך אין אלע זייטן און פאמעלעך אדורכגעקלעטערט אויפן פעלד־שטח, א וויילע ליגן געבליבן אין גראַז, איינגעהערט זיך אין דער שטילקייט און מיט פאמעלעכע טריט אָנגעהויבן זיך צו רוקן פאָראויס.

ארום האט געהערשט א שטילקייט, קיין סימן פון לעבן, ווי עס וואלט דא קיינמאל קיין מענטשלעכער פוס נישט געשטאנען. מיט א פארהאקטן אטעם האט שלומקע זיך אוועקגעשטעלט ביים פענצטער פון זיין שטוב און די פיסלעך אונטער אים האבן א ציטער געטאן, דאס הערצל שטארקער אנגעהויבן קלאפן. אין צימער איז קיינער ניט געווען, די זאכן זענען געלעגן צעווארפן. שלומקע האט א פארמאטערטער זיך צוגעשלעפט צו דער קיך, אויפגעעפנט די טיר, נישט דרייסט אריינגעשטעקט דאס קעפל. — שלומקע! — האבן אויסגערופן עטלעכע שטימען צוזאמען. די קעכין איז צוגעלאפן צו אים, אין דער הויך א הויב-געטאן, און צוגעטולעט צום הארץ, איינגעקוקט זיך אין זיין פנימל, ווי זי וואלט זיך אליין נישט געוואלט גלויבן, ווו ביסטו געווען? אולאן מיינער? קאמאנדיר... טייעריגקער? — האט זי מיט די אויגן פול טרערן גענומען אויספרעגן. ביים אויוון זענען געשטאנען עטלעכע יינגלעך, וואס האבן זיך בעת דער "שפערע" * אויסבאהאלטן אין די קארטאפל-קעלערס, אויף ביידעמס און אין פוסטע, נישט באוויינטע הייזער. אויף שלומקעס אַנקום האבן אלע אנגעהויבן קלאפן אין די הענט:

— דער קאמאנדיר איז געקומען! דער קאמאנדיר!... אלע האבן געקוקט אויף זיין שווארץ אויסגעצויגן פנימל, אויף זיין אנצוגל אין זאמד אויסגעשמירטן און צוזאמען גענומען אויספרעגן: — ווו ביזטו געווען? וואס האסטו געגעסן? ווער האט דיך אויס-באהאלטן?

— וואס ווילט איר פון קינד? — האט די קעכין אויסגעשריגן, לאזט אים זיך אפרוען! גייט נאך די פרוי מינץ, זאל זי זעען... זי האט אנגעגאסן א טעלער זופ און דערלאנגט שלומקען. קום... עס...! אַרעם קינד מיינס — האט זי ציטערדיק גערעדט, גלעטנדיק זיינע איינגעפאלענע בעקעלעך.

— איך בין נישט הונגעריק — האט שלומקע קוים ארויסגעשטאַמלט און ארויס אויפן הויף, צו צום בוים, ווו ער האט די "ביקסן" צום לעצטן מאל באהאלטן. מיט ציטערדיקע הענטלעך אוועקגעשארט די בלעטער און פאמעלעך אנגעהויבן ארויסנעמען "עדעס צווייגל באזונדער. דאס איז אייזיקס... דאס כאצעקס... און דאס איז דבורהלעס... ער האט זיך פארקוקט אויפן צווייגל און מיט באדויער ארויסגערעדט:

— פארוואס איז דבורהלע נישט געווארן קיין זעלנער? זי איז ביין אויף מיר געווארן... און איצט איז שוין דבורהלע נישטא... נישטא מער! — האט שלומקע געהעשט.

* "שפערע" — אפּשליסן: אזוי האט מען אין לאדזשער געטא גערופן די טעג, ווען מ'האט ארויסגעפירט פון געטא קינדער, קראנקע און זקנים. דאס איז געשען אין אָנהויב סעפטעמבער 1942. די גאסן זענען אָפּגעשלאָסן געוואָרן. קיינער האָט נישט געטראָט פארלאָזן די וווינונג און די דייטשן האָבן דעמלט אוועקגעפירט אין טויטן-לאַגער כעלמנא 15 טויזנט נפשות.

עס האָט געפלאַצט דאָס האַרץ פון געטאָ.
דער הימל האָט מיט ברייטע רעגנס אַ גאָס-געטאָן, ווי ער וואָלט
וועלן אַלץ אָפשווענקען, פאַרגיסן, שווימען איבער די פעלדער פון מאַרישין *
שוואַרצע לוזשעס, צעגיסן זיך איבער די ברייטע וועגן, מיטן זיך אויס מיט
דער צעוויקטער, ליימיקער ערד.

אויף דעם וועג פון דער באַנליניע האָט מאַרשירט אַ טראַספּאָרט
יידן. פאַמעלעך און אומזיכער האָבן געטאַפּטשעט שוין, ברוינע, געלע און
שוואַרצע. וויגן זיך אין די הענט שווערע וואַליזעס מיט מעשענע רינגען
באַקלאַפט. צערינגען אין רעגן די גרויסע, פעטע אויפשריפטן:

— פרידריך מעלצ... ווין.

— מאַריאַ הילפ... שטר...

— עלזאָ זאַנ... ווין...

רוקן זיך פאַרויס צילינדערס, הוטן, בערעטן, מאַנטלען, קורצע און
לאַנגע, וויינען אַראָפּ פון זייערע פלייצעס געלע לאַטעס מיט שוואַרצע
שטעמפלען „יודע“. עס דאַכט זיך, אַז עס רוקן זיך פאַרויס צילינדערס,
מאַנטלען און שוין.

און די מענטשן?

זיי זענען ווי איינגעשרומפן געוואָרן צווישן די מלבושים. נאָר פון
אונטער די קאַלנערס פון זייערע רייזע-מאַנטלען קוקן אַרויס אויגן אויס-
געלאָשענע, פאַרצווייפלטע, פאַרגליווערטע אין צער. פאַרזיכטיק און דער
שראַקן קוקן זיך אלע איבער די פוסטע פעלדער, איבער די פאַרלאָזענע
איינגעפאלענע הייזלעך, אַז טיר און אַז פענצטער, און פרעגן דערשטוינטע:
— וווּ זענען מיר געקומען? זאָל דאָ זיין אַ געטאָ?

אַן אַלטער מאַן ברומט צו זיך ביז:

— אַלץ איז אַ ליגן, אַלץ איז פרעך! דער ראַבינער אַליין האָט
געפרעדיקט, אַז עס איז נישט נייטיק מיטצונעמען די זאַכן, אַלץ איז
צוגעגרייט געוואָרן!... ווינונגען מיט אַלע באַקוועמלעכקייטן! אַרבעט!
אַט איז עס!... דער אַלטער הונט האָט אָפגענאַרט!

* אַ מורחדיקע פאַרשטאַט פון לאָדזשער געטאָ.

לעבן אים, פאמעלעך און שווער קייקלט זיך, ווי א פול פעסעלע, א מיטלווקסיקער, ברייטביינערדיקער מאן מיט א פליך אויפן קאפ, ווי אומזיניק חזרט ער איבער אן אויפהער:

— אלץ האב איך מיטגענומען! א בערשטל צו די האָר... צו די ציין... צו די שיד... צו... צו...

ווי א שיכור, מיט וואקלדיקע טריט, וויגט זיך פארויס און צוריק א יונגערמאן אין א צעפראלטן מאנטל, מיט א לעדערנעם פארטפעל אין דער האנט. זיין הוט איז טיף אראפגעצויגן איבערן שטערן, ווי ער וואלט נישט געוואלט קיינעם זען, פון קיינעם נישט דערקענט ווערן. די געלע לאטע ברענט אים, ווי זי וואלטן זי צו זיין ברוסט מיט נעגל צוגעקלאפט, דאס ליב פארווונדעט, צעריסן, אין זיין פארפייניקטן מוח, ביז ווייטיק, ביז משוגעת שלאגט זיך אין געדאנק:

— פארוואס איז מארטא נישט מיטגעגאנגען? אלץ צוליב איר פארלאזט. די עלטערן, די היים, ביי אלע זיך פארהאסט און אליין געבליבן! זי איז נישט מיטגעגאנגען! נישט... געבליבן ביי אירע ברידער, מיינע פיינט!

ווי א צעחושטער לויפט ער פארויס זיין ריי, בלייבט שטיין אויף א וויילע, גלייכטאויס זיך מיטן צוג און לויפט ווייטער, ווי די ערד וואלט געברענט אונטער זיינע פיס, מיט אירע פייער-צונגען געוואלט אים איינשלינגען, פארשרפהנען. מיטאמאל בלייבט ער שטיין ווי א צוגעשמידטער, טראכט, טראכט און מיט אלע כוחות לאזט ער זיך לויפן אויף צוריק.

— שטיין בלייבן! — פאלט א באפעל און גלייך דערנאך א שאס. פרידריך מעלצער, דער בארימטער ווינער דאקטאר, גיט זיך א וואקל פאראויס און צוריק, צעשפרייט די הענט אין דער לופט און פאלט אויף דער ערד, ווי א פארווונדעטער פויגל.

— מען שיסט! ליבער-הער-גאט! — ציטערט-אויף אין דער ערשטער ריי אן אלט פארפאלק און מיט קליינע טריט הייבן די צוויי אלטיטשקע אן לויפן פאר זיך.

אויף א וויילע ווערט אין דעם צוג אַזא מין טויט-שטילקייט, ווי אלעמענס פיס וואלטן פארזונקען אין די ברייט צעגאסענע לוזשעס.

— לוסטיקער מאַרשירן! — טרייבט-אונטער אן ס.ס. מאן פאכנדיק מיטן דינעם, גומענעם בייטשעל אין דער לופט.

— לאופען!

די אויסגעשרייען פון די ס.ס. לייט בארואיקן די צוויי אלטע. זיי גלייכן זיך אויס מיטן צוג און האלטנדיק זיך פאר די הענט, ווי צוויי פארבלאנדזשעטע קינדער גייען זיי ווייטער.

— האט מען ווירקלעך געשאסן? אפשר האט זיך עס אונז בלויז אויסגעוויזן? — שטאמלט ציטערנדיק דאס ווייב. דער מאן ענטפערט נישט, ער איז מיט די געדאנקען ביים איינציקן זון, וואס איז אין ווין געבליבן.

— הא, הא, הא! — שיסט ער פלוצים אויס מיט א געלעכטער.
 אַט אַ בראַווער יונג! ער האָט עס גלייך פאַרשטאַנען און... אַ סוף געמאַכט
 דערמיט! זאָל נאָר דאָס אַלץ „פאַרביי“, ווייס איך שוין, וואָס צו טאָן...
 — כאַטש איינער האָט זיך געראַטעוועט — אַטעמט-אַפּ די אַלטע
 און גיט-צו מיט באַדויער: — מיר האָבן נישט באַדאַרפט אים פאַרשטויסן...
 אַז איינציק קינד... דערפאַר וועט אים איצט מאַרטאַ אויסבאַהאַלטן. זי איז
 נישט ווי זיי אַלע.

...איך, אַסקאַר מעלצער, אין געטאָ געקומען! — שלאָגט איר
 איבער דער מאַן מיט אַ כריפעדיקער שטיי. — אומזיסט פערציק יאָר
 געאַרבעט! גענומען די וואַליוועס און געגאַנגען! הא, הא, הא...
 — שווייג, שווייג! דו ביסט שוין גאַנץ בלעיד — האָט די פרוי
 גענומען אים באַרואיקן, ארומקוקנדיק זיך אַ דערשראָקענע אין אַלע זייטן.
 — אַ, דער מאַן איז גאַנץ פאַרריקט — האָט זיך אויפן קול אָנגערופן
 אַז אַפערעטן-זינגערין אַ יונגע, בלאַנדע פרוי אין אַ דינעם זומער-מאַנטל
 און אַפּענע, לייכטע שיכלעך אויף די באַרוועסע פיס. די פּאַליציי איז
 נאָך איר געקומען ביינאַכט. זי האָט אין איילעניש פאַרגעסן, וווּ עס ליגן
 אירע זאַקן, אַרויס פון דער שטוב כמעט אַ באַרוועסע, איצט, גייענדיק אויפן
 רעגן, טרייסלט זי זיך פאַר קעלט, קאַן קוים דעם אַטעם כאַפּן. זי באַטראַכט
 דאָס פאַרפאַלק, וואָס שפּאַנט פאַר איר און עס דאַכט זיך איר, אַז נישט נאָר
 דער איינגעבויענער מאַן, איז אַראָפּ פון זינען, נאָר אויך זי, און די אַלע
 וואָס שלעפּן זיך מיט די וואַליוועס איבער דעם פרעמדן גליטשיקן וועג.
 — וואָס וועט דאָ פון אונז ווערן, — טראַכט זי מיט אַ פאַרקלעמט
 האַרץ, — ווי אזוי וועל איך דאָ לעבן אָן מענטשן, אָן טעאַטער? נישט
 שפילן מער? — וויינט אין איר אַ קול און עס ווערט איר מיטאַמאַל קלאָר,
 אַז איר „היימאַט“, די בינע, אירע פאַרערער און איר רום זענען נאָר אַ
 חלום געווען און איצט איז אַלץ אויס. עס רוישט איר נאָך אין די אויערן
 דאָס קלאַפּן פון די רעדער: טיק-טאַק, טיק-טאַק, טיק-טאַק... ווי לאַנג
 האָבן זיי אונז געפירט? — לויפט איבער איר מוח אַדורך אַ מחשבה, ווי
 זי וואַלט גאָר פאַרלוירן דעם חשבון פון צייט. אירע אויגן לויפן נערווען
 איבער די פוסטע, נאָקעטע פעלדער און גלייך הייבט זי אָן ניכטער צו
 באַטראַכטן די לאַגע: — ווען עס וואַלט דאָ אפילו געווען אַ טעאַטער, וואַלט
 איך דאָך אויך נישט געקאַנט שפילן, אזוי ווי איך זע איצער אויס. אָן
 גאַרדעראַבע, אפילו „אַנע שטרימפּע!“ יא, מיין ראָל איז געענדיקט! —
 וויל זי אויסשרייען, נאָר פון איר פאַרטריקנטן האַלדז באַקומט זיך נישט
 אַרויס קיין שטיי. מיד שלעפּט זי זיך מיט אַלע צוואַמען, ברעכט
 פאַרצווייפלט די ווייסע, לאַנגע פינגער און רעדט צו זיך אַ פאַרלוירענע:
 — מיין גאָט! ווי שרעקלעך, ווי שרעקלעך!...

מיטאַמאַל האָט זיך אַראָפּגעלאָזט אַ שלאָקס-רעגן, ווי מיט בייטשן
 פאַטשט ער איבער די פנימער און שנירלעך טרערן גליטשן זיך איבער

די מלבושים, צעגיסן זיך אויף דער ערד. דער צוג שלעפט זיך ווייטער פארויס און צוזאמען מיטן רעגן זינקט ער אין די לוזשעס.

פאמעלעך, ווי יעדער שריט וואלט איר ווי געטאן, רוקט זיך פארויס אן עלטערע פרוי, א לערערקע פון א פאלקס-שול.

— אלץ איז א שטראף פון ליבן הער-גאט... איך האב זיך פאר-זינדיקט, פארזיג... — וויינט זי אריין אין דעם גראבן, וואלענעם שאל.

— פארוואס האב איך דאס קינד אין ווייזן-הויז געלאזט — טענהט זי

א פארלירענע, צו זיך. ווי א צעמישטע הייבט זי אן קלאגן אויף א קול: — איך וועל מער נישט זען איר ליכטיק פנימל... מיין שטילע טויב.

— זי פארגייט זיך אין אזא געוויין, ווי אלע אירע בלוטן וואלטן זיך אין טרערן פארוואנדלט, וואסאמאל אנדערע בילדער רוקן זיך אדורך פאר אירע אויגן. זי זעט איר מיידעלע יום-טובדיק אויסגעפוצט ביי דער יאלקע, מיט ווייסע שלייפן אויף די גאלדענע צעפעלעך... גלייך וואקסט אויס פאר איר א גרויסער זאל פול מיט צעשפילטע קינדער. איר גרעטכען שפילט זיך מיט אלע צוזאמען. זי ווייסט גארנישט! גארנישט... וואס פאר אן אומגליקלעכע מאמע איך בין! זי וועט זיכער פרעגן, ווו איז די „גוטע דאמע“, וואס פלעגט שטענדיק קומען מיט זיסווארג און שפילצייג? זי וועט בענקען, בענקען! — שרייט-אריין די לערערקע אין נאסן, געשטריקטן שאל אויפן האלדז. מיטאמאל באפאלט איר א שרעק:

— וואס וועט זיין, אויב זיי וועלן זי דערקענען, ארויסטרייבן, און

איך גיי און גיי. ווו גיי איך דא? — הויבט זי אן צו שרייען א צעטומלעטע.

— בארואיקט אייך. דער וואס לעבט אייביק, פארלאזט נישט קיינעם.

מיר אלע גייען דאך — האט מיט רחמנות גענומען טרייסטן די לערערקע א שכונטע פון דער ריי.

— אבער מיין קינד... איז אין ווייזן-הויז געבליבן! — וויינט-אויס

די לערערקע איר סוד פון אלע יארן פאר דער פרעמדער פרוי, פאר דעם טריבן חשוונדיקן טאג, פאר די פוסטע מארישינער פעלדער.

דער ווינט כאפט-אויף איר יאמער און צעטראגט אים ווייט, ווייט איבערן געטא.

פלוצים איז פון דער ריי ארויס אן אלטינקע, גרויע פרוי, מיד

אוועקגעזעצט זיך אויף א קלאץ לעבן וועג. איר קאפ איז שווער אראפ-געפאלן, די אויגן האבן זיך פארשלאסן.

אן איינגעהויקערטע באבע, מיט א ברייטן רעגן-מאנטל אויף דער פלייצע, מיט אן אראפגעצויגענער קאפזע איבערן שטערן איז צוגעגאנגען צו דער אלטינקער, א וויילע זיך איינגעקוקט אין איר טויט-מידן פנים, אנגענומען זי אונטערן ארעם און ווייך געזאגט:

— קומט...

די פרוי אויפן קלאץ, אנגעשפארט, האט פאמעלעך אויפגעמאכט די אויגן, אפגעמאסטן די באבע פון קאפ ביז פיס, פול מיט יאוש א פרעג-

געטאן: צו וואס ווייטער גיין? ווידער אראפגעלאזט דעם קאפ, צוגעמאכט די אויגן.

— מ'טאר נישט אזוי! מ'טאר נישט — האט די באבע, טיף באנומען, אנגעהויבן מוסרן די אלטינקע. — מיר מוזן ווייטער גיין. ס'מוז דאך זיין א זין אין דעם אלעמען. נו קומט — האט זי גוטמוטיק איבערגעזוכט און צוגעווארפן מיט מורא: — מירן זיך נאך ווארפן אין די אויגן דעם פאסטן, גיכער!

די פרוי אויפן קלאץ גיט א קוק מיט שרעק אויפן יונגן דייטשל אין דעם ווי פוילער מאך גרינעם מונדיר, און פרוווט זיך אויפשטעלן פונעם ארט. איר פנים איז אויסגעקרימט פון ווייטיק. שטיל, אומעטיק קלינגען אירע רייד.

— איך קען נישט מער...

— דער מאן — פארטריבן, די קינדער — אין דאכא, די היים — פארלוירן... — און ווי זי וואלט דאס אלץ נישט געקענט באגרייפן, גענומען זיך ווונדערן:

— ווי אזוי האבן "זיי" געקאנט דאס טאן? מיר האבן דאך שטענדיק געלעבט בשלום, צוזאמען... — פירנדיק זיך אין דער ריי דערציילן זיך צוויי באבעס פון זייערע מענער און זיין, פון זייערע פארלוירענע קינדער און אייניקלעך. גייט זיי נאך דאס געשפענסט פון דאכא, פון דיקע, תפיסהדיקע מויערן, וואס האבן איינגעשלונגען זייער גליק און האפענונג און צוויי מאמעדיקע הערצער שטורמען אויף אין איין ווייגעשריי:

— ראכע, ראכע!

א טאטע פירט זיין נייניעריק יינגעלע פאר דער האנט און רעדט-אריין אין אים, ווי אין א דערוואקסענעם:

— רודי, מיר האבן געארבעט פארן טייוול, נאר מען דארף דעם קאפ נישט פארלירן. איצט איז מיר אלץ קלאר. ווען די זאך וועט פארביי, וועלן מיר קיין פאלעסטינע פארן! איך וועל דארט קויפן א פלאץ אויף א פרדס, אדער א וויינגארטן. איך האב שטענדיק וועגן דעם געטרוימט, נו, רודי, וואס טראכסטו דערפון? וועסט פארן מיטן פאפא?

דאס מידע, נישט אויסגעשלאפענע יינגל הייבט אויף צו זיין טאטן א פאר פארווונדערטע, דערשראקענע אויגן, און ווי א תפילה קלינגען זיינע ווערטער:

— איך, וויל אהיים... אהיים...!

— יא, איך מיינ עס גאנץ אנדערש — רופט זיך אן רודיס פעטער, פון דער מאמעס צד, וואס טראגט דאס גאנצע געפעק אויף זיך. — איך טראכט שלום צו מאכן מיט אייראפע — סאפעט ער שווער פון אונטער דער מאסע, וואס האט אים כמעט צוגעדעקט, דאס קול אפגענומען.

— נאך דער מלחמה פאר איך קיין אויסטראליע... דארט איז א זיכערער קאנטינענט, אנדערע מענטשן, אן אנדער קלימאט... אייראפע איז א ווולקאן, מען דארף אוועק פון דאנען! ווייט, אין אן אנדערער וועלט!

ער סאפעט-אָפּ, שווייגט אַ רגע און פאַרענדיקט אַ פאַראומערטער :
 — נאָר קיין ווין מוז איך נאָך אַמאָל צוריקקומען...
 ער נעמט-ארויס פון דער טאַש דעם שליסל פון זיין וווינונג און
 דריקט אים פעסט אין דער האַנט, ברומענדיק :
 — ווין, מיין ווין, כאַטש איין מאָל דיך נאָך זען...
 פון הינטער דער בית-עולם-מויער האָט שטיל געוויינט דער ווינט.
 מיטאַמאָל האָט דער „טראַנספאָרט“ דערוועג אַ רויטע, דריישטאַקיקע
 ציגל-געביידע און אַלע הערצער זענען אויפגעציטערט געוואָרן ; צי האָבן
 זיי אונדז אין אַ תפיסה געבראַכט, אָפגענאַרט ?
 פון די פוסטע פענצטער-לעכער פונעם „טעפּיכער-רעסאָרט“ האָבן
 אַרויסגעקוקט די וועבעריגס, פאַרטריבענע פון בעלכאַטאָוו, זלאָטשאָוו,
 וואָלאָדאָווע. ציטערדיק האָבן זייערע בלויע ליפּן געשטאַמלט :
 — פון אַלע שבעה ימים האָבן זיי צונויפגעפירט, די תוכחה איז
 געקומען, ניט אנדערש...
 די נאַכט איז צוגעפאלן מיט אַ פינצטערניש, און זיך אויסגעשפרייט,
 ווי זי וואָלט וועלן אין זיך אַריינגעמען אַלע פאַרטריבענע, אויסגעוואָרצלטע.
 שטיל האָט דער הימל געטריפט מיט טרערן. פאַרשעמט האָבן זיי זיך
 באַהאַלטן אונטער דער ערד, געגוססט פאַר צער.

וואלטער ציגלער איז געלעגן אויף זיין רוקזאק אין ווינקל פון דעם פול געפאקטן צימער מיט די דעפארטירטע בערלינער יידן און טעמפ זיך איינגעקוקט אין שמוציקן, מיט שטויב באדעקטן פענצטער, דער הימל איז געווען א גרויער, א ווינטערדיקער. קיין איינציקער זונענשטראל האט זיך נישט דורכגעריסן דורך דער מיט שווארצע כמארעס פארדעקטער הימל-הויכקייט. ציגלערס מאטע אויגן, באדעקט מיט א פייכטן געפל זענען טרוקן. ניין, ער וועט דאך נישט וויינען! דערויף איז ער צו שטאלץ און אזוי בידעריק וועט ער ביי זיך אליין נישט פאלן, ער זאל וויינען אויף זיין גורל ליגנדיק אויפן רוקזאק אויף דער ערד. אבער ארום הארץ דריקט עפעס אזוי, אין האלדז שטיקט, אז עס וואלט גוט געווען זיך אפצוויינען. ער האט עס קיינמאל נישט געוואסט, אז פון אלע נויטן, קאן אממייסטן אים דערשלאגן די איינזאמקייט. אויף די דעקן אויסגעשפרייט אויף דער ערד זיצן משפחות, מאמעס מיט קינדער, פרויען מיט זייערע מענער, אפילו געליבטע. זיי איז גוט!

עמעצער דרייט זיך ארום זיי. דערלאנגט א טעפל הייסע קאווע ווען די מורה-שחורה נעמט אוועק דעם ווילן צום לעבן. עמעצער שרייט זיי אן, אז מער טאר נישט אזוי... אז מען מוז זיך האלטן... די קינדער טולען זיך צו זייערע מאמעס און עס איז זיי ווארעם אין דעם קאלטן, פארבלאטיקטן זאל. יא, אפילו די געליבטע ברענגען ארויס פון די פארבארגנהייט פון זייערע נשמות א שמיכל צו פארשטעלן דעם אייגענעם טרויער און פאר-צווייפלונג. אבער ער, דער איינזאמער, אויף זיין רוקזאק קאן ביינאכט א הארצשלאג באקומען און נישט האבן וועמען צו רופן. פרימארגן וועט מען אים ארויספירן אויף א פרעמדן בית-עולם און קיינער וועט נישט לאזן א טרער איבער זיין קבר.

לעבן אים ליגט א גרויסע לעדערנע רייזע-טאש. מיט לעבנס-מיטל, וואס ער האט מיט זיך אויפן וועג גענומען. סארדינען און קעזן. געטריקנטע פרוכטן. טארבעלעך מיט רייז און מאקאראנען. שאכטלעך מיט טע און קאווע. א פיינער טערמאס מיט קליינע אלימיניום טעפלעך און טעלער. אפילו דעם „נעסעסער" האט ער נישט פארגעסן מיט אלע מינים בערשטן און בערשטעלעך. וואס האט ער דען נישט מיטגענומען? ליגט דאס אלץ

צעווארפן נעבן אים, ווי א נישט נויטיקער באלאסט. און ער ווייס אליין נישט צוליב וואס ער היט עס.

ער האט אין זיין רוקזאק אלע זיינע באליבטע ביכער. ער ווייס, אז עס וואלט אים גוט געטון, ווען ער וואלט ארויסגענומען איינע פון די פינע אויסגאבן מיט די גאלדענע אויתיות אויף די לעדערנע רוקנס. דאס וואלט אים אויפגעפרישט און ארויסגעצויגן פון תהום. זיינע פינגער האבן אבער נישט קיין ווילן, אזוי ווי ער אליין האט נישט קיין ווילן, קיין באגער.

ער טראכט נישט וועגן דעם נעכטן. אפשר איז קיינמאל נישט געווען וואלטער ציגלער, דער בארימטער כעמיקער מיט זיין פראכטפולע לאבאראטאריע. אפשר איז דער נעכטן נאָר אַ חלום. און ער, דער דעפארטירטער בערלינער ייד — ליגט דאָ שוין אַן אייביקייט. ער ווייס אפילו נישט ווו ער געפינט זיך. ווי הייסט די שטאָט ווו ער איז מיט אלע געפירט געוואָרן. נאָר איין זאך איז קלאָר: דאָס איז דער סוף!

האָט ער וואָס צו באַדויערן פון זיין נעכטן? גאַרנישט. דאָס לעבן איז תמיד געווען ליים אין זיינע הענט.

נאָך איין זאך עגבערט אים דעם מוח: פאַרוואָס האָט ער נישט אנגענומען דעם רוסישן פאַרשלאַג צו פאַרן אין וואַלדיוואַסטאָק אַנצופירן מיט אַ כעמישע לאבאראטאריע? זיי האבן געוואלט אויסבויען אַ לאבאראטאריע — אַ ווונדער און סטאלין אליין האט זיין קומען באווייליקט. עטלעכע מאל האבן זיי זיך דאָך צו אים געוואָנדן! „פאַרוואָס האָב איך עס אָפּגע-וואָרפן?“ — טראכט ער.

וועבן זיך אין זיין מוח נישט קלאָרע מחשבות. ציען זיך פאַר זיינע אויגן אין דער אומענדלעכקייט ווייסע, שנייאיקע פעלדער. אַ פרעמדע וועלט אין שניי פאַרוואַנקן. דאָרט בלאַנדזשעט ער איצט מיט זיינע געדאַנקן. אַ פינטלעלע אויף דער מאַפּע דערמאָנט אים דעם ווייטן וואַלדיוואַסטאָק. ער זעט עס איצט גענוי! דאָרט וואַלט ער געקענט רואיק אויסלעבן זיינע יאָרן, אַרבעטן, זיין אַ מענטש!

אַ קליינע צארטע פרוי באַטראַכט אים פון דער ווייטנס שוין עטלעכע טעג. אזוי ווי זי איז נאָר מיטן טראַנספּאָרט אַריינגעקומען אין דער שול און מיט די מידע אויגן ארומגעקוקט איבער די אלע וואָס האָבן זיך אויף דער ערד אויסגעסדרט האָט זיך איר בליק פאַרהאַלטן אויף דעם מאַן. עטלעכע טעג זענען אדורך און זי קאָן אַלץ ביי זיך נישט פעסטשטעלן, צי דאָס איז „ער“? זי זיצט זיך אויף די פעקלעך אין איר ווייטן ניילאָן מאַנטל מיט דער ווייסער ניילאָן קאַפּווע אויפן קאַפּ און קאָן איר בליק נישט אָפּרייסן פונעם ווינקל. מאַדנע זעט זי אויס אין די אויגן פון די פרויען, וואָס האָבן נעבן איר אויסגעלייגט די דעקן אויף דער ערד און גענומען פירן זייערע נע-וונדער באַלעבאַטישקייט. אָפט מאל פרעגן זיי מיט אַ דערשטיקט געלעכטערל מיט חוזה-פונקן אין די אויגן:

— ווי קאָן מען דאָס זיצן טעג און נעכט אין אַ ניילאָן מאַנטל אין אַ שטוב?

— א, די מאדאם האט מורא מען זאל איר נישט אוועקגנבענען דעם
אוצר! — ווארפן צו אנדערע מיט גאל.

— דער ניילאן לאזט נישט צו קיין שטויב צו די קליידער, צום
קערפער — ענטפערט רואיק די פרוי און לאזט אראפ דעם קאפ צו איר
ארבעט.

די פרויען ארום זענען געוועזענע און צעטראגן. אפט וויינען זיי
שטיל, ווי אומבאקאנטע קינדער. אפטער אבער לאכן זיי הויך אויפן
קול פון זייער הילפלאזיקייט און זינלאזן זיצן טעג און נעכט אויף דער
ערד אויף די פעקלעך. אנדערע באוונדערן די פרוי אין וויסן ניילאן-
מאנטל, איר רואיקייט און פעסטע האלטונג און פרעגן מיט דרך-ארכ:
— מאדאם, ווי האט איר געדולד צו שטריקן אזא געבלימטן מוסטער

אין אזא רעש און ענגשאפט?

— אזוי פארגייט גיכער די צייט — ענטפערט זי גוטמוטיק מיט
א בלאסן שמיכל אויף די ליפן, מיט א ווארימע שטים, וואס האט אין
זיך אי זיכערקייט אי פארגעבונג און שטריקט ווייטער. די דינע שפילעך
באוועגן זיך גלייכמעסיק אין אירע הענט, ווי זי וואלט אויסגעקלאפט דעם
טאקט צו א ניגון. אירע לאנגע, שמאלע פינגער קלייבן איבער צווישן די
פעדים, ווי איבער קלאווישן. ביי די קלאווישן איז איר לעבן פארגאנגען.
צווישן די קלאווישן איז איר בענקשאפט געבליבן. פארלוירן זענען געגאנגען
אלע מוזיק-שילער, ווי עס גייען פארלוירן די פעדים צווישן אירע פינגער.
זי האט נישט בדעה מיט קיינעם צו רעדן, ווי קיינער וואלט ארום איר
נישט געווען. פון צייט צו צייט הייבט זי אויף איר בליק צום ווינקל, ווי פון
דארט וואלט א שייך געלויבטן צו איר פינצטערקייט. און דאך צווייפלט זי.
זאל "ער" עס זיין? דער, וואס האט זיין אייזערנעם ווילן געקאנט אנווארפן
אלע ארום? דער, וואס האט אויפן וועג צו זיין ציל געקאנט צעטרעטן
אלץ, וואס האט אים געשטערט! א... ווי געבראכן איז ער — האט זי אין
זיך אריינגערעדט אן שום געפיל פון נקמה צי פרייד, אויך ער איז שוין
גרוי... ס'פנים גערונצלט... ווי אש...

זי פרעגט אלץ א פארווונדערטע, ווי זי וואלט עס בשום אופן נישט
געקאנט פארשטיין: "ער" אין א צעקנייטשטן הוט, אין א שמוציקן מאנטל
אויסגעצויגן אויף דער ערד? דער עסטעט און פעדאנט?

— דאס איז "ער" — האט פלוצים פון איר נשמה ארויסגעשריגן א קול
און אין חשבוני-הנפשדיקן פארטראכט האט זי גענומען זוכן אין איר רוקזאק.
ארויסגעצויגן א גראבן, געבונדענעם אלבום. ציטערדיק גענומען איבער-
ווארפן די בלעטער, פון יעדעס ארויסגעלייגט א קאפיטל פון איר לעבן.
ווי אויף א פילם באנד רוקן זיך א דורך אירע אלע יארן. דא זענען מיר
געווען אין די אלפן, דערמאנט זי אין געדאנק, פארבלענדעט פון דער
ווייסקייט פון די בערג שפיצן, וואס האבן זיך איינגעקריצט אין איר זכרון.
און דא איז אסטענדא, ביים ים... אן אינערלעכער ספאזם האט זי גענומען
שטיקן. זי האט דאמאלט אירע פינגער ארויפגעלייגט אויף זיין קאפ האר,

ווי געוואלט זיי דארט אריינגראַבן, ווי זי פלעגט עס טון מיט דרייסיק יאָר צוריק.

אַבער קיינער האָט עס נישט באַמערקט און זי ווייסט אליין נישט, ווי אזוי איז דאָס געשען, אז זי האָט פון זיך אַראָפּגעוואָרפן דעם ווייסן גיילאָן מאַנטל, גענומען דעם טערמאַס אין דער האַנט און אין אירן ריינעם, ציכטיקן קליידל מיט רואיקע, שטילע טרייט צוגעגאנגען צום ווינקל. גאַרנישט זאָגנדיק, איינגעגאַסן אַ טעפל הייסע קאַווע און דערלאַנגט צו זיין מויל. ער האָט קוים אויפגעמאַכט די אויגן. דורשטיק געטרונקן, ווי אַ הייסער וויין וואַלט אים אָנגעצונדן און אַוועקגעזעצט זיך מיטאַמאַל אויף דער ערד. מיט די רויטע, ווי מיט בלוט פאַרגאַסענע אויגן אַרומגענומען די פרוי און אַ קאַלטער שווייס האָט גענומען רינגען איבער זיין פנים.

— בערטאָ... האָט ער אַרויסגעשטאַמלט און באַהאַלטן דעם קאַפּ אין די הענט. ער וועט נישט בעטן זי זאָל אים מוחל זיין, ווייל דאָס האָט איצט נישט קיין זין, ער וועט אויך זיך נישט פאַרטיידיקן, ווייל דאָס קאָן איצט גאַרנישט העלפן. ער פרעגט נאָר פאַרלוירן, ציטערדיק:

— פאַרוואָס קאָן איך נישט שטאַרבן, ווען עס איז שוין געקומען דער טוף? צוזאַמענעמענדיק זיינע צעוואָרפענע זאכן ענטפערט זי מיט אַ קול, ווי דינע זילבער גלעקלעך וואַלטן געקלונגען:

— פיל מאָל שטאַרבט דער מענטש אין זיין לעבן און פיל מאָל ווערט ער ווידער געבוירן...

צווישן צוויי ראציעס

דעם ליכטיקן אַנדענק פון יידיש-סאָויעטישן שרייבער
הירש אַרלאַנד ז"ל.

1

פון קאָאָפּעראַטיוו איז גאַלדע אַרויסגעגאַנגען אַ צעשוּיבערטע, אַ פאַרשוויצטע, איינגעקורטשעט אין זיך, ווי זי וואָלט פאַר די פאַר שעה שטיין אין דער ריי דארער און קלענער געוואָרן.

מיט דער שווערער שיסל פראָדוקטן אויף די טרעפּ געשלעפּט זיך, קוים צו צו דער טיר פון דער שטוב. אוועקגעשטעלט די שיסל אויף דעם טיש און ווי אן אונטערגעהאַקטער בוים שווער אַנידערגעפאלן אויף דעם בענקל.

— גאָט צו דאַנקען, די ראציע אַרויסגענומען, — האָט גאַלדע לייכטער אָפּגעאַטעמט, ווי אַ שווערע לאַסט וואָלט פון אירע פלייצעס אראָפּגעפאלן. גלייך האָט איר שטערן זיך ווידער איינגעקנייטשט, די אויגן אויסגעפילט די זעלבע שרעק, וואָס זייגט טאַג-איין, טאַג-אויס אירע כוחות.

— די ראציע, — האָט זי נאָך אַמאָל איבערגעחזרט, — משטייגס געזאַגט, פאַר וועמען זאָל דאָס פריער סטייען?

אין דער שיסל זיינען געלעגן עטלעכע טאַרבעלעך מיט מעל, צוקער און קאַשע, אַ שאַכטל מיט האָניק, אַ טעפּעלע מיט מאַרמעלאַד, אַ ברויט און אַ זעקעלע קאַווע. גאַלדען האָט זיך אויסגעוויזן, אַז די טאַרבעלעך מיט שפייז לאכן פון איר, חוזקן, פרייען זיך מיט איר צער.

— עסן, גיב זיי! — האָט גאַלדע מיטאַמאָל זיך אָנגעצונדן אין כעס. באַלד וועלן זיי קומען פון די שאַפּן, ווי די וועלף... אַ וואָרף טאָן זיך אויף דער ראציע און אויספערטיקן אויף איין זיך! און מאָרגן, וואָס וועט זיין מאָרגן? איבער גאַלדעס קערפּער איז אַדורך אַ ציטער. זי האָט פאַר זיך געזען די איינגעפאלענע הונגעריקע אויגן פון די זין, זייערע בלויע ליפּן און האָט פאַרבראַכן די הענט אַ פאַרצווייפלטע.

— כאַטש נעם און צעשנייד זיך — ווידער אוועקגעבן דעם לעצטן ביסן, פאַר זיך לאָזן נאָר אויף די נשמה צו דערהאלטן.

גאַלדע האָט קיינמאָל פון קיין גוטס נישט געוואָסט. שווערע אַרבעט פון די ייגסטע יאָרן, נאָך דער מאמעס טויט אליין אַלע קינדער אויסגעהאַ- דעוועט, קיינמאָל קיין פרייע שעה נישט געהאַט. נאָך דער חתונה אַ נייע האָרעוואניע, נייע האַרץ-קלעמענישן. יאָרן לאַנג ביי דער קינדער-וויג

צוגעבונדן געווען, ווי א הונט צו דער קייט. אליין די קינדער אין חדר געפירט, מייסטערס געזוכט, פאכן געלערנט, דעם גאנצן עול פון דער שטוב געטראגן. און איצט? אַרבעטן פון פרימאַרגן אין שאַפּ, אַפּשטיין האַלבע טעג אין די ריינע, ביז שפּעט אין דער נאכט קאָכן, וואשן און קיינמאָל נישט דערעסן... טיילן זיך מיט דעם לעצטן ביסן... ניין, מער קאָן איך נישט — האָט זיך גאַלדע געראַנגלט מיט זיך אליין — איך... איך... וויל אויך איבערלעבן! איך בין אויך אַ מענטש.

מרדכי איר מאן, איז געלעגן אין בעט, האָט זיך געדרייט פון איין זייט אויף דער צווייטער, ווי עס וואָלט אים ענג געוועזן, קיין אָרט פאר זיך געפינען נישט געקאָנט. זיין פנים איז געווען דאַר און פאַרטריקנט, די הויט קוים די ביינער באַדעקט. עס האָט זיך אַרויסגעוויזן, אַז נאָר דער קאָפּ שטייגט אַרויס פון דעם בעטגעוואנט און דער קערפּער איז ערגעץ-וווּ איינגעשרומפן, פאַרלוירן געוואָרן. גאַלדע האָט געקוקט אויף אים און אַ פאַרגליווערטע דערהערט איר אייגענע שטים:

— וואָס וועט זיין דער סוף פון דעם ליגן? אַ מענטש ליגט און ליגט... דריי יאָר און נישט אהער און נישט אַהין....

אזוי ווי ער האָט דעם ערשטן דייטש דערוען, איז אים אַ שרעק באַפאַלן, אונטערגעהאקט די פיס, צוגעקאוועט צום בעט, אויס מענטש געוואָרן, אויס! — אין אפשר איז ער קיינמאָל קיין מענטש נישט געווען? — איז איר פלוצלונג אַ געדאנק געקומען, קיינמאָל נישט געטראָגן דעם עול פון דער שטוב, פאַר די קינדער, נאָר כאַטש אויף די פיס אַרומגעגאנגען... אַמאָל פון דער גאס וואָס אַהיימגעבראכט, אַ וואָרט אַרויסגערעדט, און היינט — לאַעליבו! גאָט זאָל נישט שטראָפּן פאר די רייד... אַ לעבעדיקער מת אין דער שטוב.

— אַ לעבן איז געוואָרן... אַ לעבן... האָט גאַלדע שווער אָפּגעזיפּצט. אפילו ירחמיאל, דער גוטער שטילער ירחמיאל, ווי אַ צערייצטער הונט געוואָרן. שטענדיק דעם לעצטן גראַשן אַהיימגעברענגט, וועגן זיך קיינמאָל נישט געטראכט און איצט וואָלט עס פון טויטע און לעבעדיקע געריסן, אַבי זיינס צו באַקומען... און שלמה?... אַ כעסן געוואָרן. קאָן קיין מענטש נישט פארטראָגן, אַ בייז האַרץ געקריגן... נאָר שרה'לע איז דאָס זעלבע קינד געבליבן. גרייט דאָס לעבן פאר דער היים אַוועקצוגעבן. ברעכט זיך נעבעך דעם קאָפּ פאר אלעס... נאָר וואָס איז זי לעצטנס אַזוי מאַדנע פריילעך, זינגט, קאָמאָנדעוועט מיט אלע, מאַכט לאַכעדיק די שטוב, שווערט, ראַמט ביז שפּעט אין דער נאכט... אַדער ווערט פלוצלינג פאַרשלאָסן, דרייט זיך אַרום אין דער שטוב ווי אַ פרעמדע און טראַכט, טראַכט, טראַכט.

גאַלדעס האַרץ האָט אַ צאָפּל געטאָן... וועגן וואָס טראכט שרה'לע? און ווי ווערט זי נאָך דעם ראַמען פאַרשוונדן?... זוכט נאָר אַ געלעגנהייט, ווי זיך אַרויסצוכאפּן פון שטוב... אַנטלויפן...

„עפעס איז מיר דער „ווינער“ צו פיל מחותן מיט איר... וואָס דרייט ער זיך אלעמאָל?... דאָ נאָך אַ שוועבעלע, דאָ פרעגן ווי שפּעט עס איז.

קארג זייגערס האָבן זיי מיט זיך מיטגעבראכט — האָט גאָלדע געטראכט מיט בייזקייט.

די דייטשע יידן, וואָס זיינען אין געטאָ פארטריבן געוואָרן, האָט גאָלדע נישט געקאָנט אָנקוקן, איבער דער שוועל זיי נישט געוואָלט לאָזן. איבער די דייטשע יידן האָט גאָלדע אָפּטמאַל זיך געקריגט מיט מרדכי. — משומדים... ליידיקגייערס... פריצים! געקומען אין געטאָ מאַכן

א יקריות און פאַר אַלץ צאָלן זיי מיט מאַרקעס, צאָלן זיי! מרדכי האלט אָבער, אַז דאָס זיינען יידן... ער טענהט, אַז אַזוי פירט גאָט די וועלט... אַז זיי זיינען אַוועק פון יידישקייט... צו ווייט פארקראַכן. האָט זיי גאָט דעם וועג פארשטעלט... צוריק־געפירט...

און איצט אין דעם „ווינער“ שכן זעט גאָלדע אַ ניי אומגליק. פאַר אירע אויגן זעט זי אַן אויסגעשטרעקטע גיריקע האנט, וואָס ציט זיך אויס נאָך שרהלען, וויל זי אַפרייסן פון דער היים, צונעמען.

מרדכי האָט זיך איבערגעוועקט, אַנידערגעזעצט אויפן בעט און אַ פארשלאָפענער אַרומגעקוקט זיך איבער דער שטוב. זיין בליק האָט זיך פארהאלטן אויף דעם טיש מיט די פראָדוקטן און דאָס פנים האָט זיך באדעקט מיט אַ קינדישער פרייד.

— א... האָסט אַרויסגענומען די ראציע? נו, נעם זיך צום פארטיילן...

— באַלד, באַלד — האָט גאָלדע אים צוגעוואָרפן. — מירן ווארטן

אויף די קינדער. וועסט נאָך באַווייזן אַלץ אויפצועסן...

זי האָט זיך אַוועקגעשטעלט, די הענט אַרויפגעלייגט אויף דעם טיש, ווי זי וואָלט געוואָלט די זעקעלעך מיט די פראָדוקטן פאַרשטעלן, באשיצן פאר זיינע בליקן. מרדכי האָט זיך געלייגט, מיט מאַטע אויגן געקוקט אויף גאָלדען, געשוויגן.

2

די טיר האָט זיך אויפגעמאכט. אין שטוב איז אַריינגעקומען ירחמיאל, דער יינגערער זון. ער איז געווען אַ הויכער, בלאסער יונגערמאן. זיינע העלע וואסערדיקע אויגן האָבן מיד אַרויסגעקוקט פון די טיפּע אויגנלעכער. דעם נישט־פארקנעפלטן מאנטל האָט ער פאמעלעך פון זיך אַראָפּגעצויגן און שווער אַנידערגעזעצט זיך ביים טיש, ווארעם און ליבלעך האָט ער געקוקט אויף דער מאמעס פנים און ווי שולדיק געפרעגט:

— ביזט לאנג געשטאנען, מאמע?...

— גענוג אויף צו בלייבן אַן פיס און אַן זייטן! — האָט גאָלדע

מיט ביטערקייט געענטפערט, — נאָר וואָס? גאָט צו דאנקען... ווי לאנג די פיס טראָגן, וועל איך מיינס טאָן... שפעטער וועט איר אליין גיין — האָט זי פארענדיקט מיט אַ דערשטיקט קול.

— לאַז צורו מיט די טרויעריקע מחשבות, וועסט זען, מירן זיי

אַלע איבערלעבן...

ער האָט געוואָלט באַרויקן די מאמע, טרייסטן זי, נאָר זיין קול איז

געווען אויך אזוי טרויעריק און פארצווייפלט. דעם גאנצן טאג ביי דער ארבעט האָט ירחמיאל געאיילט, געוואָלט וואָס גיכער אויספארטיקן דעם באַרג אַרבל, וועלכן דער מייסטער האָט אים צוגעטיילט. דעם טאָג האָט ירחמיאל מיט אנדערע אויגן געקוקט אויף דעם שאַפּ. אלץ האָט אויסגעוויזן פריילעכער, לעבעדיקער.

עס האָט זיך אים געדאכט, אַז דאָס רעדל פון דער מאשין דרייט זיך זינגענדיק: אַ ראציע, אַ ראציע, אַ ראציע.

ביי דער ארבעט האָט ירחמיאל באשלאָסן אַ סוף צו מאכן מיט דעם הונגער:

— איין מאָל פאר אלע מאָל אַ סוף. איך מוז זיך די ראציע פארטיילן, זאָל זיין יעדן טאָג אַ ביס... נאָר נישט זיצן גאנצע טעג מיט אַ לידיקן מאָגן... וואָס הייסט דאָס מיט איין מאָל אלץ אויפּעסן? איך זאָל אויף זיך קיין דעה נישט האָבן? נישט קאָנען לעבן מיט אַ חשבון? — האָט זיך ירחמיאל געבייזערט אויף זיך אליין.

אַפּטמאָל ביי דער ארבעט האָט ירחמיאל פונדערווייטנס באַטראַכט פרידריכן, דעם פארטריבענעם יונגערמאן פון טשעכאָסלאָוואַקיע.

„אַט אַ יונג — אַ יאַט! — האָט ירחמיאל געטראכט, — ער וועט איבערלעבן...“

ירחמיאל האָט געוויסט, אַז פריד, אזוי האָבן אים גערופן די אַרבעטער, איז איינער אליין, אַן קרובים, אַן באקאנטע געקומען אין געטאָ מיט דעם טשעכישן טראַנספּאָרט. ירחמיאל האָט שטענדיק באַטראַכט זיינע ריינע העמדער, געפוצטע שיך, ווי אלע זיינע זאכן זיינען אין אַרדענונג. ער האָט ליב געהאַט צוצוקן זיך פון דערווייטנס, ווי פריד גרייט זיך צום פרישטיק, ווי ער וואשט די הענט, רייניקט דעם ארבעטס־טיש און באדעקט אים מיט אַ ווייס טישטעכל.

„מסתם פון א גוטער היים“ — האָט ירחמיאל אין זיך געטראכט און צוגעקוקט זיך, ווי פריד צעלייגט די דינע, ווי פליס־פאפיר, שטיקלעך ברויט און שמירט זיי מיט אַ סאלאט פון קרויט, אָדער בוראק־בלעטער, פארענטפערנדיק זיך מיט אַ שמייכל:

— מען מוז מיט דעם הונגער מלחמה האַלטן... איך וועל זען ווער איז שטארקער: איך, אָדער ער? — האָט פריד גערעדט האלב־טשעכיש, האלב־דייטש. אין אַלגעמיין איז פריד געווען אַ פארשלאָסענער אין זיך, זעלטן מיט וועמען גערעדט, ווי ער וואָלט מיט קיינעם קיין געמיינזאמעס נישט געהאַט. אַמאָל האָט ירחמיאל געטראָפּן פרידריכן פארנאכט אויף דער גאס שטאַרק אילנדיק זיך. מיט ביידע הענט האָט ער וואָס אונטערגעהאלטן אונטערן מאנטל, געוואָלט זיך ווי אַדורכשארן צווישן די מויערן. עס האָט זיך אים אויסגעוויזן, אַז פרידריך האָט פון ערגעץ־וואו אַרויסגעצויגן אַ ברעטל און וויל גיכער מיט דעם האַלץ אַנטלויפן אהיים. ווען ער איז אָבער גענטער צוגעגאנגען צו פרידן, האָט ער באמערקט, אַז דאָס איז אַ פוטעראל פון אַ פידל.

ירחמיאלן איז אלץ קלאר געוואָרן, הייסט עס, פריד איז אַ מוזיקער. מסתמא אויף קאַנצערטן געשפילט, אָדער סתם פאר זיך... און אויב פריד קאָן זיין אַ שניידער, אליין וואשן וועט, קאָכן און אויסקומען מיט אַ פערטל קילאָ ברויט אַ טאָג, מוז איך אויך קאָנען — האָט ירחמיאל פּעסט באשלאָסן אין זיך.

דעם טאָג האָט ירחמיאל געקוקט אויף די ארבעטער מיט אַ באַזונדער דער רחמנות. ער האָט זיי אויך באַצייכנט מיט נאָמען „קלעפּסידרעס“, ווי מען האָט זיי גערופן אין געטאָ. יאָגן זיך אליין צו צום טויט... ווילן נישט פאַרשטיין, אַז זאָט ווערן איז דאָס זעלבע וואָס שטאַרבן... ס'מוז גענוג זיין פון צייט צו צייט אַ ביס טאָג... נאָר דאָס האַרץ אונטערצוהאַלטן... פון דער ארבעט היינט איז ירחמיאל אַוועקגעגאַנגען, ווי אַן אויס־געלייטערטער. געגאַנגען איבער די גאסן רואיק טראַכטנדיק: „היינט וועל איך דאָס ברויט אָפּשפּאַרן... מסתמא וועט זיין אַ זופּ פון דער ראַציע...“ וואָס נענטער ער איז אָבער געקומען צו דער היים, האָט ער מער זיין רואיקייט פאַרלוירן, און איצט זיצנדיק ביים טיש, האָט ער זיך דערפילט שוואַך. דער גאנצער מוט האָט אים פאַרלאָזן, אַ פאראומערטער שווייגנדיק געקוקט אויף דער קאַלטער פליטע.

— מירן היינט נישט קאָכן — האָט גאָלדע אונטערגעכאַפט זיין בליק, — מירן היינט אָפּשפּאַרן די פּראָדוקטן און עסן ס'ברויט... אין שטוב איז אריין שרהלע מיט שלמהן, ביי זייער אָנקומען איז די מאַמע צו צו דער שאַנק און אַרויסגענומען די וואָג מיט די געוויכטער. דער טאטע איז אראָפּ פון בעט אַ באַרוועסער, צו צו דער וואָג, דערלאַנגט זיינע כלים און נישט דרייסט, ווי אַ פאַרשעמטער געבעטן: — גאָלדע, גיב מיר...

אלע אויגן זיינען נאָכגעגאַנגען דעם צינגל פון דער וואָג, ווען שלמה האָט גענומען טיילן די מאַרמעלאַדע פאר יעדן גלייך צען דעקאָ. איינגעקורטשעט אין זיך, ווי אַ פארטריקנטער בלאָט אויף דער קעלט האָט אויסגעזען זיין פנים. ער האָט זיך אומגעדולדיק געדרייט, נישט געקאָנט זיך דערוואַרטן. גענומען אַ לעפעלע און איינגעטונקען אין דער מאַרמעלאַדע. מרדכי האָט אָבער נישט באַוויזן צוצופירן דאָס לעפעלע צום מויל, ווי שלמה האָט ביז אַ ברום געטאָן:

— אויב יעדער וועט פארוזוכן, בלייבט שוין גאַרנישט צום טיילן. — נאָר אַ לעפעלע... — האָט זיך דער טאטע געפרווט פארטיידיקן, —

ס'איז היינט אַן איבערוואָג...

— נאָר אַ לעפעלע — האָט נאָכגעשפּעט שלמה, — אַ לעפעלע און אַ לעפעלע, און באַלד איז נאָך דער ראַציע! שטענדיק נעמסטו צו לעפעלעך...

מיט איין שפּרונג איז דער טאטע צו צו שלמהן. זיין פנים איז ווייס געוואָרן, דער שטערן האָט זיך מיט אַ קאלטן שווייס באדעקט. מיט אַ דערשטיקט קול האָט ער קוים אויסגשריגן:

— דו שייגעץ איינער... איך וועל דיר ווייזן, ווער עס נעמט
לעפעלעך... אזא יונג! לעפעלעך נעם איך ביי אים... דו... דו...
ער האט זיך פארכלינגעט און אויפגעהויבן די פויסט.
שלמה האט דעם טאטנס אויפגעהויבענע האנט אָנגענומען און
קאלט גערעגט:

— ווילסט מיר שלאָגן... כ'בין אַ יינגעלע, מיינסטו, האָ?
— שלמה — האָט שרהלע אויסגעשריגן און זיך צעוויינט.
— ס'איז אַ טאָטע! אַ טאָטע — האָט גאָלדע אָנגעהויבן שטאַמלען.
— דרך-ארץ! נעם דיר צוריק פון מיינס... נאָר שטיל זאָל זיין... די
שכנים הערן...!
— היינט איז אלץ איינס... — האָט שלמה ביז געברומט, — יעדער
וויל איבערלעבן...

צווישן שלמה און דעם טאטן האָט זיך שרהלע אַריינגעשטעלט,
ווי זי וואָלט געוואָלט דעם טאטן פארשטעלן, באַשיצן.
אַ צעטומלטע איז גאָלדע געשטאַנען, אַרומגעקוקט זיך איבער
דער שטוב. עס האָט זיך איר אויסגעוויזן, אז אַ שרפה האָט אַרומגענומען
איר הויז און פאַרכאַפט אלץ, אלץ!

— אזאַ פייער, אזאַ פייער — האָט זי קוים אַרויסגעשטאַמלט.
— איך וועל טיילן — האָט ירחמיאל געזאָגט און גענומען זיך
צום צעשיטן דעם צוקער יעדן באַזונדער אויף זיין טעלערל.
דער טאטע האָט זיין חלק גענומען, צוריקגעגאנגען אין בעט,
אויסגעלייגט דאָס ברויט, דעם צוקער אויף דער דעק און גענומען זיך
צום עסן די מאַרמעלאַדע.

— מרדכי וואָס טוסטו? ביסט אַ שונא אויף דיינע יאָרן! — האָט
גאָלדע זיך שיר נישט צעוויינט. וואָס וועסטו טאן מאָרגן? זאָג?
מרדכי האָט גאַרנישט געענטפערט. ווי אַ קינד מיט אַ שפּיל-צייג
האָט ער זיך מיט דעם ברויט געשפּילט, געווייגן אין די הענט, צוריק-
געלייגט און ווידער גענומען, ווי געוואָלט זיך זעטיקן מיט די בליקן אויף
לאַנג, לאַנג.

פון דער ווייטן האָט שרהלע באַטראַכט דעם טאטן. אירע אויגן
האַבן זיך ברייט צעעפנט, ווי זי וואָלט דערזען עפעס נייעס, פרעמדס
און נישט געקאַנט באַגרייפן.

די ראַציע איז צעטיילט געוואָרן. יעדער האָט זיך מיט זיין חלק
באַזונדער אַוועקגעזעצט. אין שטוב איז שטיל געוואָרן. עס האָט זיך נאָר
געהערט דאָס קייען.

דער ערשטער האָט זיך פון טיש אויפגעהויבן ירחמיאל, אַריינגעלייגט
די ראַציע אין זיין קעסטעלע און זיך גענומען אויסטאַן.
גאָלדע האָט אַ פאַרזאָרגטע געקוקט אויף שלמה, געזוכט אַ פאַסיק
וואָרט, ווי צום איבערעדן אים, ער זאָל דאָס ברויט אַוועקלייגן און, נישט
געפֿינענדיק, ביז אויסגעשריגן:

— וואס האסטו זיך אנדערגעזעצט ווי צום סדר? מיינסט, אז מאַרגן וועסטו באקומען אַ נייע ראציע?

— אלץ איינס, — האָט שלמה רואיק געענטפערט, — סיי ווי וועל איך נישט איבערלעבן. כאָטש איינמאָל זאָט ווערן צו אלדי רוחות!

די מאמע האָט אויף אים אַ קוק געטאָן און ווי זי וואָלט זיך דערשראָקן פאר זיין פנים, אַוועקגעגאנגען פון טיש.

— גיי שלאָפן מאמע, גיי — האָט שרהלע נאָך אַמאָל איבערגעזאָגט און וואָרעם אַרומגענומען די מאמע, געגלעט אירע באקן, די האָר, רעדנדיק מיט אַ פארצויגן קולכל:

— האָסטו זיך היינט אין דער ריי פארמאטערט, גענוג כוח פאַרלויפן, גיי מאמעלע, גיי...

ביי די ווערטער האָט זיך שרהלע גענומען צום ראמען די שטוב. אָפגערייניקט דעם טיש נאָכן עסן און אָנגעהויבן וואָשן דאָס געפעס פון נעכטיקן מאָלצייט.

פון אַלע בעטן האָט זיך געצויגן אַ שטילער, סאפענדיקער אָטעם, אויסגעמישט מיט אַ כריפענדיק קרעכצעריי פונם טאָטן.

דער זייגער האָט רויק און מאָנאָטאָן געוויגט: טיק-טאָק, טיק-טאָק, שרהלע האָט געקניט אויף דעם דיל געהאלטן אין די קליינע הענטלעך אַ שווער-בארשט און געריבן, געשייערט דעם דיל מיט אַ קינדישער עקשנות, ביז די ברעטער זיינען געוואָרן קלאָרע, העלע.

ווען די מלחמה איז אויסגעבראָכן איז שרהלע אלט געווען פערצן יאָר. זי איז געווען אַ שלאנק נישט אנטוויקלט מיידל, אַ נישט דרייסטע, אַ שעמעדיקע. די דריי יאָר אין געטאָ האָבן זי ריפער געמאכט, ווייבלעך קלוג, נאָר אין די גרויסע ביר-אויגן איז דער זעלבער קינדישער אויסדרוק געבליבן. די פארווונדערונג פון אַ קינד, וואָס קוקט אויף דער וועלט און פארשטייט זי נישט. זי האָט געזען דעם חורבן ארום און איר הערצל איז געוואָרן פול מיט שרעק, ער זאָל צו איר היים נאָר נישט אָנקומען. דערהאלטן איר היים — איז געוואָרן דער ציל פון איר לעבן! אלץ טאָן, נאָר דעם טאָטן מיט דער מאמן זאָל גאַרנישט געשען. אַזוי איז עס געווען ביז אויף דעם הויף האָבן זיך אַריינגעצויגן די ווינער יידן. מיט דעם אָנגעקומען פון די נייע שכנים האָט שרהלע אלץ אָפטער אָנגעהויבן אַרויסגיין פאר דער טיר, באַטראַכט די פרויען פון טראַנספאָרט, מיט געבראָכענעם דייטש זיך מיט טייל צענויפגערעדט.

דער איינזאמער מאן, וועלכער האָט מיט קיינעם נישט גערעדט, אליין אַרומגעדרייט זיך איבערן הויף, אָדער מיט אן אַראָפגעלאָזטן קאָפּ געזעסן ביי דער פלומפּ, האָט פון דער ווייטנס שרהלען באַטראַכט און איין מאָל שטיל מיט ווייטיק געזאָגט מער צו זיך, ווי צו שרהלען:

— אינגאנצן ווי מיינע... אינגאנצן...

— איר האָט אַזא טאָכטער געהאַט? — האָט שרהלע מיט מיטגעפיל געפרעגט און נישט דרייט זיך אנדערגעזעצט דערנעבן.

זינט דעם אָונט האָט שרהלע איר רויקייט פארלוירן. נישט געקאָנט זיך דערווארטן ביז עס וועט פינצטער ווערן און דער אומעטיקער ווינער וועט אַרויס אויף דעם הויף ווידער דערציילן פון זיין היים, פון די קינדער, פון די גרויסע שמעט אין אויסלאַנד... „אַלץ ווייסט ער, אַלץ!“ — האָט שרהלע געטראכט אין זיך און פעסטער געריבן דעם דיל. איר פנימל האָט זיך פאָרויטלט, זי האָט געשמייכלט צו זיך, ווי זי וואָלט זיך דערמאָנט עפעס גוטס, ליבס. פאָמעלעך און שטיל האָט זי פאָרדעקט דעם נאָסן דיל. אָפגעוואשן זיך און אַנידערגעזעצט ביים שפיגל... זי האָט אַ ווילע באַטראַכט די פּנימער אין די בעטן און שטיל געזאָגט צו זיך:

— זיי שלאָפן שוין... הערן נישט...

שרהלע האָט זיך אַ צווייט קליידל אָנגעטאָן. פאָרקאמט די האָר און ווידער זאָרגעוודיק פאָרקוקט אין שפיגל, ווי זי וואָלט זיך אַליין נישט געפעלן געוואָרן. נישט צופרידן מיט זיך געווען און שטיל אויף די שפיץ פינגער אַרויסגעגאָנגען פון דער שטוב.

3

די מאַמע האָט אין שלאָף דערהערט אַ שאַרף און אַ דערשראָקענע געפרעגט אין דער פינצטער:

— ווער איז דאָ?

— שלאָף... שלאָף... — האָט שרהלע די מאַמע באַרויקט און גלייך אַריינגעגליטשט זיך אין בעט ווי אַ קעצל.

— וואָס איז מיט דיר? — האָט גאָלדע גענומען זי אויספרעגן אַן איבערראַשטע. — וווּ ביסטו געווען אזוי שפעט?

— איך... איך... בין געווען ביים ווינער, — האָט שרהלע נישט דרייט אָנגעהויבן.

— וואָס האָסטו ביי אים געטאָן? — האָט גאָלדע זי גענומען אויסמערעגן. — וווּ איז דאָס געהערט געוואָרן, אָז אַ מיידל...

— איך האָב אים אָפגעקאָכט אַ זופּ, — האָט שרהלע שטיל געזאָגט. — ער האָט אַרויסגענומען די ראַציע און קאָן קיין זאך נישט מאַכן... כ'האָב געוואָלט ווייזן, אויסלערנען אים...

— נישט דיין עסק, — האָט גאָלדע ביז איבערגעריסן. — זאָל ער זיך אַליין קאָכן, דער פּריץ! מען גייט נישט צו פרעמדע...

— ער איז נישט קיין פרעמדער — האָט שרהלע געפרוווט זיך פארטיידיקן און נענטער זיך צוגעטוליעט צו דער מאַמע. — ער איז אַ געלערנטער, אַ וויכטיקער מענטש... אַלע זיינע קינדער זיינען אין אויסלאַנד... ער איז אַליין געבליבן, אינגאָנצן אַליין.

— יא, גלויב אים — האָט די מאַמע איבערגעריסן. מסתמא אַ דייטשקע פאַר אַ ווייב געהאַט! זיי אַלע זיינען אַזעלכע... משומדים!

— נישט אמת — האָט שרהלע דער מאַמען איבערגעשלאָגן. — זיין פּרוי איז אַ יידישע געווען. ער האָט מיר דערציילט, אָז די דייטשן האָבן

זי דערשאסן. ביי אים איז אַ יידישע שטוב געווען. איך האָב ביי אים
אַ טלית געזען... ער איז נישט אַזוי... ווי די אין שאָפּ. ער איז אינגאנצן
אַן אַנדערער...

נישט גלויבנדיק די אייגענע אויערן, ווי אַן עכאָ, האָט די מאַמע
איבערגעזאָגט:

— און ווי זיינען זיי, די אין די שאָפּ?

— גאַרנישט, גאַרנישט, — האָט שרהלע שטיל געענטפערט,
אַראָפּלאָזנדיק נידעריק דעם קאָפּ, פאַרויטלט זיך אין דער פינצטער,
געשוויגן.

— אָבער וואָס איז מיט דיר? זאָג, דערצייל — האָט גאַלדע אומרויך
אויסגעפרעגט.

— איך ווייס נישט, — האָט שרהלע מיט אַ טרויעריקער שטיי
אַנגעהויבן, — עס איז מיר שטאַרק אַ רחמנות אויף דעם „ווינער“. ער
קאָן זיך קיין עצה נישט געבן, ער גייט אויס...

— שלאָף, שרהלע, שלאָף, מיר קאָנען גאַרנישט העלפן... טראַכט
נישט פון אים. — האָט גאַלדע געזאָגט מיט אַ גענעץ. אירע אויגן האָבן
זיך צוגעמאַכט, נאָך אַ וויילע האָט שרהלע דערהערט אַ טיפן שנאָרץ פון
דער מאַמעס האַלדז. זי האָט אירע שלאַנקע הענטלעך אַרום דער מאַמעס
קאָפּ פאַרוואָרפן און שטיל אַריינגערעדט אין איר אויער:

— מאַמעלע, ער איז אַזאָ גוטער... אַזאָ פיינער! דערציילט אַזוי
פיל שיינע זאַכן... בילדער געוויזן פון בערג, פון ימים, אומעטום איז ער
געוועזן, אומעטום! — האָט זי געפליסטערט אַ באַגייסטערטע.

פון טאַטנס בעט האָט זיך דערהערט אַ ווייגערשטיי און גלייך
אַ כאַרכלענדיקער אַטעם, ווי ביי אַ מענטש, וואָס טרינקט זיך.

שרהלע איז אויפגעציטערט געוואָרן. עס האָט זיך איר געדאַכט,
אַז דער ווינער קרעכצט אַזוי שווער, אַ שרעק איז זי באַפאַלן, ער זאָל נאָר
נישט קראַנק ווערן, נאָר נישט קראַנק ווערן! — האָט שרהלע געבעטן
אין דער פינצטער. — ביים טאַטן האָט זיך אויך אַנגעהויבן פון קלייניקייטן
און איצט קאָן ער אויף די פיס נישט שטיין אפילו. ביי אים זיינען אויך
די פיס שוואַך... היינט אַזעלכע שוואַרצע רעדער אונטער די אויגן געהאַט.
אפילו ווען ער האָט געלאַכט ביים עסן, זיינען זיינע אויגן אויך פול מיט
טרערן געוועזן.

שרהלען האָט זיך אויסגעמאַלט: דער ווינער איז קראַנק... ער איז
איינער אַליין, פאַרלאָזן... קיינער איז נישטאָ. פון אירע אויגן האָבן זיך
טרערן אַ לאָז געטאָן. דאָס הערצל האָט שטאַרקער אַנגעהויבן קלאפן. ער
שטאַרבט, ער שטאַרבט האָט זי שיער נישט אויסגעשריגן אין דער פינצטער.
זי האָט איינגעטוליעט דעם קאָפּ אין קישן און לאַנג געוויינט.

עס איז דורכגעגאנגען א וואך. די זעקעלעך מיט שפיין זיינען אויסגעליידיקט געווארן. גאלדע איז ארומגעגאנגען איבער דער שטוב, ווי א נישט-קלארע. געזוכט, גענישטערט אין די ווינקלען א פארגעסענעם בוראק, א קילאריב, איז צו צום אויוון און נאך א ווילע ווידער אנגעהויבן זוכן. איז דאס מעגלעך אין דער שטוב זאל זיך גארנישט געפינען, גארנישט? ווי אזוי דערלאנגען די קינדער די וואסער-זוף מיט א פאך גרויפן פארשיט? און מאַרגן וועט דאס אויך נישט זיין! דריי טעג צו דער ראציע געבליבן און אזוי פארטיילט זיך... אזוי פארטיילט! — האט גאלדע זיך נישט געקאנט באַרויקן. אין איר טאַרבעלע איז נאך געלעגן א ראציע ברויט און אַן אַפגעשפּאַרט רייפּטל באַזונדער איינגעוויקלט אין א טישטעכל. פאר וועמען עס זאל זיין דאס רייפּטל האט גאלדע נישט געקאנט באַשטימען. שלמה אַרבעט שווער א גאַנצן טאָג. עס זאָגט זיך נאָר אזוי, אַז „ביי שטרוי“ איז אַ לייכט לעבן... ביז מען קומט אין רעסאַרט ווערט מען פטור דאָס געזונט! און דער וועג אויף צוריק? — האט גאלדע געטראכט, ווי זי וואלט געוואָרפן גורל, וועמען זי זאל צוטיילן דאָס שטיקל ברויט.

זי האט א קוק געטאן אויף מרדכי'ס בעט און מאַדנע שטיל האט זיך איר דער קראנקער מאַן אויסגעוויזן.

ער איז צו רויק — האט גאלדעס האַרץ אַ צאָפּל געטאָן. זי איז צוגעלאָפּן צום בעט מיט אַ יאָמער:

— וואָס איז מיט דיר, מרדכי? זאָג, רעד א וואָרט?
מרדכי האט קוים אויפגעמאכט די אויגן. פון דעם מיט געשווילעכץ אַנגעלאָפּענעם פנים האָבן זיך נאָר געוויזן צוויי שוואַרצע פינטלעך, ווי אַ לעצט פלעמל פון זיין לעבן.

— גאלדע... גאלדע... — האט ער שווער סאפענדיק געזאָגט...
נעם... אַראָפּ פון מיר... דעם באַרג... ער דריקט מיך צו, איך... איך...
גאלדע האט אַראָפּגענומען די דעקע און אויפגעציטערט געוואָרן. מרדכי איז געווען אינגאנצן געשוואָלן.

אַ צעטומלטע איז זי צו צו איר קישן, גיך אַרויסגענומען דאָס טאַרבעלע מיט ברויט און אים דערלאנגט.

— עס, עס... — האט זי ציטערדיק, קוים דערהערבאר גערעדט...
האַלט זיך, האַלט זיך!

זי האט געוואלט עפעס זאָגן, כדי דעם מאַן צו דערמוטיקן, נאָר די ווערטער זיינען אין האַלז געבליבן, געשטיקט, מיט טרערן אַרויסגע-שוומען. שטייענדיק ביים בעט האט גאלדע פאָרגעסן אין די הונגעריקע קינדער, אין די ליידיקע טעפ, אין איר אייגן האַרץ-ווייטאָק. אירע פלייצעס האָבן זיך נאָך מער איינגעהויקערט, דער קאָפּ נידעריקער אַראָפּגעפאלן, די הענט פארבראָכן, ווי אומזיניק האָבן אירע ווייסע ליפן געפרעפלט: — וואָס וועט זיין? טאַטע האַרציקער... דערבארעם זיך!

נישט דערהערט, ווען ירחמיאל איז פון דער ארבעט געקומען, ערשט
בעת זיין ארומדרייען זיך איבער דער שטוב האָט זי געפרעגט:

— ווען ביסטו געקומען, ווי שפעט איז שוין?

— אַלץ איינס — האָט ירחמיאל טרוקן געענטפערט. — ס'קאָן שוין

זיין נאכט!

ער האָט זיך אנידערגעשטעלט ביים בעט און מיט אַ דערשטיקטן
אַטעם באַטראַכט דעם טאַטנס אָנגעלאָפֿן פנים.

פֿול מיט רעש איז געוואָרן די שטוב, ווען שלמה האָט נאָר
איבערגעטרעטן די שוועל.

„דער דבוק שרייט שוין ארויס פון אים“ — האָט גאָלדע געטראַכט

אין זיך.

גענומען צעשטעלן די טעלער און פארטיילן דאָס געקעכטס. שרהלע
מיט ירחמיאל האָבן שוויגנדיק געטרונקען די זופ. שלמה האָט אָבער
נישט אויסגעהאלטן. אַוועקגעשטעלט דעם טעלער און מיט פארדרוס
אַרויסגערעדט:

— איך ווייס נישט, ווי אַזוי אנדערע באַלעבאַסטעס קומען אויס,
קאַמבינירן... טראַכטן אויס יעדן טאָג נייע „פאַטראַוועס“! און ביי אונז אָן
אונטערגאַנג... גאַנצע טעג הונגערט מען... וווּ קומען אַהין אַלע פראָדוקטן?...
גאָלדע איז געזעסן שטיל, ווי זי וואָלט דאָס לשון פארלוירן.

— וואָס ווילסטו פון דער מאַמען? — האָט שרהלע זיך צעשריגן.

— האָסט נישט באדאַרפֿן אַלץ אויפֿעסן מיטאַמאַל. ביסט נישט איינער,
אלע לעבן אַזוי!

שלמה האָט אַראָפֿגעלאָזט דעם קאַפּ. נאָר זי איינע האָט געקענט

זיין כעס איינשטילן.

— וואָס העלפט דען דאָס טענהן? — האָט זיך ירחמיאל אַריינגע-

מישט. אַזוי איז עס — און גענוג.

אין זיין זעקעלע איז נאָר געלעגן אַ ראַציע ברויט. ביי דער אַרבעט
האָט ירחמיאל באַשלאָסן צו לאָזן עס אויף מאָרגן... מען טאָר נישט
בלייבן אָן אַ ביסל, און איצט טרינקענדיק די זופ, ווייסט ער נישט וואָס
צו טאָן. אין האַרץ נאָגט, אין קאַפּ אַ לערקיט ווי דער מוח וואָלט אים
אויסגערונען. ער האָט זיך אויפֿגעשטעלט פון טיש, אָנגעהויבן שפּאנען
איבער דער שטוב, ווי וועלנדיק פון זיך אַנטלויפֿן. זעענדיק ווי שלמה
טוט זיך אויס, איז ער צו צום בעט, האַסטיק אַראָפֿגעוואָרפֿן פון זיך די
שיך, אַריין אין בעט. נאָר דער שלאָף האָט נישט געוואָלט קומען. ירחמיאל
איז געלעגן מיט פאַרמאַכטע אויגן. קיין געדאַנק, קיין געפיל, קיין ווילן.
באַלד האָט זיך אויך גאָלדע געלייגט. אַ מידיקייט האָט זי ארומגענומען.
זי האָט געוואָלט וואָס גיכער איינשלאָפֿן, נישט זען די מאַטע פּנימער, די
פּוסטקייט פון דער שטוב. פרי איז דאָס מאָל נאכט געוואָרן.

אין די בעטן זיינען אלע געלעגן מיט אָפֿענע אויגן, ווי געווארט אויף

עפֿעס, וואָס מוז קומען.

עס איז געשווומען א שעה נאך א שעה. אונטער די דעקעס האָבן זיך די קערפערס אומרואיק געוואָרפן. די בעטן געסקריפעט, געוויגט זיך. מיטאמאל האָט ירחמיאל דערהערט א שטילן שאַרף... ער האָט זיך אַ ווילע טיף איינגעהערט און גלייך פעסטגעשטעלט: „שלמה עסט“... ירחמיאל האָט זיך איינגענורעט אין דער דעקע, דעם שאַרף נישט געקאָנט פאַרנעמען. באַלד איז ווידער שטיל געוואָרן. עס האָט זיך נאָר געהערט דאָס איינטאָניקע קלינגען פון זייער. די נאָכט האָט זיך ווי אַן אייביקייט געצויגן, די לבנה אַ פולע האָט זיך געשטעלט ביים פענצטער, אריינגעקוקט.

דער טאָטע אויף זיין בעט האָט זיך אָנגעהויבן דרייען אומרויק, אנידערגעזעצט זיך... איינגעהערט אַ ווילע, און פאמעלעך אַרויסגעשטעלט די פיס. ירחמיאל און שלמה האָבן דורך די האַלב-פאַרמאכטע אויגן געזען, ווי דער טאָטע, קוים הויבנדיק די פיס, האָט זיך גערוקט פאַרויס, אנידער-געזעצט אויפן דיל ביי דער מאמעס בעט, אַריינגעשטעקט אונטער דעם קישן די האנט...

גאָלדע האָט פעסטער אָנגעשפאַרט דעם קאָפּ אויפ'ן זעקעלע ברויט, טיפער אָנגעהויבן אָטעמען. די האנט אונטער איר קישן האָט זיך טיפער פאַררוקט, געזוכט, קראמפהאפט געצויגן, געצויגן...

מיט אַ שטילן זיפץ האָט זיך גאָלדע אויסגעדרייט צו דער וואנט, דאָס זעקעלע ברויט האָט איצט מרדכי לייכט אַרויסגעצויגן. אַראָפּגענומען דאָס טישטעכל און זיצנדיק אויפן דיל אָנגעהויבן עסן. ירחמיאל און שלמה האָבן אָנגעשטרענגט געקוקט. נאָר איין שרהלע איז געשלאָפן. אין שיין פון דער לבנה האָט איר פנימל געשיינט ווי אַ צעבליטער קנאָספּ. אויף אירע ליפן האָט געציטערט דער ערשטער טרוים.

5

אין דער זעלבער נאָכט איז דער טאָטע געשטאַרבן. גאָלדע איז געשטאַנען ביים בעט און אריינגערעדט אין אים: — וווּ לאָזטו מיך איבער, איינע אליין... זי האָט מיט די פינגער געפרווט אויפרייסן זיינע אויגן, קלאָגענדיק: „לעב, לעב!“...

זי האָט לאַנג געוויינט, דער פון חדשים דערשטיקטער צער איז אין טייכן טרערן אַרויסגעשווומען. זי האָט שוין אליין נישט געוואוסט איבער וואָס זי וויינט. צי איבער איר ביטער לעבן, איבער דער חרובער שטוב אָדער איבער דער שרעק פאר שרהלען...

אַ מידע, אָנגעשפאַרט דעם קאָפּ אָן זיין קישן, האָט זי ווי איינגעדרימלט. ווען זי האָט אויפגעוואכט, האָט זי אויפסניי אָנגעהויבן קלאָגן:

— צוויי טעג פאר דער ראציע! נישט דערלעכט... וואָלט זיך נאָך דאָס הארץ דערכאפט...

די קינדער האָבן זיך וועגן טאָטנס טויט דערוויסט, קומענדיק פון דער ארבעט. צו זיין ליגן און קרעכצן האָבן זיי זיך צוגעווינט. איצט זיינען זיי ביי זיין בעט געשטאנען דערשטוינטע. ווי אזוי איז דאָס פלוצלינג געשען? זיי האָבן מיט שרעק זיך אויסגעפרעגט:

— אזוי פלוצלינג... — האָט שלמה מיט אַ דערשטיקט קול גערעדט, שליינגענדיק די טרערן. ער האָט נאָך וואָס געוואלט זאָגן, נאָר אַ מאָד געטאָן מיט דער האנט און אראָפּגעלאָזט דעם קאָפּ. שרהלע האָט הויך געוויינט:

— אלץ איבער מיר! איך האָב דעם טאָטן נישט צוגעהיט... זיך נישט אומגעקוקט אויף אים...

אויף איר געוויין איז די מאמע אויפסניי אַרויס מיט אַ יאָמער. געשטאַרבן... פאַר בזיון... נישט אויסגעהאַלטן.

איר געוויין האָט פול געמאכט די שטוב. עס האָבן זיך באוויזן שכינים. — וווּ זיינען ליכט? זאָל מען אָנצינדן! ווער האָט ליכט? — האָט עמעצער פון די שכינים געפרעגט. אלע האָבן געשוויגן.

— נישטאָ... נישטאָ קיין ליכט... גאַרנישט! — האָט גאָלדע געביטערט. נאָר איין ירחמיאל האָט נישט געוויינט. געקוקט אויף דעם טאָטן, געשוויגן.

אין פרימאַרגן איז געקומען די עגלה. שלמה מיט ירחמיאלן האָבן דעם טאָטן אראָפּגעטראָגן פון די טרעפּ.

— זיי מוחל, — האָט ירחמיאל אין זיך געבעטן. — נישט דו ביסט אַ טאָטע געוועזן... נישט איך ביזן... טאָטע, טאָטע!

ביים טויער איז געשטאנען דער „ווינער“. צוגעקוקט זיך צו דער לוי, לאנג נאָכגעאנגען מיט די אויגן. איבער די שטיינער האָט זיך געטראָגן שרהלעס געוויין. האַלטנדיק די מאמע אונטער דעם אַרעם, האָט זי זיך קוים געשלעפט נאָך שלמהן און ירחמיאלן.

אַ האַרבסטיקער ווינט איז זיי נאָכגעאנגען. אויפגעכאַפט זייער יאָמער און צעטראָגן ווייט, ווייט איבער דער געטאָ.

פון בית-עולם איז גאָלדע ציריקגעקומען אַן אנדערע. עס האָט זיך שרהלען אויסגעוויזן, אַז די מאַמע איז מיטן טאָטן געבליבן, און די אין בעט איז אַ צווייטע, אַ פרעמדע. אזוי ווי זי איז נאָר פון פעלד געקומען, האָט זי זיך געלייגט, אין דער פרי צו דער ארבעט נישט אויפגעשטאנען, אויסגעדרייט זיך מיט דעם פנים צו דער וואַנט, קיין וואָרט נישט אַרויס-גערעדט. אזוי איז זי ליגן געבליבן.

פון בית-עולם איז ירחמיאל אין קאָפּפּעראטיוו געגאנגען. דאָס מאָל האָט ער אָן דער ריי באַקומען די פראָדוקטן...

עס איז געווען פאַרנאכט. די זון איז פאַרגאנגען. די לעצטע שטראלן האָבן זיך מיט שאָטנס געלייגט אויף די ווענט. די שטוב האָט אויסגעזען ווי אַן איבערגעקערטע שיף. אלע זאכן צעוואָרפן, אָנגעשטעלט אין דער

מיט. דער מאמעס קליידלעך און דעם טאטנס בגדים זיינען אויף דעם בענקל געהאנגען ווי געקרייצטע.

די טעלער מיט די טעפ אויסגעשטעלט אויפן פענצטער האָבן אומזיסט געווארט אויף אַ באלעבאַסטע... אויפן טיש זיינען געלעגן די פראָדוקטן, דאָס מאָל: אַ פּושקע פלייש-קאַנסערוון, אַ ברויט, טאַרבעלעך מיט צוקער, זופּן-פּולווער...

ירחמיאל האָט צוגערוקט צו שלמהן דאָס ברויט און מיט אַ דערשטיקט קול געזאָגט:

— עס...

שלמה האָט דאָס ברויט צוריקגערוקט צו ירחמיאלן.

— איך... איך בין נישט הונגעריק... — האָט ער געזאָגט און ווייטער געשוויגן — שפעטער וועל איך עסן...

ווי פארגליווערטע זיינען זיי ביידע געזעסן אין דער לידיקער שטוב ביי דעם פולן טיש מיט פראָדוקטן.

אין דער שטילקייט האָט ירחמיאל מיט אַמאָל דערהערט שלמהס שטים, ווי זי וואָלט פון ערגעץ ווייט געקומען:

— אפשר האָבן מיר נישט באדארפט פארטיילן די ראציע?

אויפן טיש איז געשטאנען די וואָג, דורכן האלב-אַפענעם פענצטער האָט אריינגעבלאָזן דער ווינט, געשפילט זיך, געוויגן מיט די שאַלן.

אויפן געטא-הימל איז אויסגעגאנגען דער לעצטער שטערן.
 דורך די פארטונקלטע פענצטער מיט אן אלטן, שווארצן טוך האָט
 א פארשעמטער זיך אריינגעגנבעט דער טאָג. פונעם ווינקל פון דער
 שטוב האָט זיך געטראָגן א שווערער, כריפענדיקער אַטעם, ווי א סקריפ
 פון אן אלטער, פארושאווערטער זעג. פון ברייטן, הילצערנעם בעט פול
 אָנגעלייגט מיט דעקן, איבערבעטן און אלטע, צעריסענע וואטענע קאָלדעס,
 ווי פון א דערטרונקענער שיף האָט נאָר ארויסגעשטייגט לאה'ס קאָפּ. אירע
 פארפעדערטע, צעשויערטע האָר, זענען געלעגן ווילד צעוואָרפן אויף
 די רויטע פארפלעקטע ציכן. דאָס שווארצע פנים, פון ווינטן און רעגנס
 צעאקרט. זי איז געלעגן פארזונקען אין אן אָפּגורנט פון שווערע, מוראדיקע
 חלומות, פארשטיינערט אין שרעק. מיד ליגן אירע דארע, אָדערדיקע הענט,
 וואָס שעפן דאָס געטא-צוואות פון פרימאָרגן ביז נאכט. אונטער איר קאָפּ,
 צווישן קישנס באַגראָבן ליגט א זעקעלע מיט מעל און קארטאָפּל, א ביסל
 פארפּל און אייל, איר נויט-ביסן.

דאָס שמאַלע פאסיקל ליכט, וואָס לייגט זיך פאראומעט אויף די
 נאסע, שימלדיקע ווענט, קוקט אריין צווישן די צוויי איבערגעבליבענע
 ברעטער, פון דער פון לאנג פארברענטע שאַנק, בלייבט זענען אויפן
 יום-טובדיקן אלטן, סאמעטענעם קלייד.

פון די פולע כלים אומריינס טראָגט זיך איבערן שטיבל א זייערער
 געשטאנק, מישט זיך אויס מיטן דומף פון די שמוציקע, פון לאנג נישט
 געוואשענע טעפ. ווי זעלנער איבער א שלאכט-פעלד ליגן צעוואָרפן איבערן
 דיל און אין די גריבער פון ליימענעם אויוולע בראַט-שיסלען, פאנען און
 טעפ פארלאָזענע, פארגעסענע. וואלגערן זיך אויף די פענצטער שאַרבנס
 פון קריגן, דינע געשליפענע פיסלעך פון יום-טובדיקע בעכערלעך, צעבראָ-
 כענע גלעזער און טאסן. פון די פארוושיכטע מיט שטויב באדעקטע טעלער
 שיינט נאָך ארויס אן אָפּגעבלאקעוועט, גאָלדן שטרייפעלע, א פאָריק בלימל
 — סימנים פון פארגאנגענעם, כמעט שוין פארגעסענעם לעבן.

אין א הייל פון א מכשפה פארוואנדלען לאה'ס שטוב די אומגעקערטע
 טעלער און טעפ. טריי האָבן זיי געדינט לאה'ן אלע יאָרן. אין די טעפ האָבן
 פריידיק געטאנצט פסח'דיקע קניידלעך, פאמעלעך געדאמפט זיך אַבתידיקער
 צימעס, געקאכט צענדליקער מאכלים. אויף וועלכע נאָר לאה איז א בריה

געווען. אין די טעפ האָט זיך אָפגעשפיגלט איר יום־טובדיק און וואַכעדיק פנים. נאָר זיי האָבן געקענט אירע פארבאָרגענע חלומות, איר האָפענונג און פרייד. אָן זיי האָט זיך לאה גאַרנישט געקאָנט פאַרשטעלן איר לעבן. ווען עס איז ארויס די גזירה צו פארלאָזן דאָס שטעטל, האָט לאה קודם־כל גענומען זיך צו פארפאָקן די טעפ מיט די טעלער. יעדן באזונדער ארומגעוויקלט מיט שטרוי, אויסגעסדר'ט אין קאסטן, פאַרזיכטיק ארויס־געטראָגן אויפן וועגעלע מיט גרעט, אָפגעהיט זיי זאָלן נישט געשעדיקט ווערן, נישט פארלוירן גיין אין דער גרויסער מהומה. מיט איר פשוטן שכל האָט זי פארשטאנען, אז אזוי לאנג איז מען א מענטש, ווי לאנג מען באדארף א טאָפ מיט א טעלער, און ווען דאָס איז שוין איבעריק, איז שוין דאָס גאנצע לעבן נישט ניהא.

זינט מען איז צו לאה'ן געקומען מיט דער בשורה, אז איר יחזקאל איז געכאפט געוואָרן אויף דער גאס און אויף אַ פולן וואָגן מיט יידן אוועקגעפירט געוואָרן האָט זיך אויף איר א מרה־שחורה געלייגט, ווי א נעפל, פארדעקט אלץ, וואָס טוט זיך ארום.

מיט יאָרן צוריק האָט לאה געזען אין איר שטעטל, ווי צוויי אויס־געפרעסענע שקצים מיט רויטע קיילער הענט האָבן נאָכגעיאָגט א הונט אין מיטן וועג. געכאַפט אים, ארומגעצויגן א רימען ארום זיין האלדז און אריינגעשליידערט אין וואָגן. לאנג האָט אין אירע אויערן געקלונגען דאָס וואַיען פון הונט. ווען די שכנים האָבן לאה'ן דערציילט ווי יחזקאל איז געלאָפן פון טויער צו טויער בעת דער „אַבלאווע“, ווי זיי האָבן אים געכאַפט און א וויינענדיקן אריינגעשליידערט אין וואָגן, האָט אין איר זכרון שוין אויף שטענדיק זיך אויסגעמישט דער יאָמער פון פארפייניקטן הונט מיטן געווייזן פון איר מאן, נאָכגעפאַלגט יעדן טריט, ביינאכט נישט געלאָזט צומאכן קיין אויג, פארגעסן אויף א רגע. עס איז נאָך דאן א לעבן געווען אין נעטאָ, ביידע זיין האָבן פון טישלער־רעסאָרט אהיימגעבראכט פולע טאשן „רומקעס“*, און אָפּטמאַל א זעקל האַלץ, אָדער שפּענער. לאה איז אָבער מער נישט געווען צווישן די דאיקע. נאָר פאר יוצא־זיין יעדן טאָג אָפגעקאַכט פאר שמעונען און לייבישן א ביסל ווארעמס, פון צייט צו צייט צוגערוימט דאָס שטיבל. מיט די געדאנקן אָבער האָט זי אלץ געוואנדערט מיט איר יחזקאלן אויף פרעמדע וועגן, צווישן פרעמדע מענטשן. ווען פריער לייביש און שפּעטער שמעון, זענען פארשיקט געוואָרן אויף ארבעט, איז דאָס צו לאה'ן ווי נישט דערגאנגען. פארשווונדן איז פון דער שטוב דער שטאַלץ פון יחזקאלן, די ליכט פון אירע אמאָליקע טעג. ליגן איצט אויף די בענקלעך זייערע מלבושים מיט שטייב באדעקטע — בענקען צו א ווארעמען, מענטשלעכן גוף.

שטיל רינען פון די פייכטע ווענט טרערן, ווי זיי וואַלטן באוויינט לאה'ס בראָך.

* „רומקעס“ — דאָס יידישע געלט, וואָס רומקאווסקי האָט ארויסגעגעבן אין געטאָ.

צווישן צוויי שרעקן ראנגלט זיך לאה'ס נשמה. די שרעק פארן הונגער און די שרעק פאר א פארשיקונג. זיי האָבן זי איינגעשפּאַנט אין א וואָגן, פארוואנדלט אין א פערד. ווען זי האָט צום ערשטן מאל א צי געטאָן דעם דישל און א טריט געשטעלט פאַראויס האָבן פאר אירע אויגן גענומען שווינדלען די מענטשן מיט די הייזער. זי האָט דעם קאָפּ אראָפּגענייגט צו דער ערד, מער נישט געזען, ווי שטיינער און פיס. א באגאָסענע מיט שווייס האָט זי שווייגנדיק גענומען שפּאַנען פאַראויס און יעדער טראָט איז בלוט, בלוט, בלוט!

דעם טאָג איז אין לאה'ן אָפּגעשטאַרבן דאָס לעצטע ביסל מענטש-לעכקייט. ווי א הונגערקע חיה וועקט זי זיך יעדן טאָג פון שלאָף, ציט ארויף די צעטרעטענע קלומפּעס, וויקלט איין די פיס אין גראָבע, וואָלענע שאלן, אלטע שקארפּעטן און באטראכט זיי לאנג, זאָרגעוודיק, צי זיי וועלן קענען מיטמאכן דעם ווייטן וועג, טאָן דאָס זייעריקע.

זי בייסט איבער אין דער פינצטער א שטיקל ברויט מיט מארגארין, טרינקט נאָך א ביסל שווארצע קאווע מיט א סאכארינקע און גייט פאמעלעך ארויס פון שטיבל. אין "שמאַלן-געסל" ווארטן שוין אויף איר צוויי מיידלעך ביים וואָגן — א טינדל אויף צוויי רעדער. קיינער זעט נישט די געבויענע אין צווייען פרוי אין לאנגן כאלאט מיט א שנור ארומגעבונדן. ביי א זייט הענגט א טאָפּ א פארסמאָלעטער, מיט צואות באשפּריצטער, וויגט זיך הין און צוריק, אהין און צוריק. צוזאַמען מיטן וואָגן מעסט זי אויס די געטאַגאסן און געסלעך איבער רעגנס, ווינטן, שנייען, וואָכן, חדשים. ווי א מידער פערד שלעפט זי זיך פארנאכט אהיים און דער וועג אויף צוריק ציט זיך און ציט אין דער אומענדלעכקייט.

2

שוין לאנג איז פארביי דער באגינען.

שוין פון לאנג האָט אויפגעהערט דאָס קלאפן פון די קלומפּערס אין ברוק, דאָס קלימפּערן פון די טעפלעך. לאה האָט ווי שטענדיק זיך אויפגעכאַפּט, נאָר אַנשטאָט זיך ארויסצוקלייבן פון די דעקן און אויף גיך זיך אָנהויבן אַנטאָן, האָט זי זיך פלוצים גענומען ארומקוקן איבערן שטיבל, ווי זי וואָלט זיך אויפגעוועקט פון א לאנגן שלאָף. נישט געקאָנט דערקענען אליק, וואָס געפינט זיך ארום.

אירע אויגן האָבן גענומען מעסטן דאָס שטיבל, לויפן פון אייוועלע צום טיש און צוריק. ווי זי וואָלט זיך באפרייט פון דער טעמפּקייט, וואָס האָט זי ארומגענומען, ווי א פאנצער, דערשטיקט אלע געפילן און געדאנקען. דאָס הארץ האָט א צאפל געטאָן, ווען אירע ליפן האָבן עטלעכע מאל איבערגעחזרט:

— איך גיי נישט היינט צום וואָגן! איך גיי נישט! זאָלן זיי מיך פארשיקן... פארטרייבן...! עס איז דאָך היינט פרייטיק! מען דארף שבת מאכן... שבת!

ווי מיט א פרעמדע קראפט געטריבן איז זי ארויס פון אונטערן בארג דעקן, אראפגעריסן דאס טוך פון פענצטער און פארקוקט זיך אויף דער גאס.

— דער וואָגן איז שוין פון לאנג אוועק — האָט זי א צופרידענע באשטעטיקט און עס איז איר אזוי לייכט געוואָרן, ווי א מאסע, וואָס האָט זי יאָרן לאנג צוגעפרעסט, ניט געלאָזט אָטעמען, וואָלט מיטאמאָל צערייסן, פארשווונדן.

— וואָלן זיי היינט אליין שעפן, אליין! — האָט זי עטלעכע מאָל מיט פארביסנקייט איבערגערעדט, ברייט צעעפנדיק דאָס פענצטער. צום ערשטן מאָל זייט חדשים איז אריין אין שטיבל א פרישער שטראָם ריינע לופט. ווי א באנומענע איז לאה געשטאנען פארקוקט אויף די לאנגע פעדים שפינוועבס, וואָס האָבן באדעקט די לייסטן פון פענצטער אראפגעהאַנגען פון באלטן, פון די ווענט. עס האָט אין לאה א קאָך געטאָן דאָס פון לאנג פארשלאָפענע בלוט און מיטאמאָל האָט זי אין זיך דערפילט נייע, פרישע כוחות. גענומען זיך צו טרייסלען די קישנס, די דעקן. אזוי לאנג גענישטערט אין די זעק, ביז זי האָט געפונען א ריינעם לאקן און פארדעקט מיט אים דאָס בעט. צוזאמענגעשארט די בערג מיסט און אַש אין פולע עמערס אראפגעטראָגן אויפן הויף. מיט דעם ברען פון אמאָליקן יאָרן האָט זי זיך גענומען שיינען די טעפ, ברומענדיק פארדראַסיק:

— ווי אזוי איז דאָס אלץ אזוי פארלאָזן געוואָרן, פארוויסט? וווּ בין איך געווען, אז איך האָב עס צוגעלאָזט?

די הארבסטיקע זון האָט זיך מיט גאָלדענע פאסן געלייגט אויף די ווענט און אַראָפגעלאכט צו לאהן בעת זי האָט געשייערט דעם שוואַרצן, בלאַטיקן דיל. איר פנים האָט זיך צעשטראַלט, ווען זי האָט אין די געמאָלענע ריבן מיט פיעטרישקע דערפילט דעם טעם פון שבתדיקע פיש. לייכטן די טעפלעך פון אייוועלע, קאָכן זיך אין זיי א קארטאָפּל-זופ מיט פארפּל, פלייש-קאָלן פון געמאָלענע גרויפן מיט פעפער צוגעריכט. דאָס פייערל אויפן אויוון פילט-אָן די שטוב מיט א היימישע ווארעמקייט. זינגען די טעפלעך דעם ערב-שבת ניגון. פון לעצטן ביסל מעל קנעט זי א חלה-בולקע און קוקט אריין אין אייוועלע א פארוואַרגטע:

— צי וועלן זיי נאָר געראָטן? די פליטע איז פארוואַרעט, דער אויוון פארטשאַדעט...

דאָס ברעט פון דער שאַנק איז צעהאקט געוואָרן אויף שפענער, אויפגעגעסן פון פייער, צעגליט די פליטע, דערוועקט אין לאהן זכרונות פון פארגאנגענע שבתים, יום-טובים. דאָס וויינענדיקע קול פון יחזקאל, וואָס האָט זי פארפּאָלט פון דעם טאָג, וואָס די דייטשן האָבן אים פארשיקט, האָט זיך געשטילט, פארגאנגען. איצט הערט זי בפירוש יחזקאלס ערב-שבת-ניגון, וואָס ער אליין האָט צוגעטראכט, אָט זעט זי אים שפאנען איבער דער שוין שבת'דיקער שטוב ווארטנדיק אויפן ליכט-בענטשן.

אין קאסטן מיט שמוציקע וועט האט זי געפונען א קנול פון באנוול צווערן און וואָל און ווי זי וואָלט שוין דאָס א סך מאָל געמאכט, גענומען פלעכטן צוויי קנייטלעך. איצט זיצט זי מנוחה'דיק ביים טיש. אָפגעוואשן, אָפגעפרישט, די האָר פראקעמט, מיטן אלטן זיידענעם שליער אויפן קאָפּ. נישט צו דערקענען איז זי אין דעם אלטן סאמעטענעם קלייד. אויף איר שויס ליגט א געלער צעקנייטשטער סידור. אָנשטאָט אויף די אותיות קוקט זי אויפן קליינעם אומעטיקן פלעמל פון די צוויי קנייטלעך איינגעטונקענע אין בעכערלעך מיט אייל און מורמלט א שולדיקע:

— שבת, מיין שבת, איך האָב דיך פארגעסן צו גיך.

וואָס וואָלט יחזקאל געזאָגט, ווען ער קומט אהיים און טרעפט אזא מושב, ווי עס איז געווען ביז איצט. אזא לעבן... אָן א שבת, אָן א יום-טוב! אוודאי וועט ער קומען! נישט איין מאָל האָט ער דעם דייטש אָפגענארט; און לייבש מיט שמעונען, אוודאי און אוודאי! זיי וועלן זיך שוין אן עצה געבן! ווי דען? אלע זענען מיך דאָך שטענדיק מקנא געווען מיט די זין! אזעלכע צוויי בוימער אזעלכע ריזן!...

איר פנים האָט זיך באדעקט מיט א ליבלעכן שמייכל, ווי זי וואָלט זיי ווידער געזען אומבאהאלפן רוקן זיך איבערן דיל, שטעלן די ערשטע טריט. זי איז מיט די געדאנקען אוועק צוריק אין איר שטעטל, וווּ זי איז נאָך געווען א מענטש, געהאט א היים, א שטיל רואיק לעבן.

בייגן זיך די קנייטלעך, ווי דאָס לעבן וואָלט פון זיי אויסגעגאנגען. לאָזן אראָפּ די קעפלעך, מיט א ציטערדיקן פלאם קוים ברענען.

פלוציים מאכט זיך אויף די טיר און א פארגאפטע בלייבט רבקה, די שכנה, אויף דער שוועל. דאָס קליינע פלעמל פון די שבת-ליכטלעך גייט אויף פאר איר ווי א גרויסע ליכטיקייט. זי קוקט אויף לאה'ס שיינענדיק פנים און עס דאכט זיך איר, אז אויף לאהן רוט די שכינה. שווייגנדיק באטראכט זי דעם ווייס-געדעקטן טיש, די „חלה“ מיט א ציכטיק טישטעכל פארדעק, די „פיש“ מיט רויטע מערעלעך פארפוצט, די אָנגעשטעלטע טעלערלעך, ווי זי וואָלט זיך געריכט אויף געסט, וואָס מיט יעדע רגע קאָנען אָנקומען.

רבקה וויל פרעגן וואָס פארא נס איז אין דער שטוב געשען, נאָר מיטאמאָל איז זי נישט דרייסט צו לאה'ן געוואָרן. א פארשעמטע האָט זי זיך אוועקגעזעצט ביים שבת'דיקן טיש און שטיל גענומען דערציילן:

— לאה, איר האָט געהערט מסתמא פון דער נייער ראציע? א ראציע פון כל-טוב! צוקער און האָניק, אייל און קארטאָפּל! פינף קילאָ קארטאָפּל! א שאָד נאָר, וואָס עס איז א שטיך-טאָג... כאָטש איין מאָל וועט מען קאָנען עסן צו דער זעט.

לאה'ס ליפן גיבן א ציטער, זי וויל פרעגן און וואגט נישט. אירע אויגן קוקן הילפלעז אויף רבקהן:

— וואָס טייטש? ! וואָס... מיינט איר דערמיט צו זאָגן?

— ווי דען, דער דייטש וועט די יידן אומזיסט געבן קארטאָפּל?

ווער איז היינט, פרייטיק, נישט געווען ביי דער ארבעט, וועט זיי נישט... באקומען — זאגט רבקה אָן די לעצטע גזירה און בלייבט שווייגן, ווי זי וואָלט באדויערט, וואָס זי האָט עס געמוזט אָנזאָגן. נאָר א רגע באוונדערט זי די זויערע ווארעמע שטוב, און גייט צוריק צו איר וואָכעדיקייט. צו אירן פול מיט גרעט אָנגעשטעלטן, חושכן, בוידעם-ווינקל.

בלייבט לאה ביים טיש מיטן סידור אין דער האנט א פארצווייפלעטע, דערשלאָגענע. אירע אויגן ווערן מאט און אויסגעשלאָגן, שטום קוקן זיך ארום איבערן פוסטן שטיבל, פארהאלטן אויפן לעצטן ברעט פון דער שאנק און רופט זיך אָן מיט כעס:

— א שבת האָט זיך מיר פארוואָלט! שבת...

די גאנצע נאכט איז זי ביים טיש געזעסן מיט פארבראָכענע הענט, ווי א מת באוויינט די קארטאָפל.

באגינען איז זי אראָפּ פון די טרעפּ, ווי זי האָט נאָר דערהערט דעם סקריפּ פון אויפגעמאכטן טויער. די ערשטע ארויס אויף דער נאָך פיצטערער גאס, אין דער שטילקייט האָבן זיך געטראָגן אירע קלאָגעדיקע רייד:

— קבורה-וואָגן, מיין קבורה-וואָגן, אָט גיי איך צו דיר ווידער... איך גיי... איך וועל דיך ווייטער ציען און שלעפּן... ביז איך וועל פאלן ווי א פערד ביי די רעדער... ביז מען וועט מיך אוועקפירן א פארסטמטע. א טויטע!... אָ...

1

אין טישלער-שאפ איז נאך האלב-פינצטער. נאך אין פאדער-שטיבל, ווו עס זיצט דער נאכט-וועכטער, ברענט א קליין לעמפל מיט א שוואכן, פארחלשטן פלאם, ווי קוים געקאנט זיך דערווארטן דעם טאג. אין די גרויסע, לאנגע זאלן ליגן צעווארפן לייסטן צו שלייפן, קלעצער צו זעגן, ברעטער צו שניידן, טיילן צו די קליינע בענקעלעך, וועלכע עס ארבעטן אויס די „יוגנטלעכע ארבעטער“ — קינדער, וואס ווערן אויסבאהאלטן פאר דער פארשיקונג מיט אן ארבעטס-קארט, גרויסע קאסטנס, וועגן וועלכע עס ווערט גערעדט, און זיי וועלן גיין אויף די פראנטן „קעגן פיינט“, קליינע ציגארן שעכטעלעך, וואס עס ארבעטן אויס פריילינס פון די בעסערע הייזער, וואס עס איז א שאד אוועקצושטעלן ביי די גרויסע קאסטנס צו קלאפן נעגל צוזאמען מיט די פארעלטערטע מיידן און פראסטע יונגען. ווי שקעלעטן שטארן די לייב-זעגן, קרייץ-זעגן און טאקאר-מאשינען, וואס פרעסן-אויף צוזאמען מיט די ברעטער די לונגען פון די בלאסע געטא-בחורים, אמאליקע פעסטע טישלער יונגען, פאריין-מענטשן, שטרייקערס. ווי א כישוף וואלט פון זיי אפגענומען די מאכט, שטארן זיי טויט, פארגליווערט.

שטיל איז אין די זאלן.

פון אונטער די מאשינען הערט זיך קוים א שארף און ווידער איז שטיל. פאמעלעך, פארזיכטיק, קלייבן ציטערדיקע הענט טראטשינעס און האלץ-אפפאל, פאקן מיט זיי אן די טעפלעך און טארבעס, וואס זיי געמען מיט זיך מיט צו דער ארבעט, די ארבל פון די ברייטע שירצן, די טאשן פון די מאנטלעך.

פלוצלינג האט זיך ווער טרוקן און הויל צעהוסט, ווי א סקריפ פון א זעג אריינגעריסן אין דער שטילקייט.

— שא, שא, שטילער דארט! האבן זיך מיטאמאל אנגערופן עטלעכע דערשראקענע אפגעהאקטע קולות פון פארשידענע עקן זאל.

ווי צו להכעיס האט ווער ברייט און הילכיק אויסגעשאסן מיט א געלעכטער און עס האט זיך צעטראגן איבערן זאל, ווי א ווייטער פאר-געסענער עכא.

די דערשטוינטע פרויען האבן פאר גרויס איבערראשונג נישט געוואלט וואס מיט זיך צו טאן. עטלעכע פארשטויבטע קעפ האבן זיך אויפגעהויבן פון אונטער די מאשינען. דערשראקענע אויגן האבן גענומען זיך ארומקוקן פארחידושט.

— וואס איז דא אזוי מורא צו האבן, וואס נעמען מיר דען? ס'ביסל מיסט! — האט וואס אמאל העכער געקלונגען לייקעס קול איבערן פוסטן זאל און פארוואנדערט געענדיקט: וואס קאן שאטן ביבאוו*, אז מיר נעמען דאס ביסל טראטשינעס? די פראדוקציע ווערט דאך סיי ווי צוגעשטעלט! וואס איז זיין עסק? די קעפ האבן זיך שווייגנדיק אראפגעלאזט צו דער ערד, די הענט ווייטער צוזאמענגענומען די שפענער צווישן די רעדער פון די מאשינען. קיינער האט נישט בדעה איצט איינצוטענהן. דאס ביסל מיסט איז ברענגמאטעריאל, אויף וועלכן מען קאן אפמאכען א ביסל ווארעמס. און אויב עס וועט נישט זיין דאס ביסל ווארעמס, וועט דען די פראדוקציע נישט צוגעשטעלט ווערן? פעלן דען יידן פון אנדערע געטאס, ווען זיי וועלן אפשטיין ביי דער ארבעט און בלייבן אין דער היים אין די בעטן?

אינציקווייז הייבן זיי זיך אויף, שטויבן אפ די מלבושים, ווישן אפ די פארשמירטע פנימער, און נעמען זיך פאמעלעך, וואקלענדיק זיך ווי שאטנס. שארן פונעם מאשינען-זאל. זיי ווילן וואס גיכער פארשווינדן מיטן ביסל ברענעכץ, פארשמעקן עס אין די זאלן אונטער די ארבעטס-טישן, צווישן די קאסטנס.

ווי פון אונטער דער ערד וואקסט אויס דער „סאלאווי“** לעצן, א הויכער, שלאנקער בחור אין א גרויסער לאנגער ארבעטס-שערץ. — ווידער געקליבן טראטשינעס? ווייניק איז וועגן דעם גערעדט געווארן? איר וועט פריער נישט אויפהערן, ביז איך... די ארבעטארינס צעלויפן זיך.

זיי ווייסן, אז לעצן שרייט אין דער לופט אריין נאך אויף אפצושרעקן. ערגער וואלט געווען, ווען עס וואלט זיי געפאקט דער גראבער שמואל. ער וואלט גארנישט געזאגט, נאך ביי יעדער אויסגעשיט דאס ביסל טראטשינעס און דעם טאג וואלט קיינע פון זיי די זופ נישט באקומען. אזאנער איז ער שוין. ער האט פיינט צו רעדן.

ביסלעכווייז קומען זיך צונויף די ארבעטארינס פון די געטא גאסן און געסלעך. פארשנייעטע, פארפרוירענע, לויפן זיי ארום לענג אויס די זאלן אויף צו דערווארעמען זיך. קלאפן בעל-עגליש מיט די הענט, טופען מיט די פיס.

ווי א בלויער נעפל הענגט די פראסט איבער די זאלן, פארהאקט דעם אטעם אין די ברוסטן.

* ביבאוו — דער לייטער פון געטא-פארוואלטונג.

** אן ארדנער פון זאל.

אומעטיק ברענען די לעמפלעך, ווי זיי וואלטן נישט געקאנט קוקן אין די אויגן פון די הונגעריקע, פארפרוירענע פרויען און מיידלעך. ארומגעהילט אין די פאטשיילעס, מיט די קאפטיכער נידעריק איבערן שטערן אראפגעצויגן, זעען זיי אויס ווי פארגליווערטע, קוים זיי האלטן אין די בלויע, שטייפע פינגער די לייסטלעך צום ארומשלייפן.

אין מאשין נאך דער צווייטער וועקט זיך פון שלאף. גיט א צי מיט די רעדער, א שלעפ מיט די ציין, א צעברום און צעקלינג, אזש מיט א קרעכץ הייבן זיך אן צו וויגן די ווענט, טרעשטשען די ברעטער פון דיל. אין די זאלן פון די גרויסע קאסטנס הייבן אן צו קלאפן די האמערס הילכיק און צאָרניק, ווי זיי וואלטן אָנגעזאָגט נקמה, קאמף.

ווי איבער א בינשטאק צעטראָגט זיך דער רעש פון די זאלן אין די ביורא-צימערלעך איבערן הויף.

דער שאַפ האָט זיך אויפגעוועקט און אָנגעהויבן זיין משונהדיקן אַקאָרד-געיעג פאַר פראָדוקציע, פאַר לעבן.

2

מיטן אַנקומען פון דער אויפזערין ליובא ווערט פריילעכער אין דער שליפּעריי. אליין א קליינע, צארטע, קוים, וואָס זי זעט זיך ארויס פון צווישן די מאַשינען, שטראַלט מיט א מאָדנער וואַרעמקייט, וואָס רופט ארויס אויף יעדן פנים א פריינטלעכן שמייכל, א פונק פון האַפּענונג.

זי גייט פון מאַשין צו מאַשין, טענהט זיך אויס מיט יעדער פון די אַרבעטאַרינס באַזונדער. זי קען אַלע זייערע זאַרגן, די נעמען פון זייערע קינדער, די בריוו פון זייערע מענער וואָס זענען אַוועק אין טיפן דוסלאַנד. אַמלענגסטן פלעגט זי זיך פאַרהאַלטן ביי דער פרוי יאַקובאַוויטש, א פאַרמלחמהדיקע שטאַפּעריין, די בעסטע טישלעריין אין שאַפ. שוין אויף אַלע מאַשינען האָט זי געאַרבעט, ביז זי האָט זיך אויסגעבעטן אַן אַרט אין דער שליפּעריי. היינט זיצט זי ביי דער אַרבעט אַ רואיקע, צופרידענע, ענדלעך דבורהלען אין אַ שאַפ אָפּגעגעבן. אַ מיידעלע שוין פון צען יאָר און ביי קיין אַרבעט נישט געקאָנט זי איינאַרדנען. עפעס איז זי גאָר אַ קליינע געוואָרן. קיינער האָט נישט געוואָלט גלויבן אין אירע יאָרן. זיכער וועט זי זיך אויסלערנען צוזאַמענלייגן די הענטשקעס צו דער פאַר. אַ נאַרישקייט וועט עס זיין פאַר איר! יעדן טאָג אַ ביסל וואַרעמס באַקומען. נישט אַרומ-דרייען זיך אליין אין דער קאַלטער שטוב. ווי עס זאָל נישט זיין, באַגייט מען זיך דאָך גוט מיט די קינדער אין די רעסאַרטן — טראַכט זי, שליפּנדיק די לייסטלעך. מיטאַמאַל באַפאַלט זי אַ בענקשאַפט צו איר משהן. אַ פאַרזאָרגטע הייבט זי אָן איבערקלערן: שוין דריי יאָר פון אים קיין בריוול נישט דערהאַלטן. ווי זעט ער איצט אויס? ווער טוט עפעס פאַר אים? באלד אָבער הייבט זי זיך אליין אָן באַרואיקן. זיכער איז ער דאָרט אַ וואַזנער מענטש געוואָרן. די בריוועלעך וואָס זענען אין דער ערשטע צייט אָנגעקומען פון אוראַל האָבן געזאָגט, אַז ער איז שוין פון לאַנג נישט

דער זעלבער משה. ווי דען, טראכט זי ווייטער, דאָרט מיאוסט מען זיך
נישט מיט אַ יידן, זיכער איז ער דאָרט אַן אָנפירער, אַ קאָמיסאַר געוואָרן...
מיט דער אויפזעצערין ליובאַ האָט זי שטענדיק אַ סך סודות.
אָרומקונדיק זיך אין אלע זייטן, רעדט זי אַריין אין איר לאַנג שטילערהייט
און מיט אַן אָנגעצונדן פנים פאַרענדיקט שטענדיק אַזוי אייגן:

— אַט אַט קומען זיי, די רויטע! עס פעלט שוין נישט אַ סך... נו, נו,
זאָל נאָר מיין משה קומען מיט די רויטע זיי וועלן שוין אַ סוף מאַכן מיטן
דייטש און מיט זייערע געטרייע יידעלעך! הלוואי וואָס גיכער...

ליובאַ שאַקלט מיטן קאָפּ, טראָץ איר אַזוי רואיקן און אַזוי זיכערן
אויסזען, ווייס זי, אַז עס איז נאָך נישט אַזוי נאָענט צום סוף, און ווער
ווייסט, צו דאָן וועט נאָך ווער בלייבן אויף צערעכענען זיך. אירע קלוגע
אויגן באַדעקן זיך אויף אַ וויילע מיט אַ נעפל, באַלד אָבער פאַרטרייבט זי
די טרויעריקע מחשבה, שטעלט זיך אַוועק ביי דער מאַשין, וווּ עס אַרבעט
רחלע, דאָס קינד פון דער שליפערין און ציט פאַר איר אַרויס אַ ביכל
פון פאַרטעך.

גיריק נעמט רחלע דאָס ביכל, גיט אַ מיש מיט די בלעטער און
צעשמייכלט זיך:

— אַ... „מאָטל פייסי“... כ'האַב עס שוין פון לאַנג געלייענט! איר
מיינט פריילין ליובאַ אַז איך בין אַזאַ פּראָסטע, גאָרנישט געלערנט, און
ווי אַ שולדיקע הייבט זי זיך אָן צו פאַרטיידיקן:

— ווען די מלחמה איז אויסגעבראָכן האָב איך געהאַט ענליך יאָר,
וואָס האָב איך דען געקאָנט זיך אויסלערנען? און היינט נאָך דער אַרבעט
דאַרף מען גיין אין קאָאָפּעראַטיוו, אויסוואַשן אַ ביסל וועש, נאָר ביינאַכט
קאָן איך לייענען, ווען אלע שלאָפן שוין. דער טאַטעשי זאָגט, אַז ווען עס
וואַלט זיך געפינען עפעס אַ לערערקע וואַלט ער אויפגענייט אַ מאָנטל
צי וואָס, מיר וואַלטן שוין באַצאָלט... נאָר עס איז שווער צו געפינען. ליובאַ
טראַכט אַ רגע און ווי זי וואַלט זיך געוונדערט אירע אייגענע ווערטער
ענטפערט זי:

— נעם צוזאַם אַ פאַר מיידלעך, מירן שוין זען...

— טאַקע, פריילין ליובאַ — צינדן זיך אָן די אויגן ביי רחלען, איר
וואַלט געוואַלט מיר לערנען? און באַלד לעשן זיי זיך אויס מיט באַדויער:
— איך האָב נישט קיינעם... זיי ווילן נישט! איך האָב געהערט, אַז
אין די אַרגאַניזאַציעס זענען יעדע וואָך פאַרשידענע לעקציעס. כ'וואַלט זיך
פאַרשריבן, ווי מיינט איר פריילין ליובאַ, וועלכע איז די בעסטע?

— איך ווייס נישט, רחלע, ענטפערט וואָרעם ליובאַ. איך זוך אליין.
זי פאַרקוקט זיך אויף אירע קליינע, בלויע הענטלעך, וואָס שלייפן אַזוי
געשיקט די לייסטלעך, ווי זיי וואַלטן שוין יאָרן לאַנג געאַרבעט ביי אַ
מאַשין: מיטאַמאָל דערמאָנט זי זיך וועגן דער דעלעגאַטן-פאַרזאַמלונג,
וואָס איז גערופן געוואָרן און איז, פאַרקעמענדיק אייליק די צעשויערטע,
מיט שטויב באַדעקטע האַר, אַרויס פון זאָל.

אין סעקרעטאריאט־שטיבל האָבן זיך צוזאַמענגענומען די רעסאָרט־
דעלעגאַטן. אויף אַ רגע זענען זיי אַרויס פון דער געטאָ ווירקלעכקייט,
דערמאָנט די אַמאָליקע פאַרזאַמלונגען, הייסע וויכוחים און מיט אַראָפּ־
געלאָזטע קעפּ, שווייגנדיק געזעסן, געוואַרט, וואָס דער פאַרזיצער וועט
איבערגעבן.

— ווער פעלט? — האָט אומגעדולדיק זיך אָנגערופן שמעון דער
פאַרזיצער. עס דאַכט זיך, אָז צווישן די דעלעגאַטן דאַרף שוין יאָ זיין אַ
ביסל דיסציפלין...

— מען דאַרף נישט וואַרטן אויף קיינעם, ווער ס'האָט נישט קיין
אינטערעס, דאַרף מען נישט — האָט זיך אַריינגעמישט די דעלעגאַטקע
פון די קינדער־בענקעלעך. צום ערשטן מאַל איז זי אויף אַ פאַרזאַמלונג
פון אַזאַ מין און איז גאָר איבערנומען מיט איר מיסיע.

שמעון, דער הייצער, אַ געוועזענער סטודענט פון לערער־סעמינאַר,
האָט זיך אויפגעשטעלט פון זיין אָרט מיט אַ שטים, ווי ער וואָלט גערעדט
פאַר אַ ברייטן עולם, אָנגעהויבן:

— חברים אַרבעטער! די שווערע לאַגע אין די רעסאָרטן און אין
אונדזער רעסאָרט בפרט צווינגט אונדז זיך צו פאַרטראַכטן, ווי אַזוי צו
העלפן די אַרבעטער, זיי זאָלן קאָנען זיך ווייטער אויפהאַלטן. די צאָל
קראַנקע און שוואַכע ווערט מיט יעדע וואָך גרעסער און אונדזער פליכט איז
ראַטעווען מיט אַלע אונדזערע באַשיידענע כּעגלעכקייטן. יעדער פון אייך
דאַרף אָפעלירן צו די הומאַנע געפילן...

די דעלעגאַטן האָבן אָנגעהויבן אומגעדולדיק זיך צו דרייען אויף די
בענקלעך, עטלעכע האָבן זיך צעהוסט, ווי זיי וואָלטן געוואָלט געבן צו
פאַרשטיין, אָז עס איז נישט נייטיק צו האַלטן אַזעלכע לאַנגע דרשות. לייב,
דער דעלעגאַט פון מאַשין־זאַל האָט שטיל אין אַ זייט אַ זאָג געטאָן:

— איך מיינ, אָז מיר דאַרפן דאָ זיך נישט שפּילן אין אַ פאַרלאַמענט,
וואָס לייגט פאַר דער פאַרזיצער?

שמעון, דער פאַרזיצער, האָט אויפגעמאַכט זיינע פארחלומטע אויגן,
וואָס זענען געווען געווענדט ערגעץ אין דער ווייט און אַ צעמישטער אַ קוק
געטאָן אויף די צוזאַמענגענומענע אַרבעטער. דערווענדיק אין זייערע אויגן
שפּאַט געלעכטערלעך און אַ געצוימטן חווק, אַ טראַכט געטאָן: לאַבועס!
— און האָרט אָפּגעענטפערט:

— איר דאַרפט אין יעדן זאַל צוזאַמענעמען די אַרבעטער. דער־
קלערן דעם זין פון דער זעלבסטהילף און פאַרלייגן יעדער זאַל אָפּגעבן
פון זיין ראַציע אַ דעקאַ מעל, אַ דעקאַ צוקער, אַ קאַרטאָפּל, אַ דעקאַ איל.
יעדע וואָך וועלן מיר באַשטימען, ווער פון די קראַנקע...

— זענען מיר דאָך שוין געהאַלפן געוואָרן — האָט זיך ווער אין
אַ זייט צעלאַכט.

איך בעט אַ וואָרט! — האָט אַן אויפגערעגטער זיך אָנגערופן
דער דעלעגאַט פון די קאַסטנס...

— זאל באשטימט ווערן נאָר פינף מינוט צו רעדן — האָבן עטלעכע דעלעגאטן צוזאמען אריינגערעדט. מיר האָבן געלאָזן די אַרבעט, מיר קאָנען נישט אָפּיצן שעהען...

— כּהאַב נאָך נישט געענדיקט! — האָט געשריען דער פּאַרזיצער, — לאָזט רעדן...

נישט וואָרטנדיק אויף זיין ריי, האָט אַ מאַשינער אָנגעהויבן:
— ווי איך זע, איז דאָ צוגעגרייט געוואָרן אַ גאַנצע פּאַרזאָמלונג מיט גרויסע פּלענער. דאָס הייסט, אַז מיר, די אַרבעטער פון שאַפּ, דאַרפן זיך נעמען צו ראַטעווען די קראַנקע אָפּגעבנדיק אַ טייל פון אונדזער הונגער־ראַציע, וואָס מיר באַקומען. האָט דען נישט יעדער פון אונדז אין דער היים קראַנקע טאַטע־מאַמע, אָפּגעשוואַכטע, אויסגעדראַטע קינדער? וועמען זאָלן מיר פּרירער ראַטעווען? זאָגט, ווער פון אייך איז בכוח אָפּצוגעבן אַ דעקאָ צוקער און אַ דעקאָ אייל! הונגערט דען נישט יעדער פון אונדז? — אמת, אמת... האָבן די פּאַרזאָמלטע צוגעשטימט — וויפל באַקומען מיר דען אינגאַנצן?

— רייסט נישט איבער — האָט זיך פאַרהאַקט דער דעלעגאַט און ווייטער רעדן נישט געקאָנט, ווי מיטאַמאַל וואָלטן זיינע געדאַנקען אויסגערונען.

דערווייל האָט זיך אויפגעשטעלט דער דעלעגאַט פון דריטן זאַל, אַ מיטגליד פון דער פאָך־קאָמיסיע אין דעם פאַרמלחמהדיקן טישלער פאַריין, און נישט וואָרטנדיק אויף אַ וואָרט גענומען רעדן. קורץ און האַרט האָט ער דערקלערט:

— חברים דעלעגאַטן! מיר, די באַוווּסטזיניקע אַרבעטער פון שאַפּ דארפן זיך נישט לאָזן פאַרפירן אויף קיין וועג פון קאָמפּראַמיסן, נישט איינגיין אויף געמיינזאַמע פּלענער מיטן „באַלוטער־פּלאַץ“, מיט דער געטאָ־אַדמיניסטראַציע. זיי, די פירער פון בלוטער־פּלאַץ, וואָס זענען שולדיק פאַרן טויט פון טויזנטער אַרבעטער, וואָס צעטראָגן און צעגנבענען די געטאָ־אַפּראַוויזאָציע, רויבן אַוועק דעם ביסן פון אונדזער מויל, קומען צו אונדז מיט פּלענער פון זעבסט־הילף! דאָס איז אַ נידערטרעכטיקער חזק פון אונדז אלע! זאלן זיי זיך אָפּזאָגן פון זייערע דיעטן און טאַלאַנען, צעטיילן דאָס, וואָס זיי האָבן אין זייערע קעלערס, וועט שוין סטייען אויף ראַטעווען די קראַנקע! מיר דאַרפן באַיקאָטירן דעם פלאַן ווי אַלץ וואָס קומט פון באַלוטער־פּלאַץ און פאַרשטיין, אַז אין אַנבליק פון דער פּאָליטישער לאַגע ווילן זיי...

אַ בלאַסער האָט זיך דער פּאַרזיצער אויפגעכאַפט פון זיין אָרט און אָנגעהויבן שרייען:

— דאָ איז נישט קיין מיטינג! זייט פאַראַנטוואָרטלעך פאַר אייערע רייד, מיר קענען זיך נישט, און פאַרגעסט נישט אין וואָס פאַר אַ צייט מיר לעבן! דאָ איז נישט קיין אָרט פאַר אַזעלכע פּראָוואַקאַטאָרישע רייד... — פאַרלאָזט די פּאַרזאָמלונג! — האָט איבערגעשלאָגן אים דער

דערלאנגט פון דריטן זאל און אליין צו צו דער טיר. אויף דער שוועל האָט ער נאָך אמאָל איבערגעחזרט :

— זאָלן די קיעראווינקעס זיך אָפּזאָגן פון זייערע טאלאַנצען, נישט ראַטעווען די קראַנקע אויף אונדזער חשבון...

דערשטיינט האָבן אים נאָכגעקוקט די דעלעגאַטן, נאָר דאָס פנים פון פאַרזיצער האָט זיי אלע צוגעשמידט צום אָרט.

אויפסניי האָט דער פאַרזיצער גענומען איבערצייגן אלע :

— פון אלע שטאַנדפונקטן דאַרפן מיר אַדורכפירן די זעלבסטהילף.

אין קיין רעסאָרט האָבן זיך די אַרבעטער נישט אָפּגעזאָגט פון דער מיני-מאַלער הילף. ווער פון אייך וויל אַ וואָרט צו דער דיסקוסיע, האָט ער שוין אַ מידער זיך אוועקגעזעצט און גענומען באַטראַכטן יעדן דעלעגאַט באַזונדער. — איך בעט אַ וואָרט — האָט נישט דרייַסט זיך אָנגערופן ליובאַ און מיט אַ ציטערדיקער שטים. שטאַרק איבערגענומען מיט דעם וואָס דער דעלעגאַט פון דריטן זאל האָט פאַרלאָזט די פאַרזאַמלונג, האָט זי געזאָגט :

— איך ווייס נישט צי מיר קאָנען היינט טראַכטן לויט וועלכן נישט איז שטאַנדפונקט, נאָר לויט מיין מיינונג דאַרפן מיר אַדורכפירן די אַקציע פון זעלבסטהילף. זיכער איז עס נישט קיין גרויסע הילף, נאָר אויב דערמיט קאָנען מיר לייכטער מאַכן אַ קליינער צאָל קראַנקע, דאַרפן מיר עס טאָן. די פרויען האָבן צוגעשאַקלט מיט די קעפּ :

— פאַר יעדן אַ דעקאַ צוקער און מעל מאַכט גאַרנישט אויס אַ סאַך

און דאָך וועט זיך יעדע וואָך צוזאַמענעמען אַ פאַר קילאַ.

— זאָל באַשטימט ווערן, צי די הילף וועט אַדורכגעפירט ווערן לויט די זאָלן, צי לויט אַ ליסטע, — האָט פאַרגעלייגט איינער פון די דעלעגאַטן און זיך אויפגעשטעלט, ווי געוואָלט דערמיט זאָגן, אַז עס איז שוין צייט צו פאַרענדיקן די פאַרזאַמלונג.

— מיר דאַרפן נישט קיין ליסטעס, האָט איבערגעריסן אַ דעלעגאַט,

אַן עלטערער ייד, מיט אַ קורצן געשוירן בערדל. אויב איך נעם אַראָפּ אַ דעקאַ מעל און אַ דעקאַ צוקער פון מיין ראַציע, וויל איך עס געבן מיינעם אַ חבר פון זאל, מיט וועלכן איך אַרבעט צוזאַמען, נישט איך זאָל אפילו נישט וויסן, וועמען עס איז צוגעפאַלן.

— אויב אַזוי, דאַרפן מיר נישט די דעלעגאַטן פאַרזאַמלונג, זאָל זיך

יעדער זאל אַדורכפירן אלץ צווישן זיך — האָבן זיך אויפגעקאַכט די פאַרזאַמלטע.

— פון אלע שטאַנדפונקטן איז נישט אויסגעהאַלטן דער סעפּאַראַטיזם

פון די זאָלן, האָט זיך ביי זיינעם געהאַלטן דער פאַרזיצער, עס דאַרף געשאפן ווערן אַ קאַלעקטיווע ליסטע... זאָל איצט אָפּגעשטימט ווערן, צי מיר נעמען אָן אין פרינציפ די זעלבסטהילף, און אַזוי ווי עס איז שוין שפּעט, באַשטימען אַ צווייטע פאַרזאַמלונג, וועלכע דאַרף שאַפן אַ מאָדוס... גיך האָבן זיך אויפגעהויבן הענט.

מיט דער מערהייט איז בשלאסן געווארן צו באטייליקן זיך אין דער
זעלבסטתילף, זונטיק, דעם פרייעם טאג איז באשטימט געווארן די צווייטע
פארזאמלונג.

3

אן אויפגערעגטער האט דער קאמיטאר פון שאפ ארומגעשפאנט
איבער זיין קאבינעט.

— דווקא מיר איז אזא שטיקל ארבעט צוגעפאלן, האט ער עטלעכע
מאל איבערגעזאגט און ווידער אנגעזאגט די אויסגעלאשענע ציגארעט.
ער האט זיך אוועקגעזעצט ביי זיין שרייבטיש און פארטראכט וועגן דעם
מאדנעם, פארעקשנטן מענטש, דעם דיכטער ווייס, וואס קומט צו דער
ארבעט מיט היינען אדער ביראנען אין דער טאש, און ווי ער וואלט נישט
געפרעגט ביי קיינעם, זעצט ער זיך אוועק לייענען אין גרעסטן ברען פון
דער ארבעט. פון צוויי רעסארטן האט מען אים שוין אוועקגעשיקט, האט
ער געמוזט צו מיר אריינפאלן — האט ער א ביזער געטראכט. איז עס א
טישער־רעסארט, זאל דער ארבעטס־איינזאץ שיקן פאכלייט, סטאלארעס,
נישט דיכטער און מוזיקער! אומגעלומפערטע מענטשן מיט פארדרייטע קעפ!
און דאך איז אים נישט אנגענעם, וואס ער מוז מיטן דיכטער
אדורכפירן דאס ענדגילטיקע געשפרעך. ביסט ער די ליפן, קאן אויף זיין
פאטעל נישט געפינען זיך קיין ארט.

עמיצער האט אנגעקלאפט אין דער טיר.

— דאס איז ער, האט דער קאמיטאר א טראכט געטאן און הויך
אויסגערופן: ביטע...

דער דיכטער ווייס, א נידעריקער, כמעט גרויער מאן, אין אן
אויסגערייבענעם מאנטל מיט א צעקנייטשטן הוט אין דער האנט
און אין גרויסע, צעפארענע שייך אויף די פיס, איז א ווילע שטיין געבליבן
אויף דער שוועל, ווי ער וואלט באטראכט דעם קאבינעט.

— ביטע, הער ווייס, האט נאכאמאל איבערגעזאגט דער קאמיטאר
פריינטלעך און אויפגעשטעלט זיך פון ארט.

פאמעלעך איז דער דיכטער צו גום שרייבטיש, שווייגנדיק זיך
אוועקגעזעצט. נאך א רגע, קוקנדיק גלייך אין פולן, פילן ראזירטן פנים
פונעם קאמיטאר, האט ער א זאג געטאן:

— איר האט מיך גערופן...

— יא, הער ווייס, איך האב געוואלט מיט איך שפרעכן, האט דער
קאמיטאר אנגעהויבן אויף דייטש און איבערגאנגען אויף פויליש.

— איך דארף נישט דערציילן, וואס פאר א באציאונג איך האב
צו אייך. כ'בין אליין א מענטש פון דער באהעמע, מיין שוואכקייט איז
מאלעריי... כאטש מיט דער יידישער ליטעראטור האב איך ווייניק
געמיינזאמעס, איז מיר אייער נאמען נישט פרעמד. איך האב נישט איין
מאל געהערט וועגן אייך רעדן... נאר טראץ דעם מוז איך אויספירן מיין
פליכט. איר פארשטייט מיך? די לאגע איז נישט אנגענעם... נאר איר

פארשטייט, האָט ער זיך געפלאַנטערט אין די רייד, דאָ איז אַ טישלער-שאַפּ, מיר זענען פאַר דער פראָדוקציע פאַראַנטוואָרטלעך מיט די קעפּ... עס קאָן נישט טאָלערירט זיין אַ מענטש... וואָס, וואָס פירט אַריין דעמאָראַליזאַציע... — וואָס הייסט, האָט מיט אַ פונק אין די אויגן אַבער קאַלט, איבער געריסן דער דיכטער ווייס און זיינע פולע אַנגעלאַפענע הענט האָבן אַ ציטער געטאָן.

— וויפּל מאָל האָבן מיר אייך פאַרגעלייגט אַ לייכטע אַרבעט אין ביראָ, האָט זיך אַנגעהויבן צו פאַרטיידיקן דער קאַמיסאַר, איר דאַרפט מיך פאַרשטיין... איר רעכנט זיך איבערהויפּט נישט מיט אונדז... איר ווילט איבערהויפּט גאַרנישט טאָן... דאָס קאָן ווייטער נישט דויערן, האָט ער אַרויס-געוואָרפּן פון זיך און פאַר גרויס אויפּרעגונג האָט אַ כוואָליע בלוט פאַרגאַסן זיין קאַרק, אפשר וועט איר פאַרלייגן וואָס פאַר אַ אַרבעט איר וואָלט געוואָלט אויספירן, ס'איז אַ גרויסער רעסאָרט און ווי עס זאָל נישט זיין, קאָנט איר דאָך זיך עפעס צופאַסן...

— איך, איך קאָן גאַרנישט טאָן! דאָס איז ביי מיר אַרגאַניש אומ-מעגלעך — האָט דער דיכטער אַנטשלאָסן געענטפערט און געוואָרט אויף דעם, וואָס וועט נאָכקומען.

אויף אַזאַ תשובה האָט זיך דער קאַמיסאַר נישט געריכט, אַ פאַרוויי-דעטער האָט ער מיט ניגער גענומען באַטראַכטן דעם דיכטער, אַרומקוקנדיק זיך פאַרוויכטיק אין אַלע זייטן שטיל געזאָגט:

— אויך איך וואָלט גערן עפעס אַנדערש געטאָן... מיינט איר, אַז איך וויל פאַר „זיי“ אַרבעטן? אפשר וועט מען אונדז אַלע שפּעטער שיסן דערפאַר? ווער קאָן דאָס וויסן? אַבער ווי פאַרשטייט איר די זאַך? הייסט, אַז לויט אייך, דאַרפן מיר בכלל פאַר זיי נישט אַרבעטן? די געטאָ זאָל אויפגעלייזט ווערן, פאַרשיקט?

— נישט אַרבעטן, ווי נישט באַדאַרפט אָפּגעבן די קינדער, נישט שווייגן...

דער קאַמיסאַר איז אויפגעשפרונגען פון אַרט, ווער, מיר? דאָס הייפּעלע, וואָס איז נאָך געבליבן? מיט איין מאַשין קאָן מען אונדז אַלע אויספאַרטיקן... און פלוצים איז ער אַרויס מיט אַ וואַנזיניק געלעכטער: מעכטיקע אַרמיען גיבן זיך אונטער, לענדער — און מיר דאַרפן נישט שווייגן! האָ, האָ, האָ! איר וויסט ווער עס קאָן אַזוי טראַכטן? די, וואָס האָבן נישט וואָס צו פאַרלירן! מיר האָבן נאָך פרויען און קינדער, עמיצער וועט דאָך בלייבן לעבן און פון דער צווייטער זייט גערעדט, ווער קאָן אונדז משפּטן? ווער וועט האָבן רעכט?

דער דיכטער ווייס איז געזעסן אויף זיין שטול רואיק, געקוקט אין אַ זייט, ווי געוואָלט אים געבן צו פאַרשטיין, אַז ער האָט נישט בדעה מיט אים צו פירן דעם וויכוח.

— איך זע, אַז מיר וועלן צו קיין פאַרשטענדיקונג נישט קומען — האָט אַנגעהויבן דער קאַמיסאַר שוין אַפיציעל, גאָר מיט אַן אַנדערן טאָן.

דער דיכטער האט א שאקל געטאן מיטן קאפ צושטימענדיק.
 — אויב אזוי באדויער איך זייער, — האט דער קאמיסאר קאלט
 געזאגט, נאך איך וועל מוזן איך איינארדענען אין א צווייטן רעסארט. דאָרט
 וועט איר קאָנען זיין אינגאנצן פריי. איך מיינ אין געטא־ארכיוו...
 דער דיכטער ווייס האט נישט באלד געענטפערט. שוויגנדיק האט
 ער זיך אויפגעשטעלט פון זיין אָרט. זיין פנים איז געווען פול מיט טרויער,
 א באַליידיקטער האט ער קוים אַרויסגעזאָגט:
 — מיר איז אַלץ איינס וווּ איר וועט מיך שיקן. און מיט אַ שטאַלץ
 אויפגעהויבענעם קאָפּ איז ער אַרויס פון קאַבינעט.

4

אין ווינקעלע פון מאַגאזין, נעבן דער שלייפערריי, זיצן צוויי „טראַנס-
 פּאַרטי־מיידלעך“ און לייגן אָן אַ פולע טראַגע געשליפענע לייסטלעך. זיי
 דאַרפן די טראַגע אַרויפטראַגן אויפן דריטן שטאַק, אין זאַל וווּ עס ווערן
 אויסגעאַרבעט די קליינע קינדער־בענקעלעך. ביידע האָבן נאָר קוים וואָס
 איבערגעבליבן, תמיד הייבן זיי אָן אַניאָגן די אַרבעט ערשט נאָך מיטאַג, ווען
 זיי טרינקען זיך אָן מיט דער געדיכטער, הייסער קלייען־זופּ.
 לייקעס פנים איז רויט. אָפּגעפרוירן ווי אַ צוויק. אין אירע אויגן
 אָבער טאַנצן אַרום צוויי קוועקזילבערלעך, וואָס מאַכן זי מונטערער און
 לעבעדיקער פון אַלע. נאָכן פאַרשיקן איר גאַנצע משפּחה האָט זי דאָס
 שטעטל פאַרלאָזן. די פּוסטקייט האָט זי פון דער היים פאַרטריבן. מיט אַ
 טעפל אָנגעהאַנגען אין אַ זייט, האָט זי געוואַנדערט פון געטאָ אין געטאָ...
 אַ צייט זיך אויסבאַהאַלטן ביי אַ פּויער און נאָך דער מסירה אין דאָרף ווייטער
 זיך געלאָזט אין וועג. אין לאַדזשער געטאָ ביינאַכט זיך אַריינגעשמוגלט דורך
 די דראַטן און דאָ שוין באַשלאָסן צו וואַרטן אויף „זייער סוף“. זיצנדיק אויף
 אַ קלעצל, טענהט זי איין מיט איר מיטאַרבעטערין זעלדען פון ווידאווע.
 — קאָנסט זאָגן וואָס דו ווילסט, נאָר איך האַלט פון רומקאווסקין!
 ער איז אַ מענטש! וווּ האָסטו נאָך אַזעלכע רעסאָרטן מיט קאָאָפּעראַטיוון
 און אַ פּאָליציי? אַזאַ אַרדענונג? דו זאָגסט, אַז מען דאַרף נישט קיין פּאָליציי?
 אָן אַ פּאַלקע וואַלטן די מענטשן זיך אַליין אויפגעגעסן! דו זעסט דאָך, וואָס
 עס טוט זיך אין אַ ריי, ווען עס פעלט אַ פּאָליציאַנט. און ווען דער דייטש
 וואַלט געקומען מאַכן אַרדענונג, וואַלט דאָך יעדן טאָג זיך געגאַסן בלוט!
 איך האָב שוין נישט איין געטאָ געזען, אָבער דאָ, זאָג איך דיר, איז אָן
 אַרדענונג. יעדער מוז אַרבעטן און יעדער באַקומט זיין ראַציע! וועסט זאָגן,
 אַז אַלץ איז פּראַטעקציע? אויף דעם איז נישטאָ קיין עצה. דאָס איז אויף
 דער גאַנצער וועלט!

— לאָז מיך צורו מיטן אַלטן משומד! ער וועט אונז אַלע באַגראָבן!
 ראַציעס גיט ער, אָן אומגליק אויף אים! איז ער אַזוי אויסגעקאַכט מיטן
 דייטש, וואָס זאָגט ער זיי נישט, אַז מיר קאָנען שוין מער נישט אויסהאַלטן
 אָן ברויט און אָן קאַרטאָפּל? — רייסט איר איבער זעלדע. באלד וועלן

אלע גיין שלאָפן און ביי אים איז גדולה, א יידישער מלך געוואָרן! גייט אַרום איבער דער געטאָ מיט אַ בלום אין לאַץ! כ'האָב אַליין געזען, אַ ווייסע רויז...

זי לאָזט אַראָפּ דעם קאָפּ און לייגט ווייטער שווינגנדיק די לייסטלעך. געקומען איז זי אין געטאָ מיט איר פולער משפּחה, טאָטע-מאָמע, ברידער און שוועסטערלעך. און איידער דער צווייטער שניי איז געפאלן, איז זי מיט לייזערן אַליין אין שטוב געבליבן. איינציקווייז האָט זי זיי אַלע אַוועקגעפירט אויפן פול פאַרווייטן געטאָ-בית-עולם. געלאָזט אויף די צע-וואַרפענע קרומע וועגן און שטעגן קליינע בערגלעך, איינער נעבן צווייטן אָנגעשאַטן. ווי לאַנג עס איז נאָך וואָרעם געווען איז זי יעדע וואָך צו זיי אַרויסגעגאַנגען. ביז זי האָט אויסגעזוכט די קברים לויט די סמנים, וואָס זי האָט זיך געמאַכט, איז צוגעפאלן די נאַכט. יעדעס מאָל איז נישט געווען צו דערקענען דאָס בית עולם, וואָס שווערער צו געפינען די אייגענע. דאָס לעצטע מאָל האָט זי לאַנג געזוכט די מאָמען צווישן די פאַרטערטענע בערגלעך, און אַ מידע צוגעפאלן צו אַ הייפעלע ערד, כמעט אויסגעגלייכט מיטן וועג, און אויסגעוויינט אַלץ. וואָס עס האָט זיך איר אין האַרץ צוזאַמען-גענומען, דערציילט, ווי ליידיק די שטוב איז געוואָרן, אַז לייזער איז שוין אויך אַ „קלאַפּסידרע“ געוואָרן... לאַנג אַריינגעוויינט אין דער ערד און ווען זי האָט זיך אויפגעשטעלט אַן אויסגעלייטערטע, ווי זי וואָלט דערהערט אַ טרייסט-וואָרט פון דער מאָמען, האָט זי דערזען אַ קליין טעוועלע מיט אַ פרעמדן נומער וואַלגערן זיך דערנעבן.

מיט אַן אַראָפּגעלאָזטן קאָפּ, פלאַנטערנדיק זיך צווישן שטיינער און ציגל אויפן וועג אָנגעשאַטענע, איז זי צוריקגעגאַנגען פון בית-עולם. אַ דערשלאָגענע גערעדט צו זיך:

— אַלץ איינס, די גאַנצע געטאָ איז איין קבר...

ווען כאָטש לייזער וואָלט דער זעלבער געווען! האָט זי געטראַכט אין זיך. ער איז אין שטוב געווען אַ שטיק לעבן! נאָר צוליב אים האָבן זיך שטענדיק די שכנים צוזאַמענגענומען, ביז שפעט אין דער נאַכט אַריין געשמועסט, אַרומגערעדט, וואָס עס טוט זיך אין דער וועלט. איצט זענען זיי אַלע פאַרשוונדן! מען זעט מער נישט קיינעם אַריינקוקן אַפילו, און ער לייזער איז גאָר אַן אַנדערער געוואָרן. אונטערן בעט ליגט אַ קאָסטן ביכער, וואָס ער האָט אין אַ זאַק אין געטאָ אַריינגעבראַכט, נאָר ער קוקט מער נישט אַריין אין זיי. גאַנצע טעג ליגט ער און טראַכט אַריין אין הונגער. אַ גאַנצער פילאָזאָף איז ער געוואָרן!

— ווייסט, זעלדע — זאָגט ער אָפּט — עס זענען פאַראַנען פאַרשידענע סאַרטן הונגער. עס איז דאָ אַזאָ הונגער, אַז דו קאָנסט אַרבעטן, לייצענען, שמועסן פון פאַרשידענע זאַכן. אַלץ טאָן, אפילו פאַרגעסן פון אים. און עס איז דאָ אַזאָ הונגער, וואָס די הענט ווערן ווי ליים און דער קאָפּ אַ לערער, אַ קאַלטער. דו אַרבעטסט און עס קומט גאַרנישט אַרויס דערפון, קאָנסט אָבער נאָך אַרומגיין אויף די פיס, רעדן מיט אַ מענטש,

אריינקוקן אין א בוך. און עס איז דא אַזאָ הונגער, אַז עס וויל זיך שוין גאַרנישט. עס גלוסט אפילו נישט אַ וואָרט אַרויסצורעדן.

— לייזער, לייזער, — גיט זיך זעלדע אַ בייזער אַן אויף אים — וואָס טראַכסטו רק אַריין אין הונגער, נעם בעסער אַ קילאַריב, צעקיי פאמעלעך... ביז שפעט אין דער נאַכט קעכלט זי אים, טראַכט אויס וואָס אַמאָל אַנדערע מאַכלים. שוין דאָס לעצטע בענקל פאַרברענט. איצט קאַכט זי אויף אַלטע שייך און צעריסענע קאַלאַשן, צושמעלצנדיק זיי מיט אַ ביסל טראַג-טשינעט. דאָס שטיבל ווערט שוואַרץ פון רויך. עס איז אַבער אַ שאַד אויפצומאַכן דאָס פענצטערל, אַרויסלאָזן ס'ביסל וואַרעמקייט. שטיקן זיי זיך שעהן לאַנג אין געדיכטן, ברענענדיקן רויך, ביז ס'געקעכטס קומט אַרויס. זי בעט זיך ביי אים:

— לייזער לאָז נעמען די ביכער... דו זעסט דאָך סאַראַ וועלט ס'איז געוואָרן, ווער דאַרף זיי?

לאָזט ער נישט. אַ שאַד אים די ביכער!
און אַזוי איז עס יעדן טאָג, זעלדע גלויבט שוין נישט עס זאָל אַמאָל אַנדערש ווערן.

און זי, לייקע, נאָר זי פאַרטיידיקט אַלץ! די בעסטע געטאָ איז עס ביי איר! אַזוי טראַכטנדיק האָט זי אָנגעפילט די טראַגע. שווייגנדיק האָט זיך לייקע אויפגעשטעלט און אָנגענומען די טראַגע. זי ווייסט שוין, אויב זעלדע שווייגט, האָט זי שוין ווידער באַפאַלן איר מרה"שחורה, און זי לאָזט זי צורו.

אין זאָל פון די קינדער-בענקעלעך איז די אַרבעט געווען אין סאַמע ברען. מיט צעגליטע אויגן, צעשויערטע האַר, זענען לענגאויס די טישן געשטאַנען די קלאַפערנס מיט העמערלעך אין די הענט און צוגעקלאַפט פון די שמאַלע לייסטלעך די בענקלעך.

גייט ארום איבערן זאָל דער גראַבער שמואל און טרייבט אונטער די ווייבער:

— קלאַפט, קלאַפט! שלאָפט נישט ביי די טישן...
נעמען די קלאַפערנס נאָך העכער קלאַפן מיט די העמערלעך, פילן אַן דעם זאָל מיט אַ גיהנומדיקן ליאַרעם. ווי באַטויבטע זענען זיי ביידע צוריקגעגאַנגען, אויף אַ רגע אַריין אין דער „קליינער הייצעריי“ אַפּרוען זיך אַ ביסל ביי די הייס צעגליטע אויוונס.

אין אַ זייט האָבן זיך געוואַרעמט עטלעכע אַרבעטער, וואָס האָבן זיך אַרויסגענובעט פון דער אַרבעט אויסצורייכערן אַ ציגאַרעט, און געשוויגן. מיט די הענט אין די טאַשן, וווילעריש פאַררוקט דאָס היטל אַן אַ זייט, האָט געדרשנט אַ פעסטער, ברייטבייניקער יונג צו די צוזאַמענגענומענע אַרבעטער:

— ווען די „רויטע“ וואָלטן געקראַכן אויף אַלע פיר, וואָלטן זיי אויך שוין באַדאַרפן פון לאַנג דאָ צו זיין... די אַמעריקאַנער מיט די ענגלענדער וועלן אויך פון הימל נישט אַראַפּפאַלן. שוין ווילן זיי פאַרלאָזן

זייערע פיינע היימען און אַראָפּלאָזן זיך אין געטאָ צו די פאַרשטונקענע
יידעלעך! נאַראַנים וואָס איר זייט, קיינער האָט אייך נישט אין זינען...
— איז וואָס? איז וואָס פאַראַ זיך צו מאַטערן זיך ווייטער? — האָט
גענומען שטאַמלען דער נאַכט-וועכטער, וואָס איז געקומען אָפּנעמען די זוף.
— הייסט עס, אַז מיר אַלע וועלן אומקומען? — און אַ ווייטיק האָט אים
אַרומגענומען פון מוח ביו צום האַרץ, מיט אַ קעלט צעגאַנגען איבערן לייב.
— פונדעסטוועגן — רופט זיך אַן ציטערנדיק דער הייצער, — די
וועלט שלאָפט נישט. די „רויטע“ גייען פאַרויס. וווּ זענען די אַנדערע
אַרמיינען ווייסן מיר טאַקע נישט. נאָר זיי וועלן אים אַדורכברעכן... אַמעריקע
האָט אַ וואַזשנע טעכניק!...

— יא, טעכניק פעלט איר נישט — רייסט אים איבער דער
טאַקאר — נאָר שלאָגן ווילן זיי זיך נישט. דערווייל פאַרנעמט דער דייטש
די וועלט און ווער ס'איז אַריין, דער איז אין דרינען! ווער זאָגט דאָס,
אַז ער וועט אומברענגען אַלע יידן? נאָך דער מלחמה וועלן זיי אונדז צורו
לאָזן, מירן ווייטער מיט זיי מאַכן געשעפטן. וואָס, עס האָט זיך שלעכט מיט
זיי געהאַנדלט?

מיט בלאָסע פנימער, אויסגעלאָשענע אויגן, ווי אַ תהום וואָלט זיך
פאַר זיי אַלע געעפנט, זענען די אַרבעטער געשטאַנען ביי די אויוונס. איז
נישטאָ אויף וואָס צו האָפּן? — האָבן געציטערט זייערע ליפּן: אַן
אונטערגאַנג!

— קום, קום, נישטאָ וואָס צו הערן! — האָט לייקע גענומען ציען
זעלדען פאַרן אַרבל, זעענדיק ווי אַשיק גראַ איר פנים איז געוואָרן, און
שוין אויף דער שוועל אויסגעשריען:

— אַ מנוול גאָר! די דייטשן וועלן געווינען די מלחמה! ביי אונדז
אויפן הויף וווינט אויך אַזאָ ייד, וואָס רק ער דערציילט ווי שטאַרק ס'איז
דער דייטש, אַז קיינער וועט אים נישט בייקומען! די מענער האָבן נישט
איינמאַל געוואָלט אים אָנברעכן די ביינער, האָבן זיי עס אָפּגעלייגט אויף
שפּעטער. ער וועט הענגען ווי אַ לאַמפּ! — קאָכט זיך לייקע אַריינגייענדיק
מיט דער פוסטער טראַגע אין דער שלייפּעריי. שוין פון דער טיר האָבן
זיי דערהערט אַ רעש זיך טראַגן פון די מאַשינען. אַ הויכע מויד אין לאַנגע
הויזן האָט אויפן קול געשריען צו אַלע:

— איר האָט געהערט? זיי האָבן אונדז צוגענומען די „צוואַצן“.
נאָר איין זוף וועלן זיי אונדז געבן היינט... איין זוף!

5

די אַרבעטאַרינס האָבן זיך אויפגעשטעלט פון די מאַשינען, אַלע
צוואַמען געשריען, געקאָכט זיך:

— מיר האָבן שוין דאָ די לונגען אויסגעשפיגן און אַלץ איז נאָך
ווייניק פאַר זיי... ס'ביסל „כליאפּוס“ זשאַלעווען זיי! מיט איין זוף
אָפּאַרבעטן אַ טאַג!

— וואָס פאר אַ הפקר-וועלט איז דאָ? ווו איז די דעלעגאַטקע?
 די יאַקובאַוויטשן, וואָס איז נאָך אַלץ ביי איר מאַשין געזעסן, האָט
 זיך אויפגעשטעלט, איז צו צו די פרויען און זיכער, אַנטשלאָסן געזאָגט:
 — עס וועט נישט העלפן דאָס טומלען, מיר נעמען נישט היינט קיין
 זופ. איינמאַל פאר אַלעמאַל מאַכן אַ שטרייק! דאַרפן זיי אונדזערע זופן פאר
 זייערע פראַטעקציעס, זאָלן זיי צונעמען אַלץ!
 — אַזוי איז עס! מיר נעמען היינט נישט קיין זופ! — האָבן אונטער-
 געכאַפט די צערודערטע אַרבעטאַרינס. זאָל דאָס גאַנצע געטאָ וויסן וואָס
 דאָ טוט זיך!

— שוין צייט אַ שוועבעלע אַריינצוואַרפן אין די טראַטשינעס —
 האָט געטראַכט די יאַקובאַוויטשן זעצנדיק זיך צו דער אַרבעט ביי איר
 מאַשין. זאָל אַלץ פאַרבאָטן, פאַרשפּעט ווערן! אַ סוף זאָל עס נעמען!
 דער פון לאַנג אָנגעזאַמלטער כעס האָט זיך צוזאַמענגענומען און
 אויפגערוערט די אַרבעטאַרינס. — מיר דאַרפן היינט נישט מאַכן קיין
 פראַדקציע, — האָט איינע גערופן צו דער צווייטער — גענוג געאַרבעט,
 גענוג כוחות אַוועקגעלייגט!

ווען לעאָן דער „סאַלאַווי“ איז געקומען מיט די אַרבעטס-קאַרטן
 צעטיילן די מיטאַג-צעטלען, האָבן זיי אלע אַוועקגעדרייט די קעפּ, ווי
 זיי וואָלטן אים נישט געזען.

— וואָס האָט איר אַ שטרייק געמאַכט היינט? ווער איז שולדיק, אָז
 עס איז היינט אָנגעקומען ווייניקער טאַלאַנען? מאַרגן וועט איר ווידער
 האָבן צו צוויי זופן — האָט ער זיי געפרוּווט באַרואיקן. אַ צעמישטער איז
 ער געשטאַנען מיט די מיטאַג-צעטלען אין דער האַנט און זעענדיק, אָז קיינער
 פון זיי טראַכט אַפילו נישט צו נעמען די זופ, גענומען שרייען: — וואָס
 האָט איר צו מיר? איך האָב ביי אייך גאַרנישט צוגענומען... ווילט איר
 מאַכן אַ שטרייק, טוט ווי ס'געפּעלט אייך! איך טראָג צוריק דעם לייטער
 אייערע אַרבעטס-קאַרטן! — און אַרויס אָן אויפערעגטער פון דער
 שליפּעריי.

פון דער טיר האָט ער אַלע געוואָרנט:

— איר וועט דערפאַר טייער באַצאָלן!...

עס האָט נישט לאַנג געדויערט און אין זאָל איז אריין דער לייטער.
 אַ פעסט-געבויטער מאַן, אַ בעל-גוף, אין די הויכע שטייגער און אויסגע-
 פאַסטע הויזן גאַליפע, האָט ער זיך אויסגעוויזן נעבן די הונגערקע מידע
 פרויען, ווי אַ ריו, מיט איין בליק אָנגעוואָרפן אויפן זאָל אַ מורא. אין זיינע
 אויגן האָט געברענגט אַ העליש פייער. שטייענדיק אין מיטן זאָל האָט ער
 שווער סאַפענדיק פאַר אויפּרעגונג געזידלט די ווייבער:

— איין זופ איז אייך ווייניק? דערפאַר וועט איר היינט גאַרנישט
 באַקומען! איך האָב אייערע אַרבעטס-קאַרטן, אַלע אייערע נעמען! אַט
 זעט איר? — האָט ער אויסגערופן און אויפּגעהויבן אין דער הויך אַ פעקל
 אַרבעטס-קאַרטן, מיט וועמען ווילט איר שטרייקן. מיט מיר? וואָס? —

האָט ער געדונערט איבערן טויט־שטילן זאל. איך קאן איך מיטטיילן, אָז איצט זענען פאַר איך אָנגעקומען די „צוזאָצן“... נאָר אַ מכה וועל איך איך געבן! פון האַלץ קאָנט איר שוין אויך פאַרגעסן... פאַרשטאַנען? — האָט ער אַ פּרעג געטאָן, איינקונדיק זיך אין פנים פון יעדער אַרבעטערין באַזונדער. לאַכנדיק גראַב איז ער אַרויס פון דער שלייפּעריי.

— אַ שטרייק האָבן זיי געמאַכט!! כאַ, כאַ, מיט מיר ווילן זיי שטרייקן...

— וואָס וועט איצטער זיין? ער האָט צוגענומען די לעגטימאַציעס, קאָן מען שוין מאַרגן נישט קומען צו דער אַרבעט? — האָבן דערשראָקן געפרעגט עטלעכע אַרבעטאַרינס. — איז וואָס? זאָל ער זיי זיך האַלטן! וואָס מיינט איר, אָז ער האָט שוין געוואָנען די מלחמה? האָט ביזן אַריינגעשרינגן אַ צווייטע. זאָל ער מאַכן וואָס ער וויל! אַלץ איינס! קיינער האָט אָבער זיך נישט צוגעהערט צו אירע רייד. מיט אַראָפּגעלאָזטע קעפּ זענען די פּרויען געזעסן לעבן די מאַשינען, בעת פון אַנדערע זאָלן האָבן זיך די אַרבעטער אַ שיט געטאָן מיט די טעפלעך צום פענצטערל, וווּ עס ווערן אויסגעטיילט די זופן.

— ...הייסט, אָז איין זופּ וועלן מיר שוין אויך נישט באַקומען, אָט האָבן מיר אויסגעשטרייקט — האָט זיך ווער אָנגערופן אין אַ זייט, ווי מיטאַמאַל פון אַ חלום דערוועקט.

— ווער האָט דען באַדאַרפן דעם שטרייק? — האָט זיך אָנגערופן אַן עלטערע פּרוי מיט אָנגעלאָפּענע טאָרבעלעך אונטער די אויגן, אָט, אָפּגעאַרבעט אַ טאָג אויף ניכטערן שפּיעקל, אַלץ איבער דער גרויסער מויד אין די לאַנגע הויזן! ווער האָט געשיקט נאָך איר?

— וואָס זאָלן מיר טאָן? אַ טרויעריקע צייט, — האָבן אַנדערע צוגעשטימט, מיט גוטן קאָן מען גיכער עפּעס אויסבעטן... איצט וועט דאָס ביסל ברענעכץ אויך שוין נישט זיין...

ליקע און ראָזע האָבן זיך דאָס מאָל אויסגעאייניקט:

— געזאָגט נישט נעמען איין זופּ — איז נישט גענומען זאָל ווערן! זיי מיינען אָז מיט אונז קאָנען זיי אַלץ מאַכן. וואָלטן זיי די סטאַליאַרעס צוגענומען אַ זופּ, וואָלט דער גאַנצער שאָפּ צענומען געוואָרן! די קינדער פון זאָטלער רעסאָרט האָבן געקענט אויספירן אַ שטרייק, נאָר מיר קאָנען נישט... — קינדער, קינדער — האָט אומעטיק געשאַקלט מיטן קאָפּ די יאַקובאַוויטשן, מיט הונגעריקע מענטשן קאָן מען גאַרנישט אויפּטאָן! אָט האָבן זיי זיך צעבונטעוועט, און שוין זשאַלעווען זיי. נישטאָ וואָס צו מאַכן... די צווייטע שיכט איז געקומען צו דער אַרבעט און פאַרוואַנדערט האָבן זיי דערזען אַלע אַרבעטאַרינס אין דער שלייפּעריי.

זיי האָבן געווארט אויף די אַרבעטס־קאַרטן, כדי נישט פאַרלירן אַן אַרבעטס־טאַג. דער „סאַלאַווי“ איז אַרומגעגאַנגען פון איינער צו דער צווייטער און איינגעטענהט:

— נו, צי וואָס האָט איר דאָס באַדאַרפט? איר ווייסט דאָך, אָז ער

איז נישט דער ערגסטער, מען דארף אים נאָר נישט אַרויספירן פון די כלים...
 איך זאָג אייך, אַ שאַד אייער וואַרטן, גייט צו אים און בעט די קאַרטן...
 די אַרבעטאַרינס פון דער צווייטער שיכט האָבן זיך אוועקגעזעצט
 ביי די מאַשינען, שוויגנדיק, פון דער ווייטנס באַטראַכט די גרויע פנימער
 פון די מידע, דערשלאָגענע שלייפערנס, וואָס זיצנדיק אויף די קלעצלעך
 זענען זיי איינגעדרימלט. פאַרנאָכט איז אריינגעקומען דער לייטער, צעטיילט
 די אַרבעטס־קאַרטן. אין יעדער קאַרטע איז געלעגן אַ מיטאַג־צעטל.
 מיט פרייד האָט יעדע געכאַפט די קאַרטע. געלאָפן אין דער קיך,
 וואָס גיכער אָפּגעמען די זופּ, איידער זיי וועלן צעטיילט ווערן.

פֿינף מינוט נאך זיבן

רייזל האט אומרואיק נאך אמאל זיך ארומגעקוקט און שטיל גענומען דאס טעפל אין דער האנט, ווי זי וואלט מורא געהאט אויפצוועקן די קראנקע מאמע. אויף די שפיץ פינגער איז זי צו צו דער טיר. זיך נאכאמאל ארומגעקוקט אויפן בעט, ווי דאס הארץ וואלט איר נישט געלאזט אוועקגיין.

מן הסתם שוין פארשפעטיקט! — האט זי מיט כעס א טראכט געטאן. פאר אירע אויגן איז אויסגעוואקסן דער אויפזעצער פון דער קיך — א נידעריקער, בייקיכער מאן מיט א גרויסן גאלדענעם זייגער אויף דער האנט. זי האט כמעט געהערט זיין שטים:

— מאדאם... שוין פינף מינוט נאך זיבן, איך מאך אייך א באמערקונג...

רייזל האט פיינט געהאט זיין שטיל, איידל רעדן. עס וואלט איר ליבער געווען, ווען ער וואלט אנגעשריגן אויף איר, זי אנגעזידלט, אבי נישט זען אים מיטן גאלדענעם זייגער אין דער האנט, ביי דער טיר. אין געטא איז נאך נאכט געווען.

ווען רייזל איז פון דער ארבעט געגאנגען א מידע און אנגעהאָרע־וועטע, איז שוין פינצטער געווען. און איצט, ווען זי גייט צוריק צו דער ארבעט, א פארשלאפענע, א נישט אויסגערוטע, איז נאך אלץ פינצטער. מיט א בלאסן גוססדיקן פלאם האבן דורכן פאלנדיקן שניי געלויכטן די לאמטערן, פון צייט צו צייט א פינקל געטאן און ווי איינגעגאנגען אין זיך. ווי שאטנס שארן זיך צווישן די מויערן ווייבער מיט טיכער איבער די קעפ, מיט טעפ אין די הענט. ווייבער מיט פנימער וואקסענע, פאר־טריקנטע, אויגן אויסגעלאשענע, מאטע. מיט אראפגעלאזטע קעפ, וואקלנדיק רוקן זיך פאראויס די מענער, פארפרוירענע, איינגעקארטשעטע, ארומגעהילט אין דינע אויסגעריבענע זומער־מאנטלען.

נישט דרייט האט רייזל אויפגעמאכט די טיר פון דער קיך. דער אויפזעצער איז איצט נישט געווען. זי האט זיך אריינגעגליטשט שטיל ווי א קאץ, אויף גיך אראפגעווארפן פון זיך דעם מאנטל, באהאלטן די שווארצע געקרייזלטע האר אונטער דעם ווייסן קאפטיכל און מיט א ריב־אייזן אין

דער האנט צוגעגאנגען צו דעם לאנגן טיש, וואס איז געווען באשאטן מיט געלע ריבן:

נעבן טיש זיינען געשטאנען די מיידלעך, מידע, פארשלאפענע, און מאנאטאן געריבן די פארפרוירענע ריבן.

בלומע, די יונגע אלמנה, האט קוים באוויזן די האר פארקעמען. מיט א ביסל ראז פודער זיינען געווען פארדעקט אירע געלע איינגעפאלענע באקן. די בלויע ליפן באשמירט מיט פאמאדע. אין היץ פון אויוון, אין איילעניש פון ארבעט, האבן די פארבן זיך צעגאסן איבערן פנים, זיך אויסגעמישט מיט שווייס. פון צייט צו צייט נעמט זי ארויס דאס קליינע שפיגעלע, שטעלט זיך אוועק באטראכטן דאס פנים, נאך א וויילע לייגט זי עס צוריק און יעדן מאל גיט זי צו:

— פרייען, מע מוז זיך האלטן! די מלחמה וועט זיך ענדיקן, און די וועלט וועט ווייטער זיין וועלט!

בלומע טוט אלץ כדי צו בלייבן די „זעלביקע“. נאך פון אירע אויגן קוקט ארויס אזא טרויער און פארצווייפלונג, ווי א שד וואלט פון איר ארויסגעלאכט:

— עס וועט נישט העלפן... נישט העלפן...

נעבן איר שטייט שרה א פאראומעטיקטע, א פארווארגטע. אין דער שטוב איז פארמאכט דאס קינד געבליבן. ווער ווייסט, צי עס האט זיך נישט אויפגעוועקט, וויינט... אירע אויגן ווערן פול מיט טרערן, זי לאזט אראפ די וועס, קיינער זאל זי נישט זען וויינען. אמאל האבן אירע אויגן געפינקלט, געלויכטן, בליצן געווארפן, היינט זיינען זיי ווי אויסגעלאשענע קוילן. די טרערן האבן דעם גלאנץ אפגעוואשן, דאס פייער אויסגעלאשן. זיי קומען שוין אליין פון זיך, רינען אפט אין א לאנג שנירל איבערן פנים, ווען שרה דערמאנט נאך דעם מאן, וואס איז נישט לאנג פארשיקט געווארן, דאס קינד וואס איז אליין אין דער שטוב געבליבן. פון איר הארץ רייסט זיך ארויס א שווערער זיפץ.

— וואס איז ביי אייך שרה, אזא זויער פנים? נאך איר קרעכצט,

נאך איר זיפצט — האט דער לייטער, מיט א חוזק-ניגונדל פארצויגן.

— עס איז שווער, הער לייטער — האט זי זיך נישט דרייט אנגערופן

און צוגעגעבן טרויעריק: ווען ס'הארץ איז פול — גייען די אויגן איבער...

— אוודאי איז שווער — האט מיט מיטגעפיל געענטפערט דער לייטער.

— וואס מיינט איר, אז אזא געטא איז עפעס א קלייניקייט? נאך נישט געזאגט, שרה, נאך א וואך און נאך א טאג און די זאך איז פארביי. איר דארפט זיך נישט באקלאגן — האט ער ערנסט צוגעגעבן. נישט איין מאמע איז אייך מקנא, און ווייטער מיט שפאס געצויגן:

— אט פון רייזעלען האב איך א הנאה... א מויד א בריליאנט! כאטש איינע מיט א לאכעדיק פנים! ער האט זיך געענטער צו רייזלען צוגערוקט, ארויפגעלייגט די האנט אויף איר פלייצע און זיך געוויצלט:

— רייזעלע, באלד וועלן קומען די אמעריקאנער מיט די אמתע דאלארן... הע, הע, הע, זאגט כאטש, צי איר וועט נאך אמאל מיר וועלן קענען... יא, יא, צייטן געווארן, אויף דער עלטער א לייטער פון א קיך געווארן, האב צו טאן מיט קארטאפלעס, פאָרע זיך צווישן טעפ, א יידענע געווארן... — ער האט זיך צעלאכט מיט פארגעניגן פון זיינע אייגענע רייד און געפרעגט אָנגעברוגזט:

— רייזל, וואָס איז מיט אייך היינט געשען, איר זייט מיר אויך ערנסט געווארן? פע, איך האָב פיינט ערנסטע מיידלעך...

— רייזל איז היינט אויפגעשטאנען אויף דער לינקער זייט — האָט זיך אָנגערופן די באלעבאסטע פון דער קיך, די פרוי זעלדאוויטש. זי איז געווען א יונגע, באַרעדעוויקע לעבנס־לוסטיקע פרוי, אין וויסן שערצל, מיט די געלאָקטע האָר און אין די שיכלעך אויף שמאַלע, הויכע קנאַפלען, האָט זי זיך געגליטשט איבער דער קיך, ווי איבער א טאַנצאַל. יעדן געזאָגט א ווערטל, יעדן דערציילט א מעשהלע. מעשיות האָט זי געהאַט אַן א שיעור: פון די פענסיאָנאַטן, וווּ זי האָט פאַר דער מלחמה פאַרבראַכט, פון די אויפנאַמעס אין די פאַרשיידענע קאַמיטעטן, וווּ זי האָט געהערט, סתם רכילות פון ושכנים, פון באַקאַנטע; און מעשות פון דער מלחמה, פון די דייטשן, פון יידן, וואָס האָבן זיך פון דער גאַנצער וועלט אין איר קאַרידאָר אַריינגעצויגן, פון די פראַנטן, נצחונות... איר שוואַכקייט איז געווען פאַליטיק און שדכנען די אַרבעטער, זעענדיק רייזלען אַ פאַראומעטיקטע האָט זי האלב מיט שפּאַס, האַלב ערנסט אָנגעהויבן:

— רייזל, איר ווייסט, די טעג דאַרף קומען אַ נייער בוכהאַלטער, ווי איך בין אַ יידישע טאַכטער. דאָס האַרץ זאָגט מיר, אַז איך וועל אייך ביידע צו רומקאווסקין פירן. היינט איז נישט ווי אַמאַל... יעדער פאַרל באַקומט צו דער חתונה אַ קילא פלייש מיט פינף קילאָ קאַרטאַפּל!

— פינף קילאָ קאַרטאַפּל? — האָט אומגלויביק אויסגערופן דער לייטער, עס איז שוין באלד כדאי... כ'וואָלט שוין אליין צו דער חופּה געגאַנגען.

רייזל האָט פיינט געהאַט זייער לייכט געמיט. עס האָט זי נאָך נישט אָנגעריירט, האָט זי מיט בייזקייט געטראכט. איך וואָלט געזען, ווי עס וואָלט זיך זיי געלאַכט, ווען אַ מאַמע וואָלט ביי זיי אויסגעזאָנגען טאַג איין, טאַג־אויס. זי האָט אויטאָמאַטיש געריבן די קאַרטאַפּל און פאַר אירע אויגן האָבן זיך געמאַלן וואָס אַמאַל אַנדערע בילדער. בילדער פון טאַטנס טויט, פון די ברידער, וואָס זיינען פרייוויליק אוועק אויף אַרבעט קיין דייטשלאַנד. מיט בייזקייט האָט זי געטראכט: די גוטע ראַציעס — דאָס האָט זיי אַריינגעזאָרט, פוטער האָט זיך זיי פאַרוואָלט, די נאַראַנים! אוי וועט דער דייטש זיי ווייזן פוטער — האָט זי שיעור נישט אויסגעשריגן. מיט געמישטע געפילן האָט רייזל געטראכט וועגן די ברידער.

— אליין דעם טייל אין די הענט געגאַנגען! — האָט זי ווייטער געטראכט. נאָר אין מאָל איז פון זיי אַ קאַרטל געקומען און ווייטער

גארנישט! ווי א שטיין אין וואסער... איבערגעלאזט מיך אליין, אלץ אויף מיינע פלייצעס! האבן זיי נישט געזען; אז דער טאטע האָט געציילטע טעג? וואָלט כאָטש בלימעלע געבליבן... ווי אַ לעבעדיקע וואַקסט אויס פאַר אירע אויגן דאָס פאַרטריבענע שוועסטערל און אַ כוואַליע טרערן גיט זיך ווידער אַ גאָט איבער איר פנים. ווען זי וואָלט נישט געווען אזא קליינע, וואָלט זי נישט אַוועק מיט אַלע קינדער... צו ניין יאָר האָט זי שוין אויפגעהערט וואַקסן, אַ פיצעלע געבליבן, נעבעד. איר בליק האָט זיך פאַרהאַלטן אויף דעם בלעכערנעם, צעגלאַנצטן קעסל, און ווי קיין מאָל פריער איז איר מיטאַמאָל קלאָר געוואָרן, אז דער קעסל איז לעבן, אז דער קעסל איז אַלץ.

די קעכן לאה איז געשטאנען ביים קעסל מיט אן אַראָפּגעלאָזטן קאַפּ און געמישט די גרויפן. מטושטשע געדאנקען האָבן זיך געוועבט אין איר מוח. זי האָט היינטיקע נאכט שלעכטע חלומות געהאַט... ווידער דעם פאַרשיקטן מאַן געזען... אויף די גאַסן אַ לויפּעניש, אַ בהלה... יא, נאָך נעכטן האָבן די שכנים גערעדט צווישן זיך, אז עס גרייט זיך אַ נייע אקציע... נעבן לאהען האָט זיך אוועקגעשטעלט דער לייטער, אַ ווילע אריינ-געקוקט אין קעסל און ווי צו זיך געזאָגט:

— מיר דאכט זיך לאה, אז איר זייט פאַרליבט! איר זייט מיר צופיל פאַרטראכט, איך וואָלט געזאָגט פאַרחלומט...

די קעכן אַ פאַרביטערטע האָט זיך געוואָלט צעלאַכן, נאָר אירע ליפּן האָבן זיך צעקרימט אין אַ טרויעריקן גרימאַס. איך, פאַרליבט? וואָס רעדט דער הער לייטער, גאָט זאָל מיך אויסהיטן פאַר אויסטערלישעס, וועל איך שוין זיין אַ גליקלעכע...

— וואָס עפעס אויסטערלישעס? איר פאַרנעמט זיך אויך מיט פאַליטיק — האָט זיך דער לייטער אויף זיין שטייגער אָנגעהויבן וויצלען, אייער זאך איז היטן דעם קעסל.. ווייטער זענען שוין מענטשן מיט קעפּ, זאָלן זיי טראכטן... זיין פנים איז ערנסט געוואָרן און שוין מיט אן אנדערער שטייט אָנגעהויבן:

— עס איז מיר שוין נמאס פאַר דער גאַנצער קיך, מענטשן זאָלן נאָר טראכטן פון גורות, צרות, אקציעס! צו לייזערן אין דער קיך איז אַ פאַרגעניגן אריינצוגיין, אלע זינגען, אלע קאַמאַנדעווען, אַ היימלעכקייט, אַ לעבן, און דאָ אַ בית-עולם, אַ ריכטיקער בית-עולם — האָט ער אן אויפגעבראַכטער פאַרענדיקט.

די קעכן האָט זיך צוגעהערט צו זיינע רייד און עס איז איר אויפן האַרץ אביסל לייכטער געוואָרן... דער לייטער האָט איר שטענדיק דערמאָנט דעם מאָן. ער איז אויך אזא געווען, נישט צוגעלאָזט צו זיך קיין גריזאָטע — האָט לאה געטראכט.

פון דער ביורא זענען צו איר דערגאנגען איינצעלנע, אָפּגעריסענע ווערטער:

— ווי מיינט איר, הער בורשטיין, עס איז רעכט צו זוכן אַ קארטע...

— אוודאי. אז אן א קארטע איז א מענטש ווי בלינד, וויסט נישט ווו ער שטייט אין דער וועלט.. ס'דארפן גיין גאר גרויסע קאמפן — האָט זיך אָנגערופן א צווייטע שטים.

דער קעסל האָט שוין אָנגעהויבן איבערצווידן. לאה האָט גיך אריינגעשיט די ריבן און געטראכט מיט כעס:

— נאָר זיי קוקן אויף די קארטעס! זיי ווייסן נאָך נישט ווי זיי שטייען אין דער וועלט! פון דער געטאָ איז שוין גאָרנישט געבליבן און זיי האָבן נאָר מיט פאָליטיק צו טאָן! גאַנצע מיניסטאָרן, זעען זיי א דייטש, אנטגייט זיי די מאמעס מילך!

פון די קעסלען האָט די פארע א זעץ געטאָן, אין א ווייסן נעפל צעשווימען איבער דער קיך.

— ווידער נישט אויפגעמאַכט די פענצטער! — האָט ביז אויסגעשריגן דער לייטער. דער לייטער האָט געליטן אויף אַסטמע, קיין פארע נישט געקענט פארטראָגן. די באלעבאַסטע האָט אים נאָכגעטראָגן אין ביוראָ א קעסעלע זוף.

אביגדור, דער טיילער, האָט ביידע הענט אויפגעהויבן צום הימל און אויסגערופן:

— געלויבט ביזטו גאָט פאר דער פארע! איצט קאָן מען כאָטש א קארטאָפּל ארויסציען פון קעסל! ווי א מלאך-המוות שטעלט ער זיך אַוועק און היט און היט. נו, חברימלעך דערלאנגט די טעפ! פון דער גאַנצער ארבעט נאָך גאָרנישט היינט אין מויל גענומען.

די קיך-ארבעטער האָבן פון די ווינקעלעך ארויסגעצויגן די טעפ און אַוועקגעשטעלט ביים אויוון, גלייך צוריקגענומען, אַוועקגעשטעלט זיך אין אַ זייט און געטרונקען די הייסע זוף. געברייט זיך די ליפן, דאָס מויל, האָט ווער אַראָפגעשלונגען א הייסן קארטאָפּל, האָט א קאלטער שווייס באַדעקט זיין פנים, הילפלאָז זיך אָנגעכאפט ביים מאָגן און ווייטער געקוויקט זיך מיט דער זודיקער, געדיכטער זוף. דער ערשטער האָט אויפגעגעסן אביגדור, ער האָט זיך אַוועקגעזעצט אויפן קעסל און אָנגעהויבן שטיפערשיש: — חברימלעך, עס וועט זיך דאָך אמאָל ענדיקן די מלחמה... עס

וועלן דאָ אַראָפקומען די אמעריקאנער, מיט די ענגלענדער... זיי וועלן זיך אַ לאָז טאָן איבער די געטאָ אויף א שפאָציר... נו, נו, וועלן זיי אונדז אכיסל באוונדערן — האָט ער ווייטער געצויגן מיט א פארבענקטן ניגון, זיי וועלן זיך נעמען אויספרעגן, ווי אזוי מיר גייען נאָך ארום אויף די פיס, ווי אזוי מיר האָבן איבערגעלעבט? איך זאָל אזוי געזונט זיין, איך וועל זיי זאָגן, אז אלץ אַ דאנק דער פארע... וועלן זיי דאָך פרעגן ווי אזוי, האָט מיט א פייערל אין די אויגן געצויגן דער טיילער, וועל איך זיי זאָגן, אז אזוי ווי מאשינען, שיפן און באנען גייען אויף פארע... אזוי גייען מיר, קיכן-ארבעטער, אויף פארע! די וויכטיקסטע זאך איז האָבן פארע!

אלע ארבעטער האָבן הויך געלאכט. זיי האָבן פארגעסן פון די עגמת-נפשו, פון די קראנקע טאטע-מאמע אין די היימען, פון די געשטאָרבענע

און פארשיקטע און נייגערק זיך צוגעהערט צו אביגדורס רייד.
אביגדור האָט פֿאַרזיכטיק אריינגערוקט א טעפּעלע קארטאַפּל צווישן
צוויי לויזע קאפּלעס, וועלכע ער האָט אמאָל ביי נאכט־ארבעט ארויסגענומען
און פארענטפערנדיק זיך געזאָגט:

— וואָס מיינט איר, אז מיין כלה האָט פיינט קארטאַפּל?
— איך מיינ, האָט זיך אָנגערופן מיט קינאה אייזיק דער הייצער,
אז זי ליבט מער די בלוועס, ווי דיך... איך וועל זען, ווי דו וועסט אויסזען,
ווען עס וועלן גיין רעטעך־וועגן...
— ריכטיק, ריכטיק, אייזיק איז אַ קאַפּ־מענטש — האָט געפאטשט
אין די הענט די באלעבאַסטע.

— פאר מיין כלה זאל דיר דער קאַפּ נישט דארן, האָט פארדראָסיק
זיך אָנגערופן אביגדור, זי איז נישט ווי די אלע געטאָ "פופעס", זי איז
אַ דאָקטאָרין!

— כ'ווייס, כ'ווייס — האָט מיט אַ באהאלטענעם חזק געצויגן דער
הייצער, ווען דו וועסט קראנק ווערן האָסטו אלץ בחינם ביז צו דער
אַפטיק...

— וואָס זאל איך עפּעס קראנק ווערן? עס איז שוין נישטאָ ווער
עס זאל קרענקען? — האָט זיך צעשריגן אביגדור, ווארט, ווארט, איך
וועל דיר נאָכאַמאָל זאָגן דערלאנגען, סאמע קארטאַפּלעס... דעם קאַפּ
איינשטעלן! גבנען! — און שוין רואיקער צוגעגעבן:

— ווער איז דיר שולדיק, אז דו ביסט א שלומזל, ווייניק דאָקטוירים
איז אין געטאָ? ווייניק איז מיטן טראַנספּאָרט געקומען?

— יא, איך וועל זיי פאשען מיט קוילן — האָט דער הייצער מיט דעם
זעלבן חזק געזאָגט, ער האָט זיך אוועקגעזעצט אין אַ זייט און געטראכט
אין זיך: לייכט קומט אים אלץ אָן... א טיילער געוואָרן א דאָקטערן גענומען...
די "גאליבראדע" וועט נאָך ווערן א קאמיסאַר ביי רומקאָזסקין! און דאָס
גאַנצע מענטשל האָט 22 יאָר!

פון דער טיר האָט זיך צעשריגן דער לייטער: גיט נאָר אַ קוק
ווי זיי האָבן זיך דאָ אויסגעזעצט? וואָס מיינט איר זיך, אז איר זיצט
אין אַ טעאטער? כ'לעבן א גאלעריע! אביגדור וואָס שלאָפסטו?
גיס אַ קעסל! מען דארף פֿאַרן פּערסאָנעל די זוף פארטיילן! אונטערן
פענצטער שטייט שוין א ריי...

די ארבעטער האָבן גענומען די טעפּלעך און אויסגעשטעלט זיך
אין א ריי ביים אויוון.

אביגדור האָט אָנגעהויבן טיילן די זוף פאר די ארבעטער, די
באלעבאַסטע האָט דערלאנגט א טעפּל דעם לייטער...

פון פענצטער האָט זיך דערהערט א דינע, צעצויגענע שטים:
— ווען וועט מען טיילן די זופן, שוין צוועלף א זייגער!
— זיי האָבן צייט, זיי מוזן צוערשט אויפּרעסן די קארטאַפּל!
— האָט אויסגעשריגן א צווייטער.

— דערשטיקט זאלן זיי ווערן! — האָבן עטלעכע צוזאמען אויס-
געשריגן און אָנגעהויבן קלאפן אין פענצטערל.

אונטער דעם פענצטערל פון דער קיך האָבן זיך פארזאמלט ארבעטער
פון די נעבן שאַפן, אלטע לייט, וואָס טויגן נישט צו קיין ארבעט, קינדער
מיט טעפעלעך אין די הענט. אלע האָבן געפאקט זיך פאַרויס און געשריגן:
— וואָס וועט זיין דער סוף פון דעם שטיין?? מען קאָן דאָך פאר-
פרוירן ווערן!

— קלאפט אריין אין די פענצטער, וואָס מיינען זיי זיך?
— ווער האָט זיך אויף מיר אַרויפגעלייגט? — האָט זיך צעשריגן
א יינגל. מען צעקוועטשט מיך, געוואָלד...
— מאַך נישט קיין יעלות, מען קאָן שוין די שטיק... זיי ווילן זיך
אָן א ריי צום פענצטערל צושטעלן! ארויס מיט אים! — האָט אן ארבעטער
זיך צעשריגן.
— אומעטום פלאַנטערן זיי זיך צווישן די פיס! — האָט צוגעוואָרפן
א צווייטער.

— מאמע, מא... האָט דאָס יינגל אויסגעשריגן און שטיל געבליבן.
— מענטשן האָט גאָט אין הארצן, לאָזט צו ס'יינגל, ס'איז אים
שלעכט געוואָרן! — האָט זיך אריינגעמישט א ווייבל. מסתמא נאָך היינט
גאַרנישט געגעסן, נעבעך, א רחמנות...
— גיט אים אייער אָרט! אז עס איז אייך אזא רחמנות, ווער דען
פון דער ריי האָט שוין היינט געגעסן? — האָבן זיך עטלעכע מענטשן
אויפגערעגט. דאָ זענען נישטאָ קיין הונגעריקע און זאָטע!
— זאָל ס'יינגוואַרג נישט לויפן גלייך אין דער פרי אין די רייען,
פענטאקעס אזאנע, פארנעמען די ערשטע ערטער ביים פענצטער און
מאכן נאָך א טומל! — האָט אן אַלטער ייד זיך צעבייזערט. ווען איך זאָל
נאָר נישט קומען, איז שוין א פולער הויף! קראנק קאָן מען ווערן, ביז
מען באקומט דאָס ביסל „כלאפוס“!

— יעדע קיך דארף האָבן א קאַמיסיע, וואָס זאָל היטן אָרדנונג,
עס וועט נאָך אַמאָל אן אומגליק געשען — האָט זיך אן אלט גרוי באבעלע
מיט א קינדישע שטים באקלאָגט.

— אמבעסטן וואָלט געווען, ווען די דייטשן וואָלטן איבערגענומען
די קיכן, זיי וואָלטן שוין איין מאָל אן אָרדענונג געמאַכט. יעדער וואָלט
כאָטש א ריכטיקע מאָס באקומען אָן פראָטעקציעס! — האָט זיך אן
ארבעטער אין אַ דינער מאַרינאַרקע, מיט א בלוי פנים פון דער קעלט,
צעשריגן.

— אזא יאָר אויף זיי, סארא אָרדנונג זיי פירן איין! דו חכם איינער,
שווייג בעסער! די דייטשן האָט זיך אים פארוואָלט! — האָט איינער דורך
א צווייטן געשריגן. מסתמא האָט ער א קרוב אין צד...

דער ארבעטער האָט אויפגעהויבן א האנט צום נאָנטסטן אין דער ריי, דין אָן כוח אויסגעשריגן:

— איך וועל דיר באַלד מאַכן אַ קאַפּ קלענער, ווער האָט א צד אין...

אלע האָבן זיך הויך צעלאכט. — אַזאַ „קלאַפּסידרע“ קוים וואָס ער פאַכעט מיט דער נשמה און וויל זיך נאָך שלאָגן! הא, הא, הא... עס וואָלט זיך זיכער אָנגעהויבן א געשלעג, ווען נישט די, וואָס זענען געשטאַנען ביים פענצטערל, וואָלטן זיך גענומען ארויסציען א פרוי פון דער ריי.

— ביזט נישט געשטאַנען! אַט אריינגעדרייט זיך! — האָט געקווייטשט א ווייבל מיט אַ שוואַרץ געפרוירן פנים. מיר זענען שוין שטייף געוואָרן די פיס, ס'מישט זיך מיר אין קאַפּ... און זי וויל זיך דאָ אריינגערייען! מענער, לייגט צו א האַנט! — האָט זי א פארצווייפלטע אויסגעשריגן. — זי איז יא געשטאַנען — האָט זיך א מיידעלע אָנגערופן. נאָך אין דער פרי געקומען.

— זי איז נישט געשטאַנען — האָבן אַנדערע ארבעטער אונטער-געהאַלטן...

— איך זעלבסט האבע געזען, די פראו איז יא געשטאַנען — האָט זיך אָנגערופן א פרוי פון דרעזדן. זי האָט נאָך געוואָלט וואָס זאָגן, נאָר אלע האָבן זי פארשריגן:

— געקומען אן עדות פון יעקע-לאנד...
— געזען מיט די גאָלדענע ברילן... די פריצה מיט דעם זילבערנעם טאָפּ...

— ציט ארויס די דייטשקע פון דער ריי!
צוויי יידן פון ווינער טראנספאָרט, האָבן זיך שווייגנדיק אָנגעקוקט און טרויעריק געשאַקלט מיט די קעפּ.

— אין גלות ביי אייגענע... ביי יידן!
ביים פענצטערל איז וואָס אמאָל פילער געוואָרן, דער טומל פון הויף האָט זיך געטראָגן ווייט איבער דעם געסל. מיטאמאָל האָט אין דער ריי זיך אריינגעריסן א חברה געזונטע יינגען, אָנגעהויבן קלאָפּן אין פענצטערל. דאָס פענצטערל האָט זיך אויפגעעפנט, דער לייטער האָט ארויסגע-שטעקט דעם קאַפּ און גוטמוטיק געמאָלדן:

— חברים ארבעטער, מירן גלייך טיילן...
ער האָט פארמאכט דאָס פענצטערל און אויסגעשריגן צו אביגדורן:
— גיכער צום טיילן! די ארבעטער זענען דאָך כשר גערעכט!
הונגעריקע מענטשן... פרייליין סאַניע, גייט צו רעגיסטרירן! נאָר אלץ לויט דער ריי, אן פראָטעקציעס! אין פענצטערל האָבן גלייכצייטיק זיך אריינגערוקט עטלעכע קעפּ.

— טיילט לויט דער ריי... ס'דארף דאָ קומען א פאָליציאַנט מאכן

אן אַרדענונג — האָט אַ מיידל פון „געמיוע־אַפטיילונג“, פון א זייט זיך אָנגערופן.

— יא, אַ פּאַליציאַנט... ער וועט מאכן אן אַרדענונג — האָט אַ מיידעלע נאָכגעשפּעט. ער וועט נעמען די זופ און וועט אוועקגיין.

אביגדור האָט בליץ שנעל געגאָסן די זופן און ווי ער וואָלט געוואָלט באַרואַיקן דעם עולם — געענטפּערט:

— אין איין האַלבע שעה וועל איך אייך אלע זאָט מאַכן... האָלט נאָר אן אַרדענונג מיט די טעפ און וואַרט אויס די ריי... איר האָט דאָך ערשט נעכטן געגעסן, מה הרעש?

אין פענצטערל האָבן זיך ווידער אַריינגערוקט עטלעכע טעפ צוזאַמען. עמעמאַצער פון דער ריי האָט זיי אַ שלידער געטאָן. עס האָט זיך ווידער אויפגעהויבן א טומל. וועמען האָט זיך אויסגעגלייטשט א טעפל פון דער האַנט, די זופ אויסגעגאָסן אויפן מאַנטל. דאָס אָפּגעברייטע מיידל האָט הויך געוויינט.

איבער אַלע האָט הויך געשריגן אַנאַרבעטער:

— איך נעם נישט די זופ! — קוקט אלע סאַרא טאָפ „כלאָפּוס“ ער האָט מיר דאָ אָנגעגאָסן! איך דאַרף האָבן דריי שטיקלעך קאַרטאַפּל! וווּ זענען מיינע קאַרטאַפּל?

— ריכטיק, ריכטיק! — האָבן די אַרבעטער אונטערגעהאַלטן. שוין גענוג האָבן זיי געפרעסן אויף אונדזער חשבון! פּיאַווקעס, באַנדיטן! ווי לאַנג איז דער שיעור! דער המון האָט זיך צעשריגן, צעשטורעמט. די קולות געטראָגן וואָס אמאָל העכער.

— איך נעם און גיס אייך אויפן קאָפּ אַרויף די זופ! פון וועמען מאכט איר דאָ ס'געלעכטער? — האָט זיך געהיצט דער אַרבעטער.

איבער זיין קאָפּ האָבן אנדערע די טעפלעך אין פענצטערל אַריינגערוקט.

אביגדור האָט אוועקגעלייגט דעם שעפּער, מיטן אַרמל אָפּגעווישט דעם שווייס פון שטערן און אָן אויפגעבראַכטער א שריי געטאָן:

— איך טייל נישט מער! דער רוח זאָל עס נעמען. ווילדע חיות געוואָרן! דער אַרבעטער האָט נישט אָפּגעטראָגן, מיט א הייזעריקער שטים גערופן:

— וווּ איז דער לייטער? איך וויל איבערוועגן מיינע קאַרטאַפּל! — איבערוועגן — האָבן אונטערגעכאַפּט עטלעכע אַרבעטער, זאָלן אלע זען זייערע גנבות!

דער לייטער האָט זיך געשטעלט אין דער טיר פון דער קיך און אַרויסגעשריגן:

— און וואָס וועט זיין, ווען עס וועט זיין מער? קומט, קומט, איך וועל אייך באלד איבערצייגן! פאַניע בורשטין! — האָט ער א געשריי געטאָן צום מאַגאַזינער:

— דערלאנגט די וואג!

— איך דארף נישט מער — האָט זיך דער ייד פארטיידיקט אין דער קיך, מיר קומט צען דעקאָ קארטאָפֿל, גיט מיר מיינס! איך ארבעט שווער, וווּ איז מײַן מיטאָג? כ׳האַב היינט נאָך נישט איינגענומען די ליפֿן! דער לייטער האָט אָפּגעווייגן דעם טעלער, ארויסגענומען די צעקאָכטע קארטאָפֿל פֿון טעפל און מיט נצחון אויסגערופן:

— קוקט אלע, גאנצע צוועלף דעקאָ? דריי שטיקלעך מיט א האלבס! און וויפֿיל איז צעקאָכט געוואָרן? איצט זאָגט אליין, וואָס זאָל איך טאָן, אראָפּנעמען?

— לאָז צירו — האָט זיך אריינגעמישט דאָס באַבעלע, וואָס וועט ער זיך שוין אויספֿאשען מיטן שטיקל קארטאָפֿל...

— יא, צוועלף דעקאָ — האָט ביז געברומט דער ארבעטער, די קארטאָפֿל זענען צעקאָכט, נאס...

— איך וועל זיי באלד אויפֿהענגען אויפֿן בוידעם טרוקענען, האָט דער לייטער אויסגערופן און זיך צעלאכט. דער עולם האָט מיטגעלאכט.

— איך דארף אייך איבערגעבן אין דער פֿאַליציי פאר מאַכן א באַלאַנצן! דאָ שטייען הונגריקע מענטשן! וואָס מיינט איר זיך? — טיילט ווייטער, טיילט! — האָט זיך די ריי צעשריגן.

אייוויק דער הייצער, איז ארויס היטן די אָרדענונג און אביגדור האָט זיך ווידער גענומען צום טיילן. די ריי איז וואָס אמאָל קלענער געוואָרן, די ארבעטער האָבן זיך אוועקגעזעצט אויף די שטיינער פֿון הויף און גיריק געטרונקען די זוף פֿון די טעפלעך. די וואָס האָבן שוין אויפֿגעגעסן דאָס „מיטאָג“ האָבן מיט ביטול צווישן זיך גערעדט:

— ס׳איז ווערט געווען צו שטיין אין דער ריי, שיער נישט דער-הרג׳ט געוואָרן! מיר זענען שוין אינגאנצן פארנארט, מיינען, אז אזא ביסל וואַסער קאָן וועמען זאט מאכן.

— נו, און יעצט אויף וואָס ווייטער ווארטן! גיין אין דער ריי נאָך ריבן אָדער פיעטרישקע? ס׳לעבן קומט מען אָפּ אין די רייען!

פלוצים האָט אויפֿן הויף זיך באוויזן א בעאַמטער פֿון דער „גמ״ע“, אלע האָבן גלייך באַמערקט, ווי ער האָט ארויסגערופן דעם לייטער פֿון דער קיך. ארומגייענדיק איבערן הויף האָבן זיי ביידע זיך געסודעט. דער בעאַמטער האָט מיט אַ פֿאַרזאָרגט פנים עפעס דערציילט, דער לייטער איז געשטאַנען מיט אַן אַראָפּגעלאָזטן קאָפּ, ווי אַ צוגעשמידטער צו דער ערד. גלייך איז דער בעאַמטער אוועק. דער לייטער איז צו צום עולם מיט אַ דערשטיקט קול, מיט אַ ביטערן שמייכל אויף די ליפֿן קוים ארויס-געשטאַמלט:

— כדדאי צו מאכן... סססאנדאלן איבבבער א קארטאָפֿל... ממארגן איז דאָס גאנצע געטאָ אויף דער ליליסטע... ווען דער לייטער איז אַריין אין דער קיך און געוואַלט אַנזאָגן

די נייע גזירה, האָט ער זי אַרויסגעלייענט פון אַלעמענס פנימער. די קיך-אַרבעטער זיינען געשטאַנען אַרום דער קיך און געשוויגן. מיטאַמאַל איז אַרום געוואָרן אזוי פּוּסט און טרויעריק, אז יעדן האָט אַרומגענומען אַ קעלט. דער לייטער איז צוגעגאַנגען צו די אַרבעטער, געוואָלט עפעס זאָגן, ווי זיין שטייגער איז, אויסטייטשן צום גוטן, אויסרעדן, נאָר קיין ווערטער האָבן זיך ביי אים נישט אַרויסבאַקומען. זיינע קליינע, שוואַרצע אויגן זיינען פאַרטערט געוואָרן, דאָס פנים האָט געציטערט, ווי ער וואָלט זיך מיט דער געטאָוירקלעכקייט צום ערשטן מאל געטראָפּן. די אַרבעטער האָבן געקוקט אויף אים און נישט געקאָנט דערקענען. ערשט מיט אַ שעה צוריק האָבן זיי פאַר אים געטאַנצט, ווי פאַר אַ האַר פון זייער לעבן, געזנפּעט קנעכטיש מיט די אויגן נאָך אַ ביסעלע זופּ, נאָך אַ קאַרטאַפּל. איצט זיינען זיי אַלע געשטאַנען צוזאַמען, ווי אייגענע, אויסגעגלייכט אין איין גורל.

— נו, — האָט דער לייטער אויסגערופן, געמיינט, אַז אַט-אַט... ענדיקט זיך... און דאָ אַ נייע אַקציע... נאָר וואָס? מע דערציילט, אַז רומקאָוסקי גיט אויף דעם וועג אַ סוועטער, אַ פאַר וואָלענע סקאַרפּעטן, האַלץ-שיך און דער עיקר אַ ברויט!

— אַ גאַנץ ברויט? — האָבן די אַרבעטער איבערגעחזרט און גלייך אָפּגעהאַקט, ווי דאָס קול וואָלט זיי אָפּגענומען געוואָרן.

— קודם-כל דאַרף מען אויפּעסן דאָס ברויט... שפּעטער זאָלן זיי מאַכן וואָס זיי ווילן — האָט זיך אָנגערופן דער נאַכטוועכטער פון דער קיך. ער האָט שוין פון לאַנג פאַרגעסן דעם טעם פון ברויט. זינט ער האָט אָנגעהויבן אַרבעטן אין דער קיך האָט ער געלעבט נאָר אויף די זופּן. דאָס ברויט האָט ער אָפּגעגעבן דער משפּחה.

אַ ביטערקייט האָט זיך געלייגט אויף אַלעמענס פנימער. פאַר זייערע אויגן האָבן זיך ווידער געצויגן די מהומה-בילדער, יעדער האָט זיך געזען מיט אַ פעקעלע אין דער האַנט ביים תּפּיסה-טויער.

— מ'דאַרף אַרויסגיין אויפּן בית-עולם זיך געזעגענען מיט אַלע — האָט זיך בלומע אָנגערופן פון איר אַרט ביים טיש און שטיל געבליבן. — זיי איז שוין בעסער... כ'בין מקנא די טויטע — האָט ציטערדיק געזאָגט לאה. מע האָט כאַטש איין מאל אויף אַלע מאל מנוחה, ווי לאַנג איז דען פון יענער אַקציע? אַפּילו קיין חודש נישט...

די איבערראשונג פון דער ערשטער רגע איז אדורך. איינציקווייז האָבן זיך די צונגען אויפגעבונדן. אַביגדור איז דער ערשטער געקומען צו זיך, דערמאָנט אַז מיט אַ פאַר טעג צוריק, איז טאַקע גערעדט געוואָרן וועגן אַ נייער אַקציע, צווישן זיינע באַקאַנטע פּאַליציאַנטן.

— דאָס מאל וועלן גיין די „קיעראַוויקעס“ (אויפּזעער) — האָבן געלאַכט די פּאַליציאַנטן, שוין צייט אויף זיי! — „עס ווערן געברויכט שטאַרקע, געזונטע מענער, אָן פּאַמיליעס...“

אַביגדור האָט נישט געגלויבט. ווי לאַנג די געטאָ איז איינגעפירט

געוואָרן, איז נאָך קיין „קיעראַווינק“ נישט אַרויסגעשיקט געוואָרן. ווער וועט וועמען שיקן? דער לייטער פון „האַלץ-וואַרע“ וועט שיקן דעם לייטער פון „אַלט-מאַטעריאַל“? זיי וועלן זיך שוין אַרויסדרייען — האָט זיך געטראַכט אביגדור און דערפאַר די אַלע רייד נישט גענומען ערנסט.

אין דער שטילקייט האָט זיך מיט שרעק אָנגערופן דער בוכהאַלטער, אַ נידעריקער מאַן מיט אַ פליד אויפן קאַפּ:

— מען רעדט עפעס, אָז עס דאַרפן גיין שטאַרקע מענטשן.. צו

שווערע אַרבעט...

— יא, האָט באַשטימט אביגדור מיט אַ באַהאַלטענעם חוזה, דאָס מאָל וועלן גיין די לייטער פון די קאַאָפּעראַטיוון, רעסאָרט... און צעלאַכט זיך הויך. איך שטעל זיך פאַר יעדן פון זיי מיט אַ שופל אין דער האַנט אין האַלצענע טרעפּעס! האָ, האָ, האָ...

— ביי דיר איז יעדע צייט גלייך! — האָט ביין אויסגעשריגן דער לייטער. אַלץ ברענט אונטער די פיס און ער מאַכט זיך ס'געלעכטער. די קיעראַווינקעס זיינען דאָך אויך יידן! איך וואָלט געוואָלט זען, צי דו וואָלסט געלעבט אויף רומקאָוסקיס קעסט, ווען דו וואָלסט געאַרבעט אין אַ קאַאָפּעראַטיוון... צי דו וואָלסט צוגעלאָזט הונגערן אַ שטוב?

אביגדור האָט ווי צו זיך אַ ברום געטאָן:

— איך ווייס... מען רעדט עפעס, אָז די פריילידיקע...

— דער לייטער איז אויסער זיך געוואָרן. נישט גענוג, וואָס אַ מענטש איז אַליין, האָט נישט קיינעמען, דאַרף ער נאָך פאַרשיקט ווערן! זיי האָבן שוין נישט צו וועמען זיך צו טשעפען!

— וועמען זאָלן זיי נעמען? — האָט זיך אַריינגעמישט שרה. —

די טאַטעס פון די קינדער האָבן זיי שוין פאַרשיקט...

— ווען פאַרשיקט, וועמען פאַרשיקט? — האָט פון דער טיר זיך אָנגערופן די באַלעבאַסטע. מע איז נאָך היינט נאָך קיינעמען נישט געקומען, קיינעם נישט גערופן! זי איז צו צום אויוון און גענומען גיסן אַ קעסעלע זוף פאַר דער שיילער-שטוב און מיט באַדויער אַ פרעג געטאָן סנדרן, דעם שוואַרץ-אַרבעטער:

— נו וואָס האָב איך געזאָגט? איך האָב אייך נישט איין מאָל אָנגעזאָגט, איר זאָלט זיך צואוילן מיט דער חתונה... אויף וואָס וואַרט איר? איר ווילט דווקא בלייבן אַ פריילידיקער? אַיי סנדר — האָט ווייטער געצויגן די באַלעבאַסטע, מיר וואָלטן אייך געמאַכט אַ חתונה, אָז איר וואָלט זי געדענקט דאָס גאַנצע לעבן! דער לייטער וואָלט צוגעשטעלט אַ קעסעלע און לאה וואָלט געמאַכט פון שיילעכץ אַ טאָרט אויף די ווונדער! צו וואָס האָט איר צוגעפירט? — האָט זי פאַרענדיקט מיט פאַרדראָס. — איר דאַרפט אַ חתונה? אַט האָט איר אַ חתונה! — האָט פאַרביטערט געזאָגט דער לייטער, אַריינגעלייגט די הענט אין די טאַשן און אָנגעהויבן שפּאַנען איבער דער קיך.

— וואָס איז היינט מיט אייך געשען? — האָט זיך געוונדערט די

באלעבאסטע, — כ'ווייס, אז אין געטאָ קומט יעדער אומגליק שטענדיק אומפארהאפט, ווען אלע הייבן אָן דערציילן וועגן אַקציעס, וועגן ליסטעס, ווייס איך תמיד, אז עס וועט זיך אויסלאָזן מיט אַ גאַרנישט. מיר זאָלן זיך צוהערן צו דעם, וואָס אלע דערציילן, וואָלטן מיר באַדאַרפט שוין פון לאַנג מיט זיך אַ סוף צו מאַכן!! די „געסטאַפּאַ“ אליין פאַרשפּרייט די מעשיות, זיי ווילן אונדז משוגע מאַכן — האָט זי גאָר ערנסט פאַרענדיקט נאָך אַ וויילע אָנגענומען דאָס פולע קעסעלע זופּ און צוזאַמען מיט סנדרן אַריין אין דער שיילעריי.

אין קליינעם שטיבל פון דער שיילעריי, אַרום דעם רויט צעגליטן אויוון, זיצן ווייבער איינגעהויקערטע, שוויגענדיקע, מיט פנימער מידע, אויגן רויטע, נישט אויסגעשלאָפענע און שיילן, שיילן, שיילן. ווייבער פון מענער פארטריבענע, מאַמעס פון קינדער פאַרשיקטע, איינזאַמע, דערשלאָגענע, פאַרצווייפלטע. אָפּגעטראָגן און צעריסן זיינען זייערע קליידער, נאָס און צעפּוילט — זייערע קלומפּקעס. מיט פינגער צעהרגעטע, בלאַטיקע, שיילן די ווייכע, פאַרפרוירענע קאַרטאַפּל טאָג-אין טאָג-אויס. וואָכן, חדשים, יאָרן. שטיל איז אין דער שיילעריי.

הערט זיך אַ פּלוסק פון די געשיילטע קאַרטאַפּל, וואָס די שיילערינס וואַרפן אַריין אין דער גרויסער וואַנע. און ווידער קלאָפּן די מעסערס און דרייען זיך קונציק אַרום די קאַרטאַפּל. גיך, גיכער... עס וואַרט אויף זיי דער קעסל, ווי אַ ים שלינגט ער זיי איין און שפּייט אַרויס אַ פאַרע. קוקט אסתר פון איר ווינקל אויף די אויסגעשיטע אויף דער ערד קאַרטאַפּל און זיפּצט:

— עס ווערט גאַרנישט ווייניקער.. ליגן אין אַ הויכן באַרג און וועלן קיין מאָל נישט אויסגעשיילט ווערן. קיין מאָל וועט צום שיילן קיין סוף נישט נעמען! זי זיצט ביי איר עמער אָפּגעזונדערט פון אלע, איינגעבויגן, ווי איינגעקאַרטשעט אין זיך, דעם קאָפּ נידעריק אַראָפּגעלאָזן, ווי זי וואָלט קיינעם נישט געוואָלט זען און טענהט זיך אויס מיט איר פאַרשיקט מיידעלע, ווי עס וואָלט קיינמאָל קיין „שפּערע“, קיין קינדער-אַקציע נישט געווען.

ווען אסתר איז נאָך דער „שפּערע“ צו דער אַרבעט געקומען, זיינען די ווייבער אויפגעציטערט געוואָרן. איר פנים איז געווען ווי פאַרשטיינערט, די ליפּן ווייס, אויסגעקרימט, צוזאַמענגעצויגן, די אויגן טויט-רואיקע, פאַרגליווערטע...

די ווייבער האָבן זי געוואָלט טרייסטן, באַרואיקן, נאָר עפּעס קיין ווערטער האָבן זיך אויף די ליפּן נישט געלייגט.

די פאַרטריבענע פרוי פון האַמבורג האָט אַרויסגענומען פון איר טעפּל אַ ביסל געריבענע ריבן מיט אַ שטיקל ברויט און דערלאַנגט אסתר: — עסט אסתר, נעמט...

אסתר האט דאס שטיקל ברויט אריינגעלייגט אין טעפל און, ווי קיין מאָל גארנישט געזאָגט :

— כּוֹזֵעַל עס אַהיימטראָגן פאַר שרהלען... און אוועקגעזעצט זיך עסן די ריבן. די ווייבער האָבן געשיילט און געכליפּעט.

ווי שטענדיק טראָגט אסתר יעדן טאָג אַהיים די קאַרטאָפּל פון דער זופּ, באַהאַלט דעם צוקער און האָניק פון דער ראַציע. ביינאַכט נייט זי, פרעסט און וואַשט די העמדעלעך און קליידעלעך.

די שיילערינס, וואָס קומען צו איר פון צייט-צו-צייט, האָבן געפרוּווט די קינדער-זאַכן אוועקלייגן. „זיי זאָלן אויף די אויגן נישט ליגן“, נאָר אסתר לאָזט נישט.

— ס'קינד וועט באַלד צוריקקומען, זאָל אַלץ ליגן ווי ס'ליגט — טענהט זי.

אַ יאָר איז אַדורך נאָך דער „שפּערע“ און אסתר וואַרט אַלץ אויף שרהלען. ביינאַכט כאַפט זי זיך אויף פון שלאָף, הערט זיך איין צי עס קלאָפּן נישט אויף די די טרעפּן אירע קליינע קלימפּערס. מאַכט ווער אויף די טיר — לויפט זי גיך אַנטקעגן, פון דער אַרבעט איילט זי די ערשטע אַהיים...

...אפּשר איז דאָס קינד שוין צוריקגעקומען...

אין איר ווינקל שמועסט זי גאַנצע טעג מיט שרהלען, שמייכלט צו זיך, לאַכט, אָדער מיטאַמאָל גיט זי זיך אַ בייזער אָן, צעשרייט זיך, דאָס מעסער פאַלט אַרויס פון דער האַנט און זי בלייבט זיצן ווי אַ פאַרגליווערטע. דער לייטער פון דער קיך האָט נישט געוואוסט, וואָס מיט אסתרן צו טאָן, אַפּזאָגן זי פון דער אַרבעט „איז עפּעס נישט מענטשלעך“, לאָזן אין דער שיילעריי — האָט „אויך נישט קיין זיך“. ער האָט זי אַ צייט באַטראַכט און ווענדיק, אַז זי פילט אויס איר נאָרמע, געלאָזט אויף איר אָרט. די ווייבער קוקנדיק אויף אסתרן האָט אַן אימה באַנומען, נישט ווילנדיק האָבן זיי זיך פון איר אַפּגערוקט. די „טויבע רחל“, וואָס איז פאַר דער מלחמה אַ דינסט-מויד געווען, האָט זיך מיט איר עמער קאַרטאָפּל צו אסתרן צוגע-רוקט, ווי זי וואַלט זי געוואַלט נעמען אין איר שוץ. פאַר רחלס מויל האָט די גאַנצע קיך מורא געהאַט. דער לייטער אַליין האָט געזאָגט :

— איך וואַלט שוין בעסער געוואַלט אַריינפאַלן אין אַ קעסל הייסע זופּ, איידער אין רחלס מויל !

ביים טיילן די זופּן שטעלט רחל קודם-כל אונטער אסתרס טעפל, אין איר עמער לייגט זי אַריין שטענדיק די גרעסטע קאַרטאָפּל. יעדן מאָל, ווען זי פאַרקוקט זיך אויף אסתרן טראַכט זי :

— נאָך גוט וואָס דער ימח-שמוניק איז אוועק. נאָך ביאַליסטאָק ! מער וואַלט מיר נישט געפעלט, נאָר האָבן אַ קינד און אַפּגעבן דאָס פאַרן דייטש ! דאָס פייער וואָס האָט אין איר יאָרן לאַנג געברענגט, האָט זיך געשטילט, די קנאה און בייזקייט, ווייל זי האָט קיין מאָל קיין אייגענע היים נישט געהאַט, איז פאַרגאַנגען. אַפט ביים שיילן רעדט רחל צו זיך :

— מ'דארף נישט קיין היים, מ'דארף נישט קיין קינדער.
שווייגנדיק זיצן זיי נעבן זיך.

ווי אויף שבעה זיצן די ווייבער אויף די קליינע פוס-בענקעלעך נעבן אויוון. ווארעמען די פולע געשוואלענע פיס מיט טראנטעס ארומגעבונדענע, דערציילן זיך וועגן זייערע קינדער וועגן די משהלעך, דבורהלעך, בלימעלעך, אין דער פרעמד פארשיקטע, ווי שוואלבען פון די נעסטן אויף דער קעלט ארויסגעשליידערטע. זיי דערציילן וועגן זייערע היימען, מענער, שוועסטער און ברידער, און טרערן גרויסע, זאלציקע, שווימען איבער זייערע צעגליטן, פארשוויצטע פנימער.

נאך די איינגעהויקערטע 65-יעריקע באַבע פון "שמאלן געסל" איז אויפגעהייטערט און רעדעוודיק. פון סוף געטאָ קומט זי מיטן שטעקן אין דער האַנט צו דער אַרבעט. זי שילט-אויס יעדן טאָג איר באַרמע, פילט זיך אין דער קיך היימיש, ווי זי וואַלט דאָ אַלעמענס באַלעבאַסטע געווען. וואָס טוט זיך אַרום, דערגייט נישט צו איר. זי לעבט אין איר וועלט פון נעכטן. גאַנצע טעג דערציילט זי די שכנטעס וועגן אירע טעכטער, וועגן זייערע, "וויפראַוועס", וואָס זיי האָבן זיך וואַכן-לאַנג געגרייט און גענייט, וועגן די חתונות אויף ווונדער, די בר-מצוות און שמחות פון אירע שוורן און איידעמער... אזוי דערציילנדיק גיט זי אַ לאַז אַראָפּ דעם קאַפּ, די אויגן פאַרמאַכן זיך, דאָס מעסער בלייבט שטעקן אין דער האַנט...

ווען זי כאַפט זיך אויף, פאַרטיידיקט זי זיך, ווי אַ פאַרשעמטע:

— איך בין גאַרנישט געשלאָפּן... נאָר אַ דרימל געכאַפט. איר טרוקן פאַרקנייטשט פנים ווי אַ האַרבסטיקער בלאַט, באַדעקט אַ ליבלעכער שמיכל.
— אוי, האָב איך געהאַט אַ חלום — הייבט זי אָן צו דערציילן. עס האָט זיך מיר געחלומט דבורהלעס חתונה... אוי, איז דאָס געווען אַ חתונה! אויף אַלע ידישע קינדער געזאַגט! עס האָט נישט געפּעלט, נישט פון קיין פיש, נישט פון קיין פלייש, נישט פון קיין בראַנפן, נישט פון קיין וויין. חאַנציע, די בעקערן, איז אליין געקומען באַקן דעם פלאָדן...

די ווייבער הערן און שאַקלען מיט די קעפּ.

אַ פלאָדן... איז דאָך אַ סימן פון שמחות! און גלייך טייטשן זיי אויס דעם חלום:

— מירן אויסגעלייזט ווערן!...

אויסגעלייזט ווערן...

טויכט אויף איבער דער שוילער-שטוב א טרוים פון אויסלייזונג. זעען די ווייבער פאַר זיך גאַסן פרייע אָן צווימען, אָן אומגעוואַרפענע בריק אין מיטן וועג, אויף די שטיינער צעריסענע געלע לאַטעס! דער "פאַסטן" איז אַוועק, אַלע זיינען פריי, פריי!

— אוי וועט דאָס זיין אַ טאָג, וועט דאָס זיין אַ טאָג — חורט נאָך אַמאָל איבער די 16-יאַריקע סאַלקע מיט באַגייסטערונג און מרוזשעט די אויגן, ווי זי וואַלט פאַר זיך דאָס בילד געזען. איך וואַלט אוועקגעוואַרפן דאָס שיסעלע מיטן מעסער און אַרויסגעלאָפּן אויף די גאַסן — גיט זי

א זאג און עס דאכט זיך, אז אט וועט זי פון דער שיילעריי א לויף טאן, ווי א פויגל פון זיין שטייג, זיך לאזן איבער די גאסן און געסלעך פון געטא צוריק אהיים. אין דער שטאט!

דאס שיילן גאנצע טעג איז איר שוין אזוי נמאס געווארן, אז זי וואלט ליבער געגאנגען ארבעטן אין א רעסאָרט. ווען נישט דאס, וואס מיט דעם פאסטן דערהאלט זי דעם ברודער ביים לעבן.

— אוי סאלקע, סאלקע, נישט איין וואָגן קארטאָפּל וועלן מיר נאָך אויסשיילן, ווער ווייסט ווי לאַנג מירן אזוי פאַרשקלאַפט זיין — וואָרפט אַריין פאַרצווייפלט די „טויבע רחל“.

— און איך זאָג אײַך, אז אונדזער אויסלייזונג וועט קומען אין מיטן פון אונדזער האָרעוואַניע — זאָגט דאָס אַנצײניקע באַבעלע און אירע קליינע אײַנגעפאלענע אײַגעלעך פּינקלען ווי שטערנדלעך. מיר מוזן האָפּן און גלויבן אין זײַן ליכטיקן נאָמען... ער האָט שטענדיק מיט אונז נסים געטאָן...

— נסים? — חזרט איבער אומגלויביק א פאַרטריבענע דײַטשישע פרוי און בלייבט שווייגן.

— יא, פרוי הילדא, מירן שטענדיק, שטענדיק געלעבט מיט נסים — צײַט ווײַטער די גרױע באַבע, איר וועט זען, אז אין א פּראָסטן טאָג וועט זיך צעבלאָזן א שופּר, אויף א ווייס פּערד וועט קומען צו רײטן משיח און אַנזאָגן, אז בײַ אונדזערע שונאים איז די מאַכט אָפּגענומען געוואָרן! עס וועלן ווערן שמחות בײַ יידן... טאַטעס וועלן זיך אומקערן, די מאַמעס געפֿינען די קינדער, די קראַנקע געזונט ווערן...

— הלוואי, הלוואי... זאָגן שטיל נאָך די ווייבער. נאָר איין גאָט אין הימל קאָן זיך מרחם זײַן... און שטיל שיילן זײַ ווײַטער די קארטאָפּל. די טיר האָט זיך אויפגעמאַכט און אויף דער שוועל האָט זיך באַוויזן די באַלעבאַסטע מיט סנדרן.

— מ'גייט מיטן קעסל — האָבן די שיילערינס אויסגערופּן, אויפגע- כאַפט זיך פון די ערטער, גענומען זוכן די טעפּ, די לעפּל. עס איז געוואָרן א רעש א טומל. איבער אַלע האָט געקלאָגט סאַלקע:

— איך האָב שוין נישט נאָך וואָס צו לעבן. ווידער איז מיר אוועקגעקומען דאָס טעפּל! טויזנט מאל האָב איך אָנגעזאָגט, קײנער זאָל מײַן טעפּל נישט רירן! איצטער וועל איך האָבן א קאַלטע זופּ! ביז מען זעט שוין דאָס ביסל כלאַפּוס... סנדר האָט אָנגעהויבן טײלן די זופּן באַטראַכטנדיק יעדער ווייבל באַזונדער.

— זײַ ווײַסן נאָך נישט פון דער אַקציע — האָט ער געטראַכט אין זיך. עס האָט זיך אים געדאַכט, ער טײלט זײַ די לעצטע זופּ, מאָרגן וועלן נאָר די קארטאָפּל ליגן צעשײט איבער דער שיילער-שטוב. די האַנט איז אים ווי געליימט געוואָרן, קוים האָט ער געקענט דעם לעפּל אָנהאַלטן. — נו, רירט מיט די ידים! — האָט רחל אומגעדולדיק אויסגערופּן, שוין גענוג געוואָרט...

די ווייבער ארום האָבן זיך אָנגעהויבן צו שטויסן, זיך פאַקן וואָס
נענטער צום קעסל. שיעור אים נישט איבערגעקערט. סנדרן האָט מיטאַמאַל
אַ כעס גענומען אויף אַלעמען. ער האָט אויפגעהויבן דעם שעפער און בייז
אַ שריי געטאָן:

— וואָס פאַקט איר זיך אזוי? מיר גייען סיי ווי אויף דער פאַן...

די זופן זיינען פאַרטיילט געוואָרן. די קעסלען אויסגעליידיקט.
שווייגנדיק זיינען די קיך-אַרבעטער אַהיימגעגאַנגען. אין דער קיך איז
נאָר רייזל געבליבן. זי שטייט ביים אָנגעשטעלטן טיש מיט טעפ און
שיסלען, קוקט זיך אַרום פרעמד און דערשלאָגן איבער דער שמוציקער
קיך און קאָן זיך צום ראַמען נישט נעמען. שטעלט זיך אַוועק ביים שמאַלן
קיך-פענצטערל און קוקט טרויעריק אַרויס אויף דער גאַס.

— אזוי איז עס... אַ געטאָ....

די הייזער פאַריתומט, די קראַמען פאַרשלאָסן. די גאַס מיט ברעטער
באַקלאַפט, מיט דראָטן באַצוימט, זעט אויס, ווי אַ גרויסע שטייג. עס
איז אזוי שטיל און פוסט אַרום, ווי עס וואָלט דאָ אַלץ אָפגעשטאַרבן. ווייט
אין עק פון דער גאַס ציען צוויי מיידלעך אַ וואָגן מיט צוואה. טראָגט זיך
איבער די שטיינער אַ סקריפ פון די רעדער, ווי אַ זיפץ פון אַ גוסס.

אויף רייזלס ליפן לייגט זיך אַ ביטער געלעכטער:

ווי אַ זייגער גייט דאָס געטאָ! אַלץ אַרבעט... פינף מינוט נאָך זיבן,
זעט מען נישט קיין לעבעדיקן נפש אויף דער גאַס. און סיי-ווי-סיי אַן
אונטערגאַנג! איין אַקציע נאָך אַן אַנדערער... און אזוי וועט עס זיין ביז...
ביז צום לעצטן! די טעפ מיט די טעלער הייבן אָן צו קרייזלען פאַר אירע
אויגן.

— אַנטלויפן!

— אַנטלויפן, וווּ די וועלט האָט אַן עק!

ס'ווערט איר ענג אין דער קיך, ווי אין אַ קלעם. האַסטיק גיט
זי אַ צעפראָל די טיר. לויפט אַרויס אויפן הויף, ווי פון דער קיך וואָלט
דאָס אומגליק געקומען.

דער הויף איז לער געווען.

אין דער גרויקייט פון פאַרנאָכט האָט רייזל דערזען ביים באַרג
שיילעכץ אַ ייד. איינגעבויגן אין צווייען האָט ער געגראָבן מיט די הענט.
מיטן גאַנצן קערפער, גענאָרעט, געזוכט. מיט אַמאָל האָט ער זיך אויפגעזעצט,
אויסגעגלייכט די פלייצע, טעמפ אַרומגעקוקט אַרום, און דערזענדיק רייזלען,
אויפגעהויבן זיך, מיט שווערע טריט פאַמעלעך צו צו איר, און מיט אַ
שמיכל אויף די פולע, אָנגעשוואָלענע באַקן, אַ פאַרלוירענער אַ פרעג געטאָן:
— מאַדאַמעשי... אפשר איז געבליבן אַ ביסעלע שיטערס?

ג ו ר ל ש ו ו ע ס ט ע ר

1

זיי ביידע זענען די לעצטע אַרויס פון הויז בעת דער ליקוידאציע פון געטאָ. ווי קיינמאָל איבער אַלע געטאָ־ארן האָט זיך אין זיי איינגעבאַקן דער גלויבן אין אַן אויסערגעוויינלעכן נס, וואָס וועט נישט צילאָזן צו אַ נייעם גע־ונד. זיצנדיק ביים פענצטער האָבן זיי אַרויסגעקוקט מיט גרויס רחמנות אויף די שכנים, וואָס האָבן איינציקווייז, ווער נאָך מיט אַ משפּחה, ווער אַליין, פאַרלאָזן זייערע וווינונגען.

— אַ שרעק האָט זיי באַנומען... אבי מען לויפט, וווּ קאָן מען דען אַנטלויפן? פון איין גאס אויף דער צווייטער? — האָט אומעטיק גערעדט די אַדלערן, די פאַריתומטע מאַמע נאָך פינף קינדער, צו דער דאָקטאָרין מיין, וועלכע זי האָט אַריינגענומען צו זיך אין דער שטוב, נאָך זייער אַלעמענס טויט.

די מינצן, די פרוי פונעם באַרימטן לאַדזשער דאָקטאָר, וואָס איז געפאַלן אין די ערשטע טעג פון דער מלחמה, אויפן וועג נאָך וואַרשע, איז בטבע געווען אַ שווייגנדיקע, גערעדט מיט קורצע, לאַנג אַדורכגעטראַכטע ווערטער. דאָס מאָל, ווי אַלע מאָל, האָט זי נאָר אַ קוק געטאָן אויף די אַדלערן מיט אַ ליבלעכן, שוועסטערלעכן בליק און אין זיך אַ טראַכט געטאָן:

— איך וועל אין ערגעץ נישט גיין...

די שכנים האָבן זיך געוונדערט מיט וואָס פאַר אַ כוח זי האָט זיך געהאַלטן ביי איר באַשלוס. מאַנכע האָבן פאַרן אַוועקגיין אַריינגעבראַכט די בעסערע טישטעכער, די לייכטער און זילבערנע לעפל צו בהאַלטן, ווינטשנדיק איר מיט אַ ציטערדיקער שטים:

— מיר זאלן זיך טרעפן אין פריידן... דערווייל האַלט עס ביי זיך...

— פאַרוואָס האָט איר עס נישט פאַרקויפט? — פלעגט זיך אָנבייזערן

די דאָקטאָרין. — איר וואַלט נאָך געהאַט אַ ביסל קאַרטאַפּל, אַ ברויט!

— עס וועט נאָך זיין אַ וועלט... מירן עס נאָך באַדאַרפן — האָבן איר

פול מיט בטחון אָפּגעענטפערט די ווייבער און מיט געוויין געזעגנט זיך, געוונטשן וואָס גיכער זען זייער וויסטן בראַך, אַ מגפה, וואָס וועט „זיין“ אַלע אַפּרוימען פון דער ערד.

שווייגנדיק זענען די ערשטע שכנים אַוועק פון הויז, ווי זיי וואַלטן

זיך געריכט באלד צוריקצוקומען, אויפסניי צעלייגן די זאכן אין די שענק, אלץ איינארדענען, ווי עס איז געווען, און אנהויבן ווידער דאס לעבן פון אמאל.

היינט גייט שוין יעדער אוועק אליין — האט די מינצן געטראכט. נאך ביי די ערשטע „אקציעס“, ווען עמיצער איז אוועק פון די שכנים, איז דער הויף צעטראגן געווארן פון געוויין און יללות. זי האט זיך אליין פארווונדערט, ווי אזוי זענען איר אויפן געדאנק געקומען הונגעריקע חיות, וואס לאזן זיך מחנותוויין אויף פרעמדע מקומות צו זוכן פרישע חיונה. מיט די ערשטע איז אוועק דער פערטער שטאק, די ארעמקייט פון הויז, די אויסגעווארצלטע פון די ארומיקע שטעטלעך. זיי אלע האבן געוויינט אין די קליינע שטיבעלעך, ווי קעמערלעך, נאך די בעל-מלאכות, פארשיקטע אויף ארבעט. אין א שטומען צוג האבן זיי געצויגן איבערן הויף.

ווי אן אנפירער פון דער עדה האט זיך געשטעלט אן אלטער אייג-געהויקעטער ייד, מיט א שטעקן אין דער האנט, מיט דעם תפילין-זאק אונטערן ארעם און א זעקעלע מיט תכריכים אויפן האלדז. עס זענען אים נאכגעגאנגען א פרוי מיט צוויי יינגלעך פאר דער האנט, עטלעכע וואקס-געלע בחורים מיט חומשלעך אין די טאשן, צוויי מענער מיט א האלב-גוסדסיקער מאמע אונטערן ארעם, א פאר מיידלעך בלאסע, פארוויינטע. קיינער פון הויף האט זיי כמעט נישט געקענט, זייערע פנימער נישט אונטערשיידט. זיי אלע זענען געווען אזוי אייגן גריין און פארדארט. באגינען האבן זיי זיך ארויסגעשארט צו דער ארבעט, ביינאכט גיך פארשווונדן אויף די טרעפ. איצט לייענט די אדלערן מיט די מינצן זייערע נעמען פון די רוקזעק אויף זייערע פלייצעס, פון די אנצוגלעך פון די דערשראקענע, פארציטערטע קינדער, און זעען פאר זיך די לעצטע פון די פארשניטענע יידישע שטעטלעך. באלד נאך זיי איז אוועק די „דייטשקע“ מיט דער טאכטער. די צוויי פרויען ביים פענצטער קוקן זיך איבער אן ווערטער, זעענדיק ווי אומבאהאלפן די מאמע טוליעט זיך צום יונגן, שלאנקן מיידל, ווי געוואלט אין איר אננעמען כוח אויפן נייעם פרעמדן וועג.

זיי ווארטן נישט אויף קיין ניסים. די מאמע און טאכטער קענען די קראפט פון דייטשן באפעל און הילפלעז געבן זיי אונטער זייערע קעפ. אויף די פלייצעס טראגן זיי די זעלבע קליינע רוקזעקלעך, מיט וועלכע זיי זענען אין געטא געקומען. נאך זייערע גופים זענען מער איינגעפאלן, פארטריקנט געווארן. זייערע קעפ זענען נידעריק אראפגעהאנגען, ווי זיי וואלטן נישט געקאנט פארנעמען די ליכטיקייט פון טאג. מיט האס פארלאזן זיי דאס געטא, דאס ארט פון זייער דערנידעריקונג און היימלאזיקייט. ווי א ווייטער חלום גייט זיי נאך די דערמאנונג פון זייער פארלוירענער, געשענדעטער היים.

אט גייט אוועק דער שוחט מיט זיין פרוי און קינדער. די גאנצע נאכט האט ער תהילים געזאגט. דורכן אפענעם פענצטערל האט זיך איבערן הויף געטראגן זיין פארבענקטער ניגון:

...מן המיצר קראתי יה!...

איצט קוקן זיינע פענצטער אויס די ווייט מיט פוסטע אויגן-לעכער;
איבער דער שטוב טראגט זיך א ווינט, שלאגט מיטן קאפ אין וואנט, וואלגערט
זיך אויף דער ערד, גייט אויס פאר ווי אויף די פוסטע, צעווארפענע בעטן.
מיטאמאל האבן זיך גענומען פונאנדערגיין די שכנים פון אלע טיילן
פון הויז. אדורכגעצויגן ווי א שווארצע כמארע, אנגעפילט די לופט מיט
א ליארעם, א בהלה, ווי א פארפלייצונג וואלט זיך גענומען אויסשפרייטן
פאר זיי, ס'וואסער דערגיין ביז צום האלז.

די מינצן מיט די אדלעריק, זעענדיק די אנטלויפענדיקע מענער און
פרויען מיט די קינדער אויף די הענט און אויף די פלייצעס, האבן פארלוירן
זייער זיכערקייט. פאר זייערע אויגן הייבן אן צו שווינדלען די מענטשן מיט
די הייזער, עס דאכט זיך זיי ביידע, אז די ערד רוקט זיך נאך נאך די
אנטלויפנדיקע און באלד וועט זיך פאר זיי עפענען א פוסטער,
פינצטערער חלל.

— אלץ אנטלויפט, מיר בלייבן אליין — רופט אויס פארצווייפלט
די אדלעריק.

— אליין! — זאגט מיט א מאדנער פעסטקייט אין דער שטימע
די דאקטערין און האקט אפ.

— אויף וואס ווארט איר דא? — שרייען אריין די מענער,
באלאדענע מיט זעק און פעק, ווי קעמלען וואס לאזן זיך אין א ווייטן
וואנדער. — קומט, קומט! דער דייטש וועט דא קיינעם נישט לאזן! אלע
יידן גייען!

ביידע פרויען האבן געשאקלט מיט די קעפ, ווי זיי וואלטן געזאגט:
— ווען עס איז נאכט, איז אומעטום פינצטער... אונדז וועט מען
גארנישט טאן, מיר זענען פרויען, אלטע...

אמשווערסטן איז דאס אוועקגיין אנגעקומען דעם אלמן פון דריטן
שטאק, הגם זיין טייל הויז איז שוין כמעט ליידיק געווען, האט ער זיך
נאך אלץ געראנגלט מיט זיך.

צוויי זאכן האבן אים אפגעהאלטן פון וועג:

דאס פינפיעריקע מיידעלע, וואס איז פון אלע זיינע קינדער געבליבן,
און דאס שטיקל פעלד, וואס ער האט זיך אויפן הויף פארזיט.

דאס מיידעלע פארשייט שוין פון די צוגעהערטע רייד, אז דער דייטש
ווייל מער די יידן נישט האבן, און זעענדיק ווי וואס אמאל אנדערע שכנים
פארלאזן דעם הויף, פרעגט זי פול מיט קינדישן אומרו:

— ווו גייען אלע? ווען וועלן מיר אויך גיין?

יעדעס מאל, ווען זי גייט ארויף אויפן דריטן שטאק און זעט די
שלעסער אויף אלע טירן, הערט אין דער שטילקייט, ווי עס הילכן אפ
אירע טריט אויף די טרעפ, הייבט זי אן צו לויפן, אן אטעם, פאלט אריין
אין דער שטוב און באלד נעמט זי בעטן:

— טאטעשי, לאמיר צופאנגיין אויפן הויף, איך האב מורא...

דער אלמן גייט אלץ אַרום אַרום דעם פאַרווייטן שטיקל פעלד, ווי תמיד באַגיסט ער די בייטן מיט דער גרויסער שפּ, וואָס ער האָט אַדורכגעלעכערט ווי אַ זיפּ, דאָס וואָסער זאָל די צווייגלעך נישט צעברעכן, באַטראַכט מיט נחת די גרינע, זאַפטיקע אויגערקעס, און טענהט איין מיט די מענער, וואָס דרייען זיך אַרום פאַרלוירענע אויפן הויף:

— איר זעט די קאַרטאָפּל, די בורקעס? מען וואָלט נאָך געקאָנט דאָ בלייבן, אויסוואַרטן די צייט... עס וועט דאָך אַמאָל מוזן אַ סוף נעמען! די צעבליטע בייטן האָבן אים געהאַלטן מיט אַ מאָדנער קראַפט, וועלכע ער אליין האָט נישט באַנומען. געגעבן האָפּענונג און אויסדויער. פאַר זיינע אויגן איז דאָס נעבנדיקע געסל אויסגעליידיקט געוואָרן; שוין פון דער פרי האָט זיך אָנגעהויבן ציען אַ צוג פון די הייזער, טראָגן אַ טראַסקעריי פון די קלומפּעס און שוין פאַרנאָכט האָט אַזאַ טויטן־שטילקייט געווייזט פון געסל, ווי קיין מענטש וואָלט דאָרט קיינמאָל קיין שטיין נישט באַטערטן. דער אלמן איז נאָך אלץ מיטן קינד אויף דער שוים געזעסן אויפן שטיין נעבן זיין פעלד, געראַנגלט זיך מיט זיך:

— גיין... אָדער בלייבן?

דער בונדיסט חיים פלעגט שטענדיק פון אים אַפלאַכן, חוזקן: — ווען אַזאַ ייד, ווי איר, פאַרט קיין פאַלעסטינע און נעמט מיט זיך אַזאַ שטיקל פיינע ערד, וואָלט איר דאָרט געהאַט אַ פאַרויכערטן מאָרגן. ער שטייט איצט נעבן דעם אלמן אַ פאַראומערטער, אַ שווייגנדיקער, ווי ער וואָלט באַדויערט זיין מי.

ער האָט שוין אלע זיינע זאַכן פאַרפאַקט און קאָן נישט באַשליסן וואָס צו טאָן. ער איז דאָך דער איינציקער, וואָס איז אין דער היים געבליבן, זאָל ער איצט אוועקגיין, אלץ לאָזן אויף הפקר? די „רויטע אַרמיי“ איז דאָך אונטער וואַרשע! נאָר איין חודש אויסוואַרטן און אפשר נאָך ווייניקער... שוין אַזוי נאָענט צו דער באַפרייאונג!

חברים האָבן געזאָלט קומען, באַטראַכטן וואָס צו טאָן, און מען זעט נישט קיינעם. וואָס האָט געקאָנט געשען אין יענע גאַסן? אפשר גיין אַ קוק טאָן וואָס טוט זיך אין געטאָ?

דעם צווייטן טאָג איז שמואל, דער טרעגער פון דער „ווייסער גוואַרדיע“, אַריינגעפאַרן אויפן הויף מיט פערד און וואָגן, מיטגענומען דאָס גאַנצע באַלעבאַטישקייט און אַוועק מיט דער פרוי און קינדער. די איבערגעבליבענע שכנים, זעענדיק, אַז שמואל טרעגער איז שוין אויך אַוועק, האָבן פאַרלוירן ס'לעצטע ביסל האָפּענונג. עס איז פאַר אלע קלאָר געוואָרן, אַז אויב שמואל טרעגער איז שוין אויך אַוועק, איז אין געטאָ שוין נישטאָ אויף וואָס צו וואַרטן. ביז פאַרנאָכט איז אַוועק חיים מיט די איבעריקע שכנים.

פרימאָרגן האָט דער אלמן אָנגעקלאַפט צו דער אַדלערין אין פענצטער. די צוויי פרויען, וואָס זענען די גאַנצע נאַכט געלעגן אין דרימל, ווי פאַרגליווערטע, האָבן זיך אויפגעכאַפט, צו צום פענצטער, דערזען דעם

אלמן א פארוויינטן מיט אן אויסגעצויגן, געגרינצלט פנים, מיטן מיידעלע אויף דער האנט, קוים דערהערט זיין שטים:

— איך גיי אוועק... קיינער איז שוין נישטא! כאפט א בליק אויף מיין שטוב... עסט אויף אלץ, וואס איז אויפן פעלד געבליבן...

מיט טריבע, פארלאפענע אויגן האבן זיי ביידע ארומגענומען דאס מיידעלע, וואס האט זיך געטוליעט צום טאטנס האלדז א פארשלאפענע, דאס זעקל גרינס, וואס האט זיך געוויגט אויף זיין פלייצע און שטום א שאקל געטאן מיטן קאפ, ווי זיי וואלטן נישט געקאנט פון זיך ארויס ברענגען קיין ווארט.

לאנג האבן זיי נאכגעקוקט זיינע פאמעלעכע טריט און צוריקגע- גאנגען אין די בעטן.

2

זיי האבן אליין נישט געוואלט ווי לאנג זיי זענען אזוי געלעגן. דער זיגער אויף דער וואנט האט שוין לאנג אויסגעהויכט זיין לעצטן אטעם. די שטארקע, הארבסטיקע זון האט מיט א ים פון ליכטיקייט פארגאסן די שטוב, מיט גאלדענע שטראלן אויסגעפילט יעדעס ווינקעלע, ביז ווייטיק צעברענט זייערע מידע, פארשמאכטע פנימער. פון הויף האט זיך געטראגן אן אימהדיקע שטילקייט. יעדער שארף האט מיט א טיפן עכא אפגעהילכט איבער דער שטוב. ארום — קיין צייכן פון א לעבעדיקן נפש. אפילו דער ווינט איז ערגעץ אוועק, רירט נישט קיין בלעטל אויף די רייפע, געוואקסענע בייטן.

דער אדלערינס הארץ האט א צאפל געטאן איינעמענדיק די שטילקייט. מיט שרעק גענומען טראכטן וועגן מארגן, וואקסט פאר איר אויס דאס געשפענסט פון די שיכורע ס.ס.זעלנער, וואס וועלן זיך לאזן ווי א היישעריק איבער די יידישע הייזלעך, צוזאמענעמען אלץ וואס איז געבליבן, זוכן גאלד! באלד וועלן זיי דא קומען! — הייבט אן צו זעצן וואס אמאל שטארקער איר הארץ. זי זעט שוין זיי אויפן הויף, הערט דאס קלאפן פון זייערע פעסטע, זעלנערישע שטיינער. יא, זיי קומען שוין אן! וועלן אונדז געפינען, שיסן אויפן ארט! א קאלטער שוויס האט זי באגאסן. זי האט זיך קוים דערהויבן צו צו דער טיר, פארריגלט זי און פארקייטלט. פארהאנגען די פענצטער מיט גראבע טיכער און פאמעלעך, שארנדיק זיך, קיינער זאל אירע טריט נישט דערהערן, צוריק אריין אין בעט. ס'האט זיך געצויגן א שעה נאך א שעה און זיי האט זיך געדאכט, אז שוין הונדערטער יארן זענען דורך.

מיטאמאל האט זיך אין דער פינצטער דערהערט א פארחלשט קול פון דער מינצן:

— איך וועל אויפמאכן דאס פענצטער, אלץ איינס, מען קאן נישט אנטלויפן פון גורל...

די ערשטע איז אויפגעשטאנען די אדלערן, גענומען זיך דרייען איבער דער שטוב, ווי א צעחושטע ארומגעקוקט זיך ארום, ווי פלוצים וואלטן איר די אייגענע ווענט פרעמד געווארן. צוזאמענגענומען פון דער שאנק די רעשטלעך פון לעצטן ברויט, צוגעגרייט עפעס צוה איבערבייטן. שטום האט אויף איר געקוקט די מינצן, דער געראנגל, וואס האט זייט חדשים צעריסן איר נשמה איז רייף געווארן, נאך אירע פארביסענע ליפן האבן געשוויגן. באלד האט אויך זי זיך דערהויבן, גענומען ארומשלייכן איבער דער שטוב. דאס עסן איז נישט בארירט געווארן. די שטילקייט האט געשטיקט אין האל, אפגענומען דאס לשון. זיי זענען ארויס אויפן הויף. ווי דערשראקענע קינדער זיך גענומען פאר די הענט און אנגעהויבן ארומגיין לעגנאויס די פוסטע מויערן. עס איז שוין לאנג אדורך די צייט, ווען זיי זענען אפגעזעסן שעהן לאנג לעבן זיך און אויסדערציילט אלץ פון זייער לעבן, זייערע היימען, מענער און קינדער. אפט פלעגן זיי די זעלבע זכרונות איבערדערציילן עטלעכע מאל, און יעדעס מאל איז פאר זיי ווידער אויפגעגאנגען די פרייד פון פארגאנגענעם יום-טוב, שימחות ליכטיקע מיט די צעשטראלטע קינדער ביי די ווייסגעדעקטע טישן. יעדעס מאל האבן זיי ווידער אלע ארום זיך געזען, ווי א שטורעם וואלט זיי נישט אפגעקערט פון דער ערד. איצט קאן שוין איינע דאס לעבן פון דער צווייטער, ווי איר אייגנס. דאס יאר, וואס זיי וווינען צוזאמען האט זיי אזוי צונויפגעקניפט, אז זיי זענען ווי איין גוף געווארן. אפילו דאס רעדן איז ביי זיי געווארן אן איבעריקע זאך. און אפשר האבן זיי מורא באקומען פאר דעם עכא, וואס האט יעדעס ווארט צעטראגן איבערן הויף מיט א גרויליקן געוואוי.

די אדלערן, א קליינווקסיקע, א שווארצענעוודיקע, מיט סימנים פון נישט לאנג פארגאנגענער שיינקייט, אין איר ברייטן קלייד, וואס הענגט אראפ פון איר אפגעדארטן קערפער, האלט פעסט די מינצן, וואס איז מיט א קאפ העכער פון איר. אין לאנגן שווארצן קלייד, וואס זי טראגט אלס שטענדיקן טרויער נאך איר מאן און קינדער, זעט זי אויס נאך העכער און דארער. זי רוקט זיך איבער די שטיינער ווי א מוראדיקער שאטן אין דעם ליכטיקן סעפטעמבער טאג. זיי ביידע שפאנען פאמעלעך, קוקן זיך ארום אין אלע זייטן, ווי זיי וואלטן נישט געקאנט גלויבן אין דעם חורבן. מיט אויסגעזעצטע אויגן קוקן זיי אריין אין די פוסטע שטובן, זעען די צעווארפענע טעפ און כלים אויף די דילן, די ארויסגעשליידערטע קישנס, די צעפראלטע שענק, וואס, דאכט זיך, שרייען מיט אויפגעריסענע מיילער צו דעם רואיקן, מילכיקן הימל, צו דער תמעוואטער, לייכטנדיקער זון.

אט איז די שטוב, ווו עס פלעגט זיך צוזאמענעמען דאס יונגווארג פון געטא, אריינברענגען אין די שטילע, אומעטיקע פארגאכטן דעם פריילעכן טומל פון יונגע געמיטער, פון צאפלידיקע הערצער, וואס קלאפן מיט גלויבן אין מארגן. עס דאכט זיך, אז אין דער לופט הענגט נאך זייער פארבענקטער ניגון: „וואויל לא היו הדברים מעולם“...

קוקן זיך איבער פענצטער מיט פענצטער, בענקן צו א מענטשלעכן

געשטאלט. פאמעלעך און שטיל שאַרן די צוויי פרויען איבער די שטיינער, ווי זיי וואַלטן מורא געהאַט צו צערייסן די שטילקייט. פאַרהאַלטן ביים פענצטער, ווו עס האָט געווינט חיימל דער שניידער, וואָס תמיד זענען אים די באַשטעלערס אָפגעשטאַרבן איידער די מלבושים זענען אויפגענייט געוואָרן. שטאַרן אויף די ווענט איינצלנע אַרבל, ליגן צעוואָרפן אויפן טישל טיילן פון רעקלעך, פון הויז, ווי הענט און פיס אויף אַ שלאַכט־פעלד. גייט פאַר זיי אויף חיימלס לעבן, דעם לעצטן פון זיין משפּחה, פון פיר דורות שניידער. זיי זענען אים ווידער אין די קאלטע פאַרנאכטן, ביים בלאַסן שיינ פונעם גאָמל־לעמפל ציען דעם פאָדעם, הערן זיין הויטן טרוקענעם הוסט. — איז ער שוין נישטאָ? איז שוין קיינער נישטאָ? איז דאָס אַלץ אָן אמת?

אַזוי ווי קיין דייטש האָט זיך אויפן הויף נישט באַוויזן, איז זייער שרעק פאמעלעך פאַרגאַנגען. אַזוי ווי עס האָט נאָר אָנגעהויבן צו גרויען דער טאָג, זענען זיי אַרויס אויפן הויף און שעהן לאַנג אָפגעשטאַנען ביי יעדן פענצטער, ווי ביי אַ נאָענטן קבר אויף אַ בית־עולם. יעדע שטוב איז געוואָרן אַ טייל פון זייער לעבן, און אַריינקוקנדיק אין זיי, האָבן ביידע טיף אין האַרצן געגלויבט, אַן מיטאַמאַל וועט עמעצער אַרויס פון אַ קעלער, פון אונטער אַ קאסטן, צו צום פענסטער און מיט שמחה דערלאַנגען אַ האַנט: — גאָט צו דאַנקן, געראַטעוועט זיך!

עס ווייזט זיך אָבער נישט קיינער. אַלע זענען אנטלאָפן, ווי פון אַ מגפּה, און איינציקווייז זענען אין זייער זכרון צערינגען די פנימער פון די שכנים, ווי זיי וואַלטן קיינמאַל נישט געווען. נאָר דאָס פענצטער פונעם מאָלער קריגער איז געבליבן דאָס איינציקע אָרט, ווו זיי האָבן נאָך געפילט דעם אַטעם פון לעבן. דער מאָלער קריגער, וואָס האָט געגרייט בילדער צום „משפּט פון דער וועלט“, איז געווען אַ מענטש אַ פּינקטלעכער, אַ זויכערער. זיין שטוב אַליין האָט אויסגעזען ווי אַ בילד, דאָס בלומען־טעפל אויפן טיש, די שפיגל־פּינקלדיקע פענצטער, האָבן זיי אַ ביסל אויפגע־מונטערט, געגעבן אַ פונק האַפענונג, ווי אַ שמייכל פון אַ גוסס. זיי קוקן אַריין אין די קלאַרע, ווי ערשט וואָס ערוואַשענע שויבן, און זענען ווידער דאָס גאַנצע געטאָ אַ לעבעדיקס, ווי עס איז נישט לאַנג געווען. זייערע אויגן רוקן זיך אַדורך פון איין בילדל צום צווייטן און פאַהאַלטן זיך ביים קליינעם בילדל אין אַ שוואַרצער ראָם: „אַ ריי“...

...אַ צונויפגעקנוילטער המון, קוים זעט זיך אַ פנים פון אַ מענטשן, ווי אַ וואַנט שטייען זיי צוגעשמידט צו אַ מויער, קלאַמערן זיך צו אַ קליינעם, האַלכ־אָפּגעטעם פענצטערל; לעבן שטייט אַ צעשויבערטע, אויסגעקנאָדעטע יידענע מיט אַ לאַבן ברויט אין דער האַנט.

— פונקט אַזוי איז עס געווען — רופט זיך אָן די אדלערן — מיטן

טויט איז אָנגעקומען דער ביסן..

די מינצן האָט זיך פאַרקוקט אויפן בילדל: „די בריק“.

וואַקסן פאַר איר אויס טרעפּ, טרעפּ, הויך ארויף, מענטשן איינגעבויי־

גענע, קליינע ווי פינטעלעך, רוקן זיך ארויף, שפאנען, קריכן, שארן זיך. זי ווערט אויפגעציטערט, דערמאנענדיק ווידער די בריק. ווי אויף א בארג האט זי שטענדיק איבער אירע טרעפ געקלעטערט, און יעדעס מאל האט פאר איר א בלענד געטאן די שטאט: די אויסגעפוצטע דייטשקעס מיט זייערע זאטע אויסגעגעסענע קינדער, די ברויטן העלע ווי די זון אין די שווייפעצטער, די פולע זעק מיט קארטאפל! אראפקוקנדיק פון דער בריק האט זי שטענדיק געטראכט, ווי איז דאס מעגלעך, אז אין דער זעלבער שטאט זאלן אויף איין גאס מענטשן קלייבן פון די מיסטקאסטנס און אויף דער צווייטער זאל שפע פון אלעמען? די בריק האט זי שטענדיק צערוי- דערט, צעריסן איר הארץ, דערמאנט אן איר היים, וואס איז געבליבן דארט, אויף איינער פון די גאסן; אין דער היים, ווען זי איז געווען די פרוי פונעם בארימטן דאקטאר מינץ! אין איר לעבן, וואס ווייזט זיך איר איצט אויס, ווי א חלום. זי אנטלויפט פון דעם בילד, ווי תמיד אין יענע טעג, ווען זי איז ארומגעגאנגען ארום דעם געטא, כדי די בריק נישט צו באטרעטן. זי בלייבט א באנומענע ביים בילד „די פעקאליע פרוי“ און הייבט זיך אן צו ווונדערן, ווי אזוי האבן די דארע, פארטריקנטע געטא פרויען געקאנט גיין אין אזא שפאן? זי קוקט אויף דער איינגעבויענער אין צווייען פרוי ביים וואגן צוואות און גיט א שמייכל צו איר דארן, אבער שטאלצן פנים. אזעלכע אויגן ביי א וואגן מיט צוואות און אויגן פול מיט נקמה... נקמה חזרט זי שטיל אין זיך, אירע בלויע ליפן ציטערט א תפילה: — נקמה! נקמה!

איבערן קאפ פון דער „פעקאליע פרוי“ הענגט א פארקמארעטער הימל, נאר פון אונטער די וואלקנס, ווי אן אויסגעברענט שבת-ליכטל שיינט ארויס א בלאטער זונען-שטראל.

ווייטער געטא-הייזער שמוציקע, איינגעפאלענע, קינדער האלב- נאקעטע, בארוועסע און פון אונטער די שארבנס און אלטווארג, פון צווישן מיסט און קוים הייבן ארויס די קעפלעך גויינע, זאפטיקע גראזן. — אזוי איז עס שטענדיק געווען — טראכט די מינצן אומעטיק. אין אלע צייטן געווען נאך א ביסל האפענונג, ווי דער העלער שטראל פון דער טיף באהאלטענער זון אונטער די וואלקנס, ווי דאס פרישע גרעזל, וואס רייסט זיך אדורך דורך די מיסטן!

די אדלערן איז ווי א פארשטיינערטע געבליבן ביים בילד: „די לויה.“ ...א לאנגע פוסטע גאס שפרייט זיך אויס פאר אירע אויגן, נאך אן עגלה גייט א פארוויינט יונגל; מיט ביידע הענט האלט ער זיך אן דעם וואגן, ווי ער וואלט געוואלט צום לעצטן מאל ארומנעמען דעם קאלטן קערפער, וואס ליגט אינעווייניק...

אמלענגסטן אבער בלייבן זיי שטיין ביים בילד פון די מידע טרעגעס. זייערע אראפגעלאזטע קעפ, מיד אויסגעצויגענע הענט און פיס זענען אזוי מיד, ווי דער בלייערנער הימל, וואס איז פאר זיי אויסגעשפרייט. אין יעדן שטריך, אין יעדן פלעק אויפן בילדל פילן זיי זייערע אייגענע.

מידקייט, וואָס פילט אויס די גאַנצע לופט אַרום און וואַקסט אויס אין אַ גרויסער, פיינלעכער מידקייט פון דער וועלט.

באַטראַכטנדיק די בילדער האָבן זיי פאַרלוירן דאָס געפיל פון ווירקלעכקייט, גענומען צווייפלען, צי איז דאָס אַלץ טאקע אַמאָל געווען?

זיי זענען צו צום שטיין נעבן די בייטן. דאָס פרישע, בליענדיקע פעלד האָט געשטילט און באַרואיקט. די גרינקייט געמונטערט, געשטארקט. — ווי מיינט איר — האָט שטיל געפרעגט די אדלערן — ווו זענען איצט זיי אַלע?

— ווער קאָן דאָס וויסן? — האָט בלאָס אָפגעענטפערט די מינצן און ווי אין חלום אַ זאָג געטאָן:

— ווען עס געשעט איצט אַ נס און זיי וואַלטן צוריקגעקומען... זי האָט אָבער באַלד אָפגעהאקט, זי האָט שוין נישט געגלויבט, צי איז דאָ אַמאָל ווער געווען. אין דער אומענדלעכקייט האָבן זיך גענומען ציען די שעהן, די טעג ווי אַן אייביקייט געוואָרן, וואָס וועלן זיך ציען און ציען, און קיינמאָל נישט אויסגיין. די נעכט זענען פאַרוואַנדלט געוואָרן אין אַן אָפגרונט פון וויסטע חלומות; ווי גיפטיקע שלאַנגען האָבן זיי אַרומגערינגלט זייערע קערפערס און אויסגענאָגט זייער לעצט ביסל כוחות. ווידער האָבן זיי איבערגעלעבט דעם טויט פון זייערע קינדער, די שרעק פון אַלע „אַקציעס“, ווי אַן אייביקע קללה, וואָס וועט זיי דאָס גאַנצע לעבן פאַרפאַלגן, האָט אין זייערע אויערן געקלונגען דער ווידערקול פון די וואַגנס מיט די עופהלעך, וואָס זענען אין דער „שפערע“ אַרויסגעפירט געוואָרן. די וואַגנס, וואָס האָבן געפירט די קראַנקע פון אַלע שפיטעלער, פולע מיט מוראדיקע קרעכצן, שלוכצנדיק געוויין. זיי הערן ווידער די ווילדע געשרייען פון די צעיושטע זעלנער און וועקן זיך אויף באַגאַסענע מיט אַ קאַלטן שווייס, אין טויט-אַנגסטן.

גאַרנישט זאָגנדיק האָט די אַדלערן אַרויסגענומען דאָס לעצטע ביסל בורקעס און קאַרטאָפּל, און איינגעלייגט אין אַ זעקל, גענומען דרייען זיך אַרום דער שאַנק, קלייבן וועש, צוריקלייגן און ווידער אָנפילן מיט זיי דעם גרויסן רוקזאַק, וואָס זי האָט זיך אָנגעגרייט נאָך אין די ערשטע טעג פון דער מלחמה, ווען עס האָבן זיך אָנגעהויבן פאַרשפרייטן קלאַנגען, אַז אַלע יידן וועלן פאַרשיקט ווערן קיין לובלין.

די מינצן האָט אויף איר באַלעבאַטעווען זיך צוגעקוקט פון דער ווייטנט, נישט גערירט זיך צו אירע זאַכן, זי איז גרייט געווען אויסצופירן איר באַשלוס.

די אַדלערן האָט זיך נעבן איר ביים טיש געזעצט, אירע אויגן האָבן פאַרצווייפלט געבעטן:

— לאַמיר גיין, אויף אַ בית-עולם קאָן מען נישט לעבן... נאָר אירע מיט ווייטאַק אויסגעקרימטע ליפּן האָבן געשוויגן. די מינצן האָט גענומען נישטערן אין די טאַשן, מיט ציטערדיקע

פינגער ארויסגענומען פון אן אונטער-טעשל א שעכטעלע, ארויפגעלייגט
עס אויפן טיש, אָנגעוויזן אויף די רויטע פילן און שטיל געזאָגט :

— דערנאָך טוט שוין גאַרנישט וויי...

זי האָט די שרעק פאַרן טויט גובר געווען. איצט האָט איר דער
טויט זיך אויסגעוויזן ווי אַן אויסלייזער, וואָס וועט זי באַפֿרייען פון דער
פיין, וואָס טריפט פון יעדן קעמערל פון איר לייב.

מיט עקל האָט די אַדלערן דאָס שעכטעלע אַוועקגעשאַרט און
אָנגעבייזערט זיך :

— ס'איז נישט קיין יידישער טויט! נישט דערויף אַזויפיל יאָרן
דאָ געפינצטערט. — און ווי זי וואָלט שוין דעם טויט אין דער שטוב געזען,
גענומען זי ציען פאַר די הענט שרייענדיק :

— קומט! קומט גיכער! מ'דאַרף נאָר דעם וועג איבערקומען...

אַ בלייערנע שוועריקייט איז אַריין אין זייערע לייבער, ווען זיי זענען
אָרויס אויפן הויף. אין די גראַבע מאַנטלען, וועלכע זיי האָבן שוין אויפן
ווינטער מיט זיך מיטגענומען, מיט די זעק אויף די פלייצעס, באַהאַנגען
מיט טאַרבעס פול אָנגעפאַקטע מיט פאַרשידענע קלייניקייטן, מיט וועלכע
זיי האָבן זיך נישט געקאָנט שיידן, האָבן זיי קוים געקאָנט זיך רירן פון
אַרט. זייערע וואַקלדיקע געשטאַלטן האָבן זיך איינגערעמט אין די שפיגלדיקע
שוויבן פונעם מאלער קריגער, ווי דאָס לעצטע בילד פון הויף.

די פוסטע פאַרלאָזענע גאַסן האָבן זייערע חושים אָפּגענומען, ווי
איבער אַ פינצטערן וואַלד האָבן זיי געבאַנדזשעט, נישט געוויסט ווי
אָרויס אויף אַ וועג.

מיטאַמאַל האָט זיך פון דער ווייטנס געוויזן אַ לאַסט-מאַשין געפירט
פון דייטשן מיט טויטע קעפּ אויף די הוטן.

דאָס איז געווען אַ באַזונדערע „קאַמאַדע“, וואָס האָט גענישטערט
איבער די גאַסן, איבער די בוידעמער און קעלערס און צונויפגעזאמלט די
אויסבאַהאַלטענע. דערזענדיק די צוויי ווייבער האָבן זיי פאַר גרויס ווונדער
אויפגעריסן די מיילער. נישט געקאָנט פאַרשטיין פון וואָנען זיי האָבן זיך
גענומען, בעת זיי האָבן שוין אַדורכגעזוכט יעדעס ווינקעלע פון געטאָ. זיי
זענען נענטער צוגעפאַרן און דערזענדיק זייערע דערשוויצטע פנימער,
די לאַנגע ווינטער-מאַנטלען אויסגעשאַסן מיט אַ ווילד געלעכטער :

— די צוויי קומען פון סיביר! יידן, מאַכט פלאַץ פיר די דאַמען...

אַ בחור מיט אַ בלוי צעהרגעט פנים האָט זיי געהאַלפן אַרויפגיין אויף
דער מאַשין. ווי עס וואָלט אין אים פלוצים אויפגעגאַנגען אַ דערמאָנונג
פון אַ מאַמען, פאַרשטעלט די צוויי פרויען מיט זיין קערפער, ווי געוואָלט
באַשיצן פאַרן חוּזק-געלעכטער פון די „טויטע קעפּ“.

איינגעטוליעט איינע אין דער צווייטער זענען זיי געזעסן און מיט
שטארע בליקן געקוקט אויף די געטאָ גאַסן, וואָס אנטלויפן וואָס אמאַל
ווייטער און ווייטער, אויף יידיש לאַדזש, וואָס איז אָפּגעמעקט געוואָרן.

זי איז געווען דאָס משרת פון באַראַק, און קיינעם פון די קראַנקע, די פּוילישע, ליטווישע, טשעכישע און אונגאַרישע מיידלעך האָט עס נישט געוונדערט וואָס דווקא זי, די עלטסטע, דאַרף אלע באדינען. יעדן טאָג אויפהייבן זיך די ערשטע און אַרויסטראָגן דאָס אומריינס פון דער נאַכט, מיט א שטיקל טוך אויסקערן דעם דיל, ברענגען אין דער גרויסער, בלעכערע פּושקע וואסער פון קאַלד-גרוב, צי וואשן די צעפּוילטע, נאסע ברעטער.

וואָסאַמאַל הערט זיך פון אן אנדערע טייל באַראַק א וויינענדיק, בעטנדיק קול :

— מאַרגעריטקע, לייג מיר אַרויף א קאַרטאַפּל אויפן אויוון, זאָל ער זיך אפּבראַטן...

— מאַרגעריטקע, וואש מיר אָפּ מיין טעלער, באלד וועט מען טיילן... מיט א שטילן קרעכץ קריכט אַראָפּ מאַרגאַריטקע פון איר אויבערשטע פּריטשע לעבן אייוועלע, אויף די געשוואַלענע, מיט-לייוונט אַרומגעבונדענע פיס טשלאפעט פון איינע, צו דער אנדערער און מיט געדולד פון א טעמפע, פאַרפייניקטע חיה, פירט אויס זייערע פאַרלאַנגען. אפילו די „געזונטע“, וואָס גייען יעדן טאָג אַראָפּ אויף א פאָרשעה פון די נאָרעס, אויסזוכן זיך אביסל קאַרטאַפּל-אַפּפּאַל פון די מיסט-קאַסטנט און קאַכן זיך פון זיי זופן, באדינען זיך אויך מיט דער אַלטער, מיט מאַרגאַריטקע, וואָס האָט סך-הכל פערציק יאָר און זעט אויס, ווי א זקנה. אַזוי ווי זיי שטעלן זיך נאָר אַוועק קעכלען, זייערע מאכלים, הערט זיך באלד זייער באפּעלערישע שטים פון אונטער דעם אייוועלע :

— וואָס האָסטו זיך אַוועקגעשטעלט ווי א לאַמטערן? דערלאנג א טעפּל וואָסער ! — מאַרגעריטקע, ס'פייער גייט אויס, צי אַרויס אביסל שטרוי פון מיין שטרוי-זאַק...

דאָס רעכט צו שאפן זיך מיט איר האָט זיך יעדע גענומען פון אירע דערשראָקענע אויגן, וואָס האָבן שטום געבעטן ביי יעדע : איך וועל אליץ טאָן פאַר אייך, נאָר לאָזט מיך דאָ זיין, לעבן אייוועלע... קיינעם האָט נישט אָנגעגאַנגען, ווער איז די אַלטע, מיטן אָנגעקאַרבטן פנים, ווי א שוואַם, צי איר נאָמען מאַרגעריטקע, איז א חוזק-

נאָמען צו איר פולן גוף, וואָס קאטשעט זיך אויף צוויי פיס ווי קלעצער.
צו איר אמתדיקער נאָמען.

זי איז געווען לאנג און מאָדנע ברייט. צווישן די ליגנדיקע אָפגע-
פרוירענע טיפוס און דיוענטעריע-קראנקע, וואָס זענען שוין איינגעשרומפן
געוואָרן און ווי איינגעוואַקסן אין די ברעטער פון די פריטשעס, האָט זי
זיך אויסגעוויזן מעכטיק. אין דער אמתן איז זי גאָרנישט געווען אזא
גרויסע. די טראנטעס, שטיקער אלטע, צעריבענע דעקעס, וועלכע זי האָט
געטראָגן אויפן לייב אונטערן גרוי-בלויזעם קאצעט-קלייד, האָבן זי ווי
אויסגעבעט, געמאכט רונדיק און הויך.

קיינע פון די מיידלעך האָט נישט געזען זי זאָל אויסטאָן ווען
דאָס לאנגע אויסגעריבענע קלייד. נישט געזען אונטער די טראנטעס איר
פארטריקנט, איינגעפאלן לייב, באדעקט מיט א דין הייטל, וואָס האלט זיך
קוים אויף די ביינער. און אפשר דערפאר האָט זי עס קיין מאָל נישט
אויסגעטאָן? ווער ווייסט?

איר קאָפּ, וואָס איז אין אשוויענטשים אָפגעגאָלט געוואָרן, האָט
זיך פאמעלעך באדעקט מיט קורצע, געקרייזלטע שווארץ-גרויע הערעלעך.
די שטיקלעך שטרוי, וואָס האָבן זיך פון איר שטרוי-זאק אריינגעכאפט
צווישן די האָר, האָבן איר פנים געגעבן אַ ווילדן, משונהדיקן אויסדרוק.
יעדע פון די מיידלעך, ווי קראנק זי זאָל נישט זיין, האָט יעדן טאָג
מיט אַביסל שווארצע קאווע אָדער שניי, ארומגעוואשן זיך דאָס פנים,
אָפט מיט א שטיקל צעבראָכענעם קאפּ, וואָס מען האָט ווי אַן אויג אין קאָפּ
אויסבאהאלטן איבער אלע טראנספאָרטן, צוגעגלעט די האָר.

מארגאריטקעס פנים איז געווען בלויז-גריין, באדעקט מיט שטויב און
שווייס. זי געדענקט שוין אליין נישט, ווען זי האָט עס געוואשן.
מאנכעס מאָל האָבן די קראנקע, צוקוקנדיק זיך צו איר פנים,
ארויסגעלאכט פון די פריטשעס:

— אונדז וועט מען נאָך אפשר דערוואשן נאָך דער באפרייונג, נאָר

מארגעריטקע וועט שוין בלייבן א שטיק בלאַטע...

מארגעריטקע שווייגט. שאַקלט מיטן קאָפּ. אירע קליינע, פארטרערטע
אויגעלעך ווערן נאָך קלענער. פון צייט צו צייט, גיט איר ווער פון די
קראנקע אַביסל שיטערס פון דער זופּ, אָדער א שטיקל קילאָריב. צו די
אַבער, וואָס האָבן איר נישט וואָס צו געבן, גייט זי אזוי אייגן צו טוען
ארום זיי, אלץ וואָס איז נויטיק. אירע רויטע אָפגעפרוירענע הענט, וואָס
זעען אויס, ווי אַן אָפגענו ווונד, רוען נישט קיין רגע, אַן אויפהער שאַרן
זיי זיך איבער די קראנקע קערפערס. הילן זיי איין אין שטיקלעך פון
דעקעס, וואָס רוקן זיך אלץ אראָפּ פון זייערע פלייצעס, לייגן איבער די
דיוענטעריע קראנקע אויף אַן אנדערער זייט, אזוי. פארזיכטיק, פאמעלעך,
ווי זיי וואַלטן געפילט, אז יעדער ריר טוט זי וויי, שטעלן אונטער טעפעלעך
מיט וואסער, פאר די וואָס ליגן אין פיבער צעברענטע. זיי טוען דאָס אלץ
רואיק און זיכער, ווי זי, מארגעריטקע, וואַלט גאָרנישט געווען ביי דעם.

עס איז געווען סוף ווינטער.

אונטער די פענצטער איז געלעגן צעשפרייט א וויסע פלאכטע שניי אויסגעמישט מיט די מיסטן פון די באראקן.

די קראנקע אויף די פריטשעס האָבן מיט אויסגעלאָשענע אויגן ארויסגעקוקט דורך די שמוציקע קאצעט-פענצטער אויף דער וויסער לאגער-גאס און פאמעלעך געגליווערט. פלוצים אין איינעם פון די שטילע, טויטע טעג, ווען יעדער האָט זיך אויסגעוויזן, אז די דרויסנדיקע וועלט איז שוין לאנג אפגעשטאַרבן, נאָר זיי ראנגלען זיך נאָך אַלץ מיטן טויט, האָט זיך אויפגעמאכט די טיר און אויף דער שוועל איז שטיין געבליבן א בלייך מיידל מיט א דעקע ארויפגעצויגן אויפן קאָפּ. זי האָט שווער געסאפּעט, ווי דער שטורם-ווינט וואָלט פארהאקט איר אַטעם, אַ דערשטוינטע האָט זי מיט די אויגן געמאַסטן דעם באראק.

— פון וואנען קומט איר? — פון לאגער אָדער פון אַ טראנספּאָרט?
— האָבן עטלעכע גענומען אויספרעגן אויף יידיש, טשעכיש און דייטש.
— פון... פון בלאָק אכט... דער דאָקטאָר האָט מיך דאָ אריינגעשיקט, אין אַ שפיטאַל... — דאָס פרעמדע מיידל האָט קוים פון זיך ארויסגעוואָרפן די פאַר ווערטער און ווי אַ צוגעשמידטע ווייטער געשטאַנען ביי דער שוועל.

...דערויף דעם דאָקטאָר דאָס גאָלדענע קייטעלע געגעבן, דעם איינציקן אַנדענק נאָך דער מאמען! די גאנצע צייט עס אויסבאהאלטן אין אַ שטיקל ברויט און ער האָט עס אויסגענאָרט! אויסגענאָרט... ס'איז אזא אייגענער באראק ווי אַלע!

— דאָ איז נישט קיין שפיטאַל! — האָט אַראָפּגעשריגן „די כמיעלניקערן“ פון איר פריטשע. זיי האָבן נאָר ס'געלעכטער געמאכט פון אונדז... צוזאמענגענומען די קראנקע פון אלע באראקן און אזוי ליגן מיר דאָ, ווי אין אַ קבר... אין אַ קבר זאָל איך שוין זיי אלע זען רבונ'ש-ל-עולם! זי איינע האָט אויפן קול געשאַלטן די דייטשן מיט וויסטע, אויסטערלישע קללות, וואָס זענען נאָך פון קיינעם נישט געהערט, נישט צוגעטראכט געוואָרן. אזוי ווי אנדערע האָבן גאנצע טעג געטראכט וועגן אַ שטיקל ברויט, אַ קאַרטאָפּל, מאנכע ווידער וועגן אַן אמתדיקן שפיטאַל מיט ווארימע בעטן און צארטע שוועסטער אין וויסע שערצן, אזוי האָט זי אריינגעטראכט אין די קללות. יעדע נייע, צוזאמען מיט די אלטע, עטלעכע מאָל איבערגעחזרט מיט אַ טיפּע, פארבענקטע שטים, ווי זי וואָלט תפילה געטאָן.

דאָס ניי אנגעקומענע מיידל האָט ארויפגעקוקט אויף דער פריטשע, נאָר קיינעם שוין נישט דערזען. די „כמיעלניקערן“ האָט איר פנים אריינגעגראָבן אין שטרוי-זאק, ווי אַ חיה, וואָס פארשטעקט זיך צום ווינטער-שלאָף. נאָך אויף דער קעגנאיבערדיקער פריטשע האָט זי דערזען אַ גרויסן געקרייזלטן קאָפּ, קליינע קורצע הערעלעך אויסגעמישט מיט שטרוי, אַ געל טויט-אומעטיק פנים, נאָר די קליינע, פייכטע אייגעלעך האָבן נאָך ארויס-

געוויזן א סימן פון לעבן. א ציטער פון עקל האָט זי ארומגענומען פון קאָפּ ביז פיס.

— וואָס סארא פנים! שוין גאַרנישט קיין מענטש!

— איר האָט נישט וווּ צו ליגן? קומט אריין צו מיר — האָט מיט א שוואכע שטים, ווי א דינער פאָדים, וואָס אט-אט וועט ער זיך איבעררייסן, געצויגן א פרוי פון סוף באראק און שטילער צוגעגעבן:

— כ'האָב א ווארעמען מאנטל...

דאָס מיידל מיט דער דעקע אויפן קאָפּ האָט פאמעלעך זיך גענומען שאַרן אויף אירע שטארע פיס, וואָס זענען זינט דער עוואקואציע פון לאגער אין פראוסט אינגאנצן אַנמעכטיק געוואָרן. אירע ציטערדיקע פינגער האָבן קוים אַראָפּגעצויגן די קלומפעס. פול מיט ווייטאַק איז געווען איר קליין פנימל בעת זי האָט ארויסגעשטאמלט:

— איך דאנק אייך... אויב איך וועל איבערלעבן, וועל איך...

אומזיסט האָט די יוגאַסלאווישע פרוי אריינגערעדט אין איר, ווילנדיק זיך דערוויסן עפעס נייעס, וואָס הערט זיך אין דרויסן. שוין אזוי לאַנג קיין מענטש נישט געזען.

דאָס ניי אַנגעקומענע מיידל האָט מער קיין וואָרט נישט ארויסגערעדט. זי איז געלעגן מיט פארשלאָסענע אויגן, צוזאמגעפרעסטע ליפן. אין איר מוח האָט ווי א געשפענסט זיך איינגעפרעסן דאָס פנים פון דער דאָרט אויף דער פריטשע און געעגבערט, ווי געוואָלט אין איר אריינפרעסן די וואָר, אז אויך זי וועט אינגיכן אזוי אויסזען.

דעם אָונט איז אין באראק א יום-טוב געווען.

מען האָט אַריינגעבראַכט שטיקלעך פערדס-פלייש אויף נאכטמאַל צום ברויט. די קראנקע האָבן געגעסן פאמעלעך, ווי עס וואָלט זיי געווען א שאַד, אזוי גיך עס צו פארלירן. אייניקע האָבן אומגעדולדיק גערופן:

— מארגאריטקע, באַרג נאָר ס'מעסער פון דער „שאוולער“, צעשנייד די העלפט אויף מאָרגן! אזא פלייש... זיכער נישט קיין פערדס-פלייש!

מארגאריטקע, ווי שטענדיק, איז גלייך אַראָפּ פון איר פריטשע און שוין פון איינער צו דער צווייטער געטשלאָפּעט: ביז זיי אליין האָבן גענומען שרייען אויף איר:

— גיי שוין שלאָפן, גיי! מאָרגן איז אויך אַ טאָג!

נישט דרייטט, ווי שעמעוודיק, האָבן זיך אירע הענט פארהאלטן ביים לעצטן בעט. קוים בארירנדיק דאָס פרעמדע מיידל, ארומגעהילט אירע קראנקע פיס, ארויפגעצויגן דעם מאנטל, וואָס האָט זיך אַראָפּגערוקט פון אירע פלייצעס, שטיל אָן א שאַרף גענומען אריינשטופן דאָס שטרוי אין די לעכער פון איר צערעסענעם שטרוי-זאק. און ווידער קוים אַנזעעוודיק אדורכגערוקט איבער איר איינגעקורטשעטן אונטערן מאנטל, קערפער.

דאָס מיידל איז אויפגעטרייסלט געוואָרן, ווי עס וואָלט זי ארומ-

גענומען אן עלעקטרישער שטראם. זי האָט אויף א רגע אויפגעהויבן דעם קאָפּ, דערוועגן דאָס זעלבע גריין גרויע פנים אזוי אייגן ערנסט און רואיק און זיך צעוויינט.

דער גאנצער ווייטאַק, וואָס האָט זיך אָנגעזאמלט אין איר איבער אלע לאגער יאָרן און ווי א משא צוגעפרעסט, האָט ווי א פארגליווערטער טייך אונטערן שמייכל פון דער זון אויפגעטויכט, ארויס אין כוואלעס טרערן. די גאנצע צייט אין אשוויענטשים, שטוטהאַף, פראוסט און נאָך און נאָך, ביז צו דעם וויסטן העק אין בורגראבען האָבן אירע אויגן נישט געקאָנט וויינען, אָפגעשטאַרבן איז אין איר דאָס פילן און טראכטן און זי א לעבעדיקער מת האָט זיך געוואלגערט פון לאגער צו לאגער, אויפהאלטן נאָך דורך דער שרעק פארן טויט.

די ווייכע, מאמעדיקע בארירונג, פון די צארטע, פרעמדע הענט האָבן זי ארויסגעריסן פון גליווער. זי האָט דערוועגן אזוי קלאָר, ווי קיין מאָל דאָס גאנצע גהנום, וווּ זי איז פארוונקן געוואָרן, דאָס האָפנונגסלאָזע ווארטן פון איר און די אלע אויף די פריטשעס און נאָך העכער גענומען העשען. איר געוויין איז אריבער אין א שטיקנדיק זיך געשריי. אויפגעוועקט די קראנקע. פארווונדערטע האָבן זיי זיך ארומגעקוקט אין דער גרויכייט פון באראק:

— ווער וויינט דאָ? ווער קאָן דאָ נאָך וויינען?

מיט אן אראָפגעלאָזטן קאָפּ איז מארגאריטקע געזעסן צופוסנס ביים אָפגעפרוירענעם מיידל. ארומגענומען זי מיט אירע מידע, בלאטיקע הענט.